


• కరువు కాటుకు కారకులెవరు? • మున్సిపల్ కార్మికులపై ఖాకీల క్రౌర్యం

కార్మికలోకం

వెదిరు.5 అక్టోబరు 2002

మాసపత్రిక



రెండవ జాతీయ లేబర్ కమిషన్ నిధార్థులు

CD

In Memory on Occassion of **First Anniversary**



Born : 10.8.1951

Expired : 27.09.2001

Com. Sudhakar Prasad

General Secretary A.P.N.G.O. Association
General Secretary A.P. Revenue Services Association
Vice Chairman All India State Government Employees Federation

B. Raghavarao, President | **ARSN Raju**, Vice President
M. Janardhan Reddy, General Secretary
G. Narasinga Rao, V. Sambasiva Rao, Joint Secretaries
Y. Purnachandra Rao, Treasurer

Executive Committee Members

K. Madhusudhana Reddy, M. Ashok, C. Satyanarayana, A. Durgaprasada Rao,
V. Suryaprakash, Ch. Chandra Reddy, I. Venkateswarlu, V. Vidyasagar, V. Pothuluru,
Ch. Rameswara Rao, Mohd. Nazeer Ahmed



Andhra Pradesh Industrial Infrastructure Corpn. Employees Association

Regd.No. B-784, 5-9-58/B, 6th Floor, Prishama Bhavan,
Basheer Bagh, Hyderabad 500 029

అక్టోబరు - 2002

కార్తిక లోకం

సి.వి.టి.యూ. ఆంధ్రప్రదేశ్ విశ్వవిద్యాలయము

సంపుటి 18 సంఖ్య 10
విడి ప్రతి వెల : రూ. 5
సం||ర చందా : రూ.50

విషయ సూచిక

సంపాదకీయం	1
కవర్ స్టోరీ	
రెండో లేబర్ కమిషన్ నివేదిక	4-6
డాక్టర్...డాక్టర్	7
ఇండియా సిమెంట్స్	8
కథ-సర్ప్లేస్ పూల్	10-11
తరంగాలు	13
ప.బెంగాల్	14
మహాత్మా గాంధీ	16-17
సక్లెస్ స్టోరీ	21
డామిట్ కథ అడ్డం తిరిగింది	27
కరువు కాటుకు కారకులెవరు	28
భారత్, చైనా సంస్కరణలు ఒకటేనా?	29
కవిత	31
చాయ్ బండి	32

మేనేజర్

కార్తిక లోకం

యన్.వి.జి. స్మారక కేంద్రం, 1-1-60/4,
ఆర్జీసీ క్రాస్ రోడ్, ముప్పరాబాద్, హైదరాబాద్ - 20.

ఫోన్ : 7624502, 7612474

ఫ్యాక్స్ : 7610128

సంపాదక వర్గం

సర్, సత్యనారాయణ
ఎం.ఎ. గ్రూప్, ఎస్. వీరయ్య
ఆర్. సుధాభాస్కర్, రోజు
జ్యోతి, టి.యస్.వి. రమణ

ఎడిటర్ : పై. సిద్ధయ్య
మేనేజర్ : పి.రాజారావు

కార్తికుల కోసం సిఫార్సులా? కాదు... అవి స్వేచ్ఛకు సంకెళ్ళు!

“విల్లికి చెలగాటం-ఎలుకకి ప్రాణ సంకటం”గా మారాయి. రెండవ లేబరు కమిషన్ సిఫార్సులు. యజమానుల పక్షం వహించిన వాజ్ పేయి ప్రభుత్వం కార్తికుల జీవితాలతో చలగాటమాడుతున్నది. పోరాడి సాధించుకున్న హక్కులన్నింటినీ చిదిమివేసే అసాధారణ శక్తిని పాలకులకు, యజమానుల కు కల్పిస్తున్నది. కార్తికోద్యమాన్ని బలహీనపర్చే ప్రయత్నం చేస్తున్నది.

కేంద్ర, రాష్ట్ర ప్రభుత్వాలు అవలంబిస్తున్న ‘మార్కెట్ ఎకానమి’- పోటీతత్వం పెంచు తున్నది. ఈపోటీలో తట్టుకొని నిలబడగల్గిన వారే మనగల్గుతారనే వాదం బలంగా ముందుకు వస్తున్నది.

‘అభివృద్ధికి’ నిర్వచం మారిపోయింది. ఏం చేసేయినా లాభం సంపాదించటం ముఖ్యం. లాభమే పరమార్థంగా మారుతున్నది. సంపన్నులు మరింత సంపద పొగేసు కోవటమే- అభివృద్ధిగా ప్రచారం జరుగుతున్నది.

సామ్రాజ్యవాదులు ప్రపంచం పై తమ అధిపత్యం బలవంతంగా రుద్దేయత్నంలో వున్నారు. ప్రపంచ బ్యాంకు, ఐఎంఎఫ్., డబ్ల్యు.టి.ఓ.లను సాధానాలుగా వాడుకుంటు న్నారు. మన పాలకులకు, యజమానులకు ఇదే సిద్ధాంతం ఒంటబట్టింది. దేశంలోని ప్రభుత్వ రంగ సంస్థలూ, ప్రకృతి వనరులను యాధేచ్ఛగా దోపిడి చేసుకొని ‘సంపదసృష్టి’కి పరుగులు తీస్తున్నారు.

అభివృద్ధికి (సంపద వేటకు) ఆటంకం. కార్తిక సంఘాలుగా వారు చిత్రికరిస్తున్నారు. కార్తికుల జీతభత్యాలు, పనిగంటలు, వారి వుద్యోగ భద్రత, బేరసారాల హక్కు, పోరాడే హక్కు వగైరాలను యజమానుల ఇష్టానికి వదిలేయాని కోరుతున్నారు. వారి ఇష్టానికి వదిలేస్తే ససేమిరా అంగీకరించరని మనకు తెలుసు. ఉన్న కార్తిక చట్టాలను తిరగ రాయాలని చాలా కాలంగా యజమానులు కోరుతున్నారు. కార్తికోద్యమాన్ని నిర్వీర్యం చేయటమే వారి లక్ష్యం.

ఇందుకోసం ప్రపంచ బ్యాంకు ఐఎంఎఫ్ షరతులు వారికి వరప్రసాదాలయ్యాయి. ఆ షరతులే 2వ లేబరు కమిషన్ సిఫార్సులుగా వాజ్ పేయి ప్రభుత్వం అందుకున్నది.

ఈపాటికే వున్న కార్తిక చట్టాలు ఎవరి దయాదాక్షిణ్యాల ఫలితం కాదు. 7,8 దశాబ్దాల పోరాటాల ఫలితమే. ఈ చట్టాలలో కూడా అనేక లోపాలున్నాయి. వాటిని సరిదిద్ది, పటిష్టం చేయాలని కార్తికవర్గం చాలా కాలంగా కోరుతున్నది. ఇందుకు భిన్నంగా ఉన్న కొద్దిపాటి హక్కులు కూడా కాలరాచే ప్రయత్నం జరుగుతున్నది.

ఇలాంటి ప్రయత్నాలను మొత్తం టి.యూ. వుద్యమం ముక్తకంఠంతో వ్యతిరేకించాలి. అతి పెద్ద కార్తిక సంఘంగా చెప్పకునే ఐఎన్ టియుసి నాయకులు కమిషన్ సిఫార్సులను ఆమోదిస్తూ సంతకం పెట్టింది. ఈ సిఫార్సుల పట్ల తమకు కొన్ని మినహాయింపులు వున్నాయని జియంయస్ సన్నాయి నొక్కులు నొక్కింది. తీరా సిఫార్సుల కు తలూపుతూ వారు సంతకం చేశారు. ఐక్య కార్తికోద్యమం నుండి వుపసంహరించు కున్నారు. తెలుగుదేశం పార్టీ అనుబంధ సంఘం టిఎన్ టియుసి సిఫార్సులను బహిరంగంగా సమర్థిస్తున్నది.

ఈ పరిణామాలను కార్తికవర్గం జాగ్రత్తగా పరిశీలించాలి. పై నాయకుల నిజ స్వరూపాన్ని అర్థం చేసుకోవాలి. కార్తికులు నాయకులమని చెప్పకుంటూనే, పాలకుల కు, యజమానులకు భజనపరులుగా వారు దిగజారు. వారి లాలూచీని గుర్తించి కార్తికవర్గం - అప్రమాత్తం కావాలి.


లోంగుబాటు నాయకులను ప్రక్కకు పెట్టాలి. సమైక్య వుద్యమానికి సన్నద్ధం కావాలి. కనీస హక్కులను కాలరాచి, వారి పోరాట శక్తిని నిర్వీర్యం చేసే కుట్రలను విఫలం చేయాలి. అనుబంధాలతో నిమిత్తం లేకుండా కార్తికులందరినీ కదిలించాలి. సిఫార్సులకు వ్యతిరేకంగా పార్లమెంటులో ఓటు వేయాలని రాజకీయ పార్టీలను డిమాండ్ చేయాలి.

ఒకసారి హక్కులను తిరగదోడే అవకాశం వస్తే పాలకులు అంతటితో ఆగరు. ఉద్యోగులకు కూడా దాన్ని విస్తరించే ప్రమాదం వుంది. అందుకే ఉద్యోగులు, కార్తికులు ఏకమై సిఫార్సులను త్రిప్పికోట్టాలి.





భాగ్యనాయం

అంధభూమి సౌజన్యంతో



నువ్వేమీ చేయలేదన్న విషయం నాక్కూడా తెలుసుయ్యా...! రోజు లాఠీ చేయకపోతే మేం ద్యూటీ చేయనట్టే లెక్క...!



ఇంకో పదమూడేళ్ళు పరుగెత్తావంటే నిన్ను స్వర్గాంధ్రుని చేసేస్తా...!





పరిశ్రమల్లో కార్మికులను భాగస్వామ్యం చేయాలి

పరిశ్రమలు మనుగడ సాధించాలంటే, ఆ పరిశ్రమలో కార్మికులను భాగస్వామ్యం చేయడం ద్వారా సాధ్యం. పరిశ్రమ లాభాల బాటలో పయనించడానికి కావాల్సిన ఉత్పత్తి, మార్కెటింగ్, మొదలగు విభాగాల వారిని అంకితభావంతో పని చేసేలా ప్రోత్సహించడం. అంటే కార్మికులను సంఘటితపరిచి ఈ పరిశ్రమ మనది, ఇందులో వచ్చే లాభాలను మనమే పంచుకోవచ్చు. ఏడాది కేడాది ఉత్పత్తి పెంచుకుంటూపోతే లాభాలు పెరిగి జాతీయ స్థాయిలో పరిశ్రమకు గుర్తింపు లభిస్తుంది అనే స్పృహను కల్పించాలి. అందుకు పరిశ్రమ సక్రమ మార్గంలో పని చేయాలంటే కార్మిక-యాజమాన్య సంబంధాల ను ఎప్పటికప్పుడు మెరుగు పరుచుకోవాలి. కార్మికులు డిమాండ్ చేసే వరకు కాకుండా కార్మిక సంక్షేమానికి అవసరమయ్యే విద్య, వైద్యం, గృహ, రవాణా మరియు ఆహ్లాదాన్నందించే కనీస అవసరాలు కల్పించడం. అవరోధాలను తొలగించుకోవటానికి, అందరి ఆమోదయోగ్యంతో నిర్ణయాలు తీసుకోవడం లాంటి చర్యలు చేస్తే బావుంటుంది.

- ఆర్.జానకి రాంరెడ్డి, కొత్తూర్.

పరుల పాలు 'ఆహారం' పని

రాష్ట్రంలో గత సంవత్సరం మాదిరిగానే కరువు పరిస్థితి ఈ సంవత్సరము కూడా తాండవించింది. కరువుకు తల్లిడిల్లిన ప్రజానికాన్ని పట్టించుకోవడానికి కేంద్రం పనికి - ప్రతిఫలం అంటు ఆహార ధాన్యాలు అందచేయడానికై ఆంధ్రకు 31.50 లక్షల మెట్రిక్ టన్నులు ప్రతిపాదించి 29.56 లక్షల మెట్రిక్ టన్నులు విడుదల చేసింది. ఇంకా విడుదల చేయాల్సిన దానికి ఆదర్శ నియమాలు అంటు అగిపోయింది. విడుదల చేసిన ధాన్యం వింత రకాలుగా విలువగల వ్యక్తుల విందుకు సరిపోయింది. రాష్ట్రంలో ఏ ఒక్క జిల్లా ధాన్యం దాగిన చరిత్ర లేనిరోజు లేదంటే ఆశ్చర్యమే.

ద్రోణాచలం డాన్లకు దాగి, గుంటూరు

గుండాలకు గురిపెట్టి, అనంతపురం అనుచరులకు అనుమరిగి, కడపలో కనబడకుండా పోయి, రంగారెడ్డిలో రాత్రికి, పెనుకొండలో పగలై పరుల పాలైపాడై పోయింది పనికి ఆహారం. ఇంత జరిగినా జగమెత్తిన జనకుడు "జరగకూడనిది జరిగి-జర్గాల్సింది జరగలేదు అంటూ" జరున జారు కున్నాడు.

- చాండ్ పాష, గుత్తి.

పంచాయితీ పార్ట్ టైమర్లను పర్మినెంట్ చేయాలి.

"దేశానికి పట్టుకొమ్మలు గ్రామాలు, గ్రామాల అభివృద్ధి దేశాభివృద్ధి" అని గాంధీజీ పలికారు. పల్లెసీమల అభివృద్ధికి పంచాయితీలు పట్టుకొమ్మలు. అలాంటి వ్యవస్థలో పని చేసేవారి సమస్యలను ప్రభుత్వం పెడచెవిని పెట్టింది. పార్ట్ టైం ఉద్యోగులు రెగ్యులర్ వారితో సమానంగా పని చేస్తున్నా కనీస వేతనం లభించటం లేదు. పర్మినెంట్ చేయకుండా సర్వీసును రెన్యూవల్ చేస్తున్నారు. కోర్టు పార్ట్ టైం ఉద్యోగులను పర్మినెంట్ చేయమని తీర్పు వెలువరించింది. కానీ ప్రభుత్వం తీర్పు అమలు చేయకుండా నిర్లక్ష్యంగా వ్యవహరిస్తుంది.

- వెంకటలక్ష్మి, నిజామాబాద్

వెన్ను విరిచిన విజన్ 2020

భారత దేశానికి రైతు వెన్నెముకగా అభివర్ణించిన సాంప్రదాయ వ్యవసాయ రోజులు పోయాయి. విజన్ 2020నాటి ఆధునిక వ్యవసాయంలో రైతేరాజు అని పలికారు. కానీ జరిగింది వేరు. విదేశీ కంపెనీలు రసాయనాల, ఎరువుల, విత్తనాల ధరలు ఆకాశం ఎత్తుకు ఎదిగించి కరువులో రైతుకు కడగండ్లు కల్పించాయి. నేటికి సాగులోకి రావల్సిన భూమి 81.8 లక్షల హెక్టార్లు కాగా 56.78 లక్షల హెక్టార్లు మాత్రమే సాగులోకి వచ్చింది. వర్షాభావం వల్ల సాగుపెరగక, ఒక్క సంవత్సర కాలంలో దాదాపు 6 లక్షల హెక్టార్ల భూమి బీడుగా మారింది. నీటి నిల్వ సమృద్ధికరమైన ప్రాజెక్టులు లేక లక్షలాది మిలయన్ల నీరు వృధాగా సముద్ర గర్భంలో కలుస్తుంది. గత 3 సం||రాల కాలం నుంచి రాష్ట్ర ప్రభుత్వం ఒక్క భారీ ప్రాజెక్టును కూడా పూర్తి చేయక పోవడమనేది దారి తప్పిన దాక్యుమెంట్ 2020 గా అభివర్ణించతవచ్చు.

- అనంతయ్య, పశ్చిమ గోదావరి.

బడాల బాకీలకు బాధ్యులెవరు?

బ్యాంకుల నష్టాలకు కారణమైన మొండి బాకీల వివరాలను ప్రభుత్వం ప్రకటించే చివరికి బ్యాంక్ యూనియన్లు మొండి బాకీల దారుల వివరాలు వెల్లడించాయి. రాష్ట్రంలో కోటి రూపాయల

పైన 1,020 ఖాతాల పేరున 4,796.12 కోట్ల రూపాయలున్నాయి. ఇది రాష్ట్ర ప్రణాళికలో సగభాగం మేర ఆక్రమించింది. ముఖ్యమంత్రి విదేశీ అప్పులు తెచ్చి వడ్డీల రూపేణా వేల కోట్ల రూపాయలు చెల్లిస్తంటే, వీరు పేదల దబ్బు తీసుకొని పెద్దలయ్యారు. ఈ మొండి బాకీలు రాబోయే కాలంలో 2 లక్షల కోట్ల రూపాయల మేరకు పెరగవచ్చు. స్వయంగా రాష్ట్ర ఆర్థిక శాఖమంత్రి శ్రీ వై.రామకృష్ణుడు ఈ మధ్య రాష్ట్ర ఆర్థిక పరిస్థితి పై ఒక ప్రకటన విడుదల చేస్తూ రాష్ట్రం 42 వేల కోట్ల రూపాయల అప్పు కల్గి ఉందని, ఇది ప్రతి వ్యక్తికి 4,300 రూపాయల అప్పుభారం పడుతుందని ప్రకటించారు. ప్రభుత్వం విదేశీ రుణాలకు వడ్డీ చెల్లించడానికి అప్పు చెస్తే, అప్పుచేసి ఎగవేత దారులకు ఇది మేతగా ఉంది. ప్రజా ఉద్బంధులు, పారిశ్రామిక వేత్తలు, తమ హోదాను ఆసరా చేసుకుని పేదల కడపు కొడుతున్నారు. 'దొంగలైన దొరలను దూషించేదెవరు.?

- యస్.సుభాష్, శ్రీకాకుళం.

గోదావరి ఎటు నీ దారి ?

గోదావరి జలాలు సద్వినియోగం చేసుకుంటే రాష్ట్రాన్ని సస్యశ్యామలంగా మార్చేందుకు ప్రాజెక్టుల నిర్మాణం చేపట్టాలని నినాదాలు ఇస్తూ తమ పార్టీ వారి చేత రాష్ట్ర వ్యాప్తంగా సుమారు 3 సం||రాల క్రితం రాష్ట్ర బిజెపి అధ్యక్షుడిగా వున్న విద్యాసాగర్ రావు పాదయాత్రలు నిర్వహించారు. ఆనాడు 150 కోట్లు ఖర్చు చేస్తే కోటాను కోట్ల రూపాయలు ఆదాయం లభిస్తుందన్నారు. అధికారంలోకి రాగానే 'గళం' విప్పటం లేదు. బిజెపి అడుగుకు ముందడుగు వేసి చంద్రబాబు సాక్షాత్తు శాసన సభలో గోదావరి వాటర్ యుటిలైజేషన్ ఆధారితీని నెలకొల్పు తున్నారు. 'నేడు సంకీర్ణంతో కేంద్రం రాష్ట్రాన్ని సంకలో పెట్టుకొని చప్పుడు చేయకుండావున్నారు'. కేటాయించిన 180 టిఎంసిల గోదావరి నీరు కేవలం 34.5 శాతం మాత్రమే వినియోగిస్తున్నాము. మిగతా నీటిని వినియోగించుకునేందుకు ఎంతటి భగీరథ ప్రయత్నం చేయాలి. ప్రతీ ఏటా వరదల మూలంగా సుమారు వెయ్యి టిఎంసిల నీరు వృధాగా పోతుంది. నీటిని వినియోగించుకునేందుకు కనీసం రాష్ట్ర స్థాయిలోనైనా గోదావరి నుండి పెన్నార్ వరకు నదుల అనుసంధాన ప్రాజెక్టులు నిర్మించక తప్పదు. గోదావరి ప్రాజెక్టు జాతీయ ప్రాజెక్టుగా చేపట్టాలని డిమాండ్ చేసిన బిజెపి అధికారంలోకి వచ్చాక మాట మార్చి "ప్రైవేటు సంస్థలతోనైనా పూర్తి చేయమనడం" గమనార్హం. సాగునీటిని సైతం ప్రైవేటుపరం చేయు చంద్రబాబు ప్రయత్నాలలో తనవంతు పాత్రను బిజెపి నిర్వహిస్తుంది. గోదావరిని ఏ దారి పట్టించారో గుర్తించాలి.

- కె.బి.రామోహన్, విశాఖపట్నం.

రెండవ లేబర్ కమిషన్ సిఫార్సులు ఎవరికోసం ?

సిఐటియు సెక్రటరీ W.R.వరదరాజన్ హైదరాబాద్ సుందర్య విజ్ఞాన కేంద్రంలో
08.09.2002న చేసిన వుపన్యాసం పాఠం :

జూన్ 29, 2002న రెండవ జాతీయ కార్మిక కమిషన్ ప్రధానమంత్రికి నివేదికను సమర్పించింది. ఈ నివేదికను ఇటీవలనే ప్రభుత్వం బహిరంగ పరచింది. దేశంలోని కార్మికుల స్థితిగతులను అధ్యయనం చేసి నివేదికలను సమర్పించడం కొత్తేమి కాదు. బ్రిటిష్ ప్రభుత్వ హయాంలోనే మన దేశంలో వైట్ లీ కమిషన్ గా పిలువబడే తొలి లేబర్ కమిషన్ను నియమించారు. స్వతంత్ర భారత ప్రభుత్వం నియమించిన తొలి లేబర్ కమిషన్ 1969లో తన నివేదికను సమర్పించింది. ఈ కమిషన్ కు జస్టిస్ గజేంద్రగడ్కర్ నాయకత్వం వహించారు.

బ్రిటిష్ హయాంలో నియమించిన వైట్ లీ కమిషన్, స్వతంత్ర భారతదేశంలోని తొలి కమిషన్ గజేంద్రగడ్కర్ కమిషన్ లను దేశంలోని కార్మికుల స్థితిగతుల ఎలా ఉన్నాయని అధ్యయనం చేయమన్నారు. ఇందుకు పూర్తి భిన్నంగా రెండవ లేబర్ కమిషన్ అధ్యయనం చేయాల్సిన అంశాలు:

ప్రపంచీకరణ, సరళీకరణ, అంశాలు అమలును సులభతరం చేయటం, పెట్టుబడిదారుల దోపిడికి

ఆటంకాలు తొలగించడం, ఇందుకు అనుగుణంగా కార్మికచట్టాలలో ఎలాంటి సవరణలు చేయాలన్నది రెండవ లేబర్ కమిషన్ను అధ్యయనం చేయమన్నారు. ఎన్నో రాయితీలు ఇచ్చినప్పటికీ సరళీకరణ అనంతరం పారిశ్రామికోత్పత్తి పెరుగుదల రేటు పడిపోయింది. మనదేశంలో కార్మికులకు చట్టపరంగా అధిక రక్షణలుండడమే కారణమని కేంద్ర ప్రభుత్వం 2001-2002లో పార్లమెంటుకు సమర్పించిన ఆర్థిక సర్వేలో పేర్కొంది.

ఆదినుంచే వివాదం

రెండవ లేబర్ కమిషన్ను ఏర్పాటు చేయనున్నట్లు 1999 జనవరిలో ప్రకటించారు? ఈ కమిషన్ లో ఎవరు సభ్యులుగా ఉండాలి? ఈ కమిషన్ చర్చించే అంశాలేమిటి? అనే వాటిని ప్రభుత్వం బ్రేడ్ యూనియన్లతోను, ఉద్యోగ సంఘాలతోను చర్చించి నిర్ణయించాలని వివిధ బ్రేడ్ యూనియన్లు ప్రభుత్వానికి విజ్ఞప్తి చేశాయి. కాని, ప్రభుత్వం ఈ పని చేయలేదు. 1999లో జరిగిన ఇండియన్ లేబర్ కాన్ఫరెన్స్ ఏకగ్రీవంగా కోరింది కూడా ఇదే. కాని, ఎలాంటి సంప్రదింపులు లేకుండా రెండవ లేబర్ కమిషన్ను వాజ్ పేయి

ప్రభుత్వం ఏర్పాటు చేసింది. మొదటి లేబర్ కమిషన్ సుప్రసిద్ధ న్యాయనిపుణులు జస్టిస్ గజేంద్రగడ్కర్ నాయకత్వంలో ఏర్పాటయింది. అందుకే రెండవ కమిషన్ కూడా అదే స్థాయిగల న్యాయమూర్తి నేతృత్వంలో ఏర్పాటు చేయాలని బి.యం.యస్. మినహా మిగిలిన బ్రేడ్ యూనియన్లు విజ్ఞప్తి. ఇందుకై జస్టిస్ వి.ఆర్. క్రిష్ణ అయ్యర్, జస్టిస్ బి.పి. జీవన్ రెడ్డి, జస్టిస్ దేశాయ్, జస్టిస్ రాజేంద్ర సచార్ ల పేర్లు సూచించారు. మొదటి లేబర్ కమిషన్ చేసిన సిఫారసులు ఏ మేరకు అమలు అయ్యాయో రెండవ లేబర్ కమిషన్ సమీక్షించాలని బ్రేడ్ యూనియన్లు కోణంలో విజ్ఞప్తులన్నింటిని



ప్రభుత్వం తిరస్కరించింది.

1977లో మురార్జీ దేశాయ్ ప్రభుత్వంలో కార్మికశాఖ మంత్రిగా పనిచేసిన రవీంద్రవర్మ నేతృత్వంలో రెండవ లేబర్ కమిషన్ ఏర్పాటయింది. రవీంద్రవర్మ నియామకాన్ని సిఐటియు వ్యతిరేకించింది. ఈ కమిషన్ మెంబర్ సెక్రటరీగా మహారాష్ట్ర చాంబర్ ఆఫ్ కామర్స్ లో అధికారిగా పనిచేసిన వ్యక్తిని ప్రభుత్వం నియమించింది. అంటే యజమానుల సంఘానికి సంబంధించిన వ్యక్తికి కమిషన్ సమన్వయకర్తగా మెంబర్ సెక్రటరీ బాధ్యతలిచ్చారు.

సభ్యులుగా యజమానుల సంఘాల ప్రతినిధులను నియమించారు. ఐ.ఎన్.టి.యు.సి. బి.ఎం.ఎస్ ప్రతినిధులకు మాత్రం స్థానం కల్పించారు. వామపక్ష బ్రేడ్ యూనియన్లు ప్రతినిధుల కెవరికీ ఈ రెండవ లేబర్ కమిషన్ లో ప్రాతినిధ్యం ఇవ్వలేదు.

కమిషన్ ప్రధానంగా రెండు అంశాలపై సిఫార్సులు ఇవ్వాలని ఆదేశించారు. మొదటిది : ప్రస్తుతం అన్ని కార్మిక చట్టాలను సమీక్షించాలి. తదనుగుణంగా చేయాల్సిన సవరణలను సూచించాలని కమిషన్ కు నిర్దేశించారు. ఇక రెండవ

అంశం : అసంఘటిత కార్మికులకు ఒక సమగ్ర చట్టాన్ని సూచించటం.

నేపథ్యం :

1991లో ఆర్థిక సంస్కరణలను ప్రారంభించినప్పుడే పరిశ్రమలను స్వేచ్ఛగా మూసేందుకు కార్మికులను సులభంగా బయటకు గెంటివేసేందుకు వీలు కల్పించే ఎగ్జిట్ విధానాన్ని అమలు చేయాలని యజమానుల సంఘాలు డిమాండ్ చేశాయి.

1992లో ఆనాటి ఆర్థిక శాఖామంత్రి మన్మోహన్ సింగ్ అంతర్జాతీయ ద్రవ్యనిధి (IMF)కి సమర్పించిన మొమోరాండంలో ఆ ఏడాది శీతాకాల పార్లమెంట్ సమావేశాల్లోనే ఎగ్జిట్ విధానాన్ని ప్రవేశపెట్టామని హామీ ఇచ్చారు. బ్రేడ్ యూనియన్లు నుంచి వచ్చిన వ్యతిరేకతవల్ల కాంగ్రెస్ ప్రభుత్వం తన ఐదేళ్ళ పాలనలో ఎగ్జిట్ విధానాన్ని ప్రవేశపెట్టలేకపోయింది.

భారతీయ జనతా పార్టీ అధికారంలో ఉన్న గత నాలుగేళ్ళలో అనేకసార్లు 'ఎగ్జిట్' విధానాన్ని తిరగ దోడాలని, ప్రతిపాదించింది. ప్రధాన మంత్రి ఆర్థిక సలహా మండలి ఎగ్జిట్ విధానాన్ని సూచించింది. అందులో

ఉన్నవారు, యజమాన్య సంఘాల ప్రతినిధులు - సంస్కరణల అనుకూల ఆర్థిక వేత్తలే.

ఉపాధి కల్పనపై అధ్యయనం చేసేందుకు ప్రణాళిక సంఘం నియమించిన మాంటేంగ్ సింగ్ అహలూవాలియా కమిషన్ కూడా పై విధంగానే సూచించింది. ఈ నేపథ్యంలోనే రెండవ లేబర్ కమిషన్ ఏర్పాటయింది.

రెండవ లేబర్ కమిషన్ను నాయకత్వం వహించిన రవీంద్రవర్మ చరిత్ర చూసినా బ్రేడ్ యూనియన్లకు అనుమానాలు రేకెత్తించాయి. 1978లో మురార్జీ దేశాయ్ ప్రభుత్వంలో కార్మికశాఖామంత్రిగా ఉన్న రవీంద్రవర్మ పారిశ్రామిక వివాదాల చట్టాన్ని తీసుకొచ్చాడు. భారత కార్మిక వర్గం ముక్తకంఠంతో ఆచట్టాన్ని వ్యతిరేకించింది. ఈ విధంగా అప్రదిష్టపాలైన బ్రేడ్ యూనియన్లు తీవ్రంగా వ్యతిరేకిం చిన పారిశ్రామిక వివాదాల బిల్లు రచయిత రెండవ లేబర్ కమిషన్ను చైర్మన్ గా నియమితులయ్యారు.

ఈ కమిషన్ నివేదికను సమర్పించక ముందే అంటే 2001 ఫిబ్రవరి బడ్జెట్ ప్రసంగంలో ఆనాటి ఆర్థికమంత్రి యస్వంత్ సిన్హా పారిశ్రామిక వివాదాల



బిల్లును సవరించనున్నట్లు ప్రకటించారు. ఈ చట్టంలోని సెక్షన్ 5(బి)లో ఉన్న వంద మంది ఉద్యోగుల పరిమితిని వేయికి చేయనున్నట్లు ఆర్థికమంత్రి తన ప్రసంగంలో పేర్కొన్నారు. అన్ని రకాల పనులలో, కాంట్రాక్టు కార్మికులను అనుమతించేలా కాంట్రాక్టు కార్మిక నియంత్రణ, నిర్మాలన చట్టాన్ని సవరించనున్నట్లు కూడా యశ్వన్తసిన్హా 2001 లోనే ప్రకటించారు.

జాతీయ లేబర్ కమిషన్ నివేదిక వచ్చేదాకా కూడా అగకుండా కార్మిక చట్టంలో మార్పులు తెచ్చేందుకు ప్రభుత్వం పద్ద ఆరున్నా పట్ల కమిషన్ చైర్మన్ రవీంద్రవర్మ కూడా ఆవేదన చెందారు. తన ఆవేదనను వ్యక్తం చేస్తూ ఆయన ప్రధానమంత్రికి రాసిన లేఖను కూడా కమిషన్ నివేదికలో పొందు పరిచారు. ప్రధాని నుండి సమాధానం లేదు. కమిషన్ సిఫార్సులు కొన్నింటిని పరిశీలిద్దాం.

శలవుల కోత :

కార్మికులకు సెలవులు ఎక్కువగా ఉన్నాయి. వాటిని తగ్గించాలని లేబర్ కమిషన్ పేర్కొంది. కేవలం మూడు సెలవులు మాత్రమే ఉండాలి. ఇవి స్వాతంత్ర్య దినోత్సవం, రిపబ్లిక్ దినోత్సవం, మహా త్యాగాంధీ జన్మదినం. దేశవ్యాప్తంగా ఉండే ఈ మూడు సెలవులకు తోడు ఆయా రాష్ట్ర ప్రభుత్వాలు మరో రెండురోజులు అదనంగా సెలవుదినాలుగా ప్రకటించవచ్చు. అంటే, ఐదురోజులు అందరికీ వర్తించే సెలవులు. ఇవిగాక ప్రతి కార్మికునికి పదిరోజులు వ్యక్తిగత సెలవులుంటాయి. గమనించాల్సిన అంశం ప్రపంచ కార్మిక దినోత్సవమైన మేదేను సైతం లేబర్ కమిషన్ సార్వత్రిక సెలవు దినంగా ప్రకటించలేదు. ప్రపంచవ్యాప్తంగా ఎనిమిది గంటల పనిదినాన్ని కార్మికవర్గం సాధించిన రోజు మేదే. మేదేను సార్వత్రిక సెలవు దినంగా ప్రకటించకపోగా 8 గంటల పని అన్న సూత్రాన్ని సవరించి రోజు 9 గంటలు పనిచేయాలని లేబర్ కమిషన్ సూచించింది.


కమిషన్ సూచించిన సిఫారసులను పత్రికలు ఫ్లోర్ అండ్ ఫైర్ విధానంగా వర్ణించాయి. ఇది సరైన వర్ణన. ప్రస్తుతం ఉన్న అన్ని కార్మిక చట్టాలను సమన్వయ పరచి ఐదు గ్రూపుల క్రింద చేర్చాలని కమిషన్ సూచించింది. ఈ ఐదు గ్రూపులు (1) పారిశ్రామిక సంబంధాలు, (2) వేతనాలు (3) సామాజిక భద్రత (4) భద్రత (5) సంక్షేమం, పని స్థితిగతులు.

20 మంది అంతకంటే ఎక్కువ మంది పనిచేస్తేనే సంఘటిత రంగంగా గుర్తిస్తారు. 19 అంతకన్నా తక్కువ నుండి కార్మికులు పనిచేసే వాటిలోని కార్మికులకు సంఘటిత రంగానికి వర్తించే కార్మిక చట్టాలు వర్తించవు. అంటే ఇరవైకన్నా తక్కువ మంది గల సంస్థలలో పనిచేసే వారికి ప్రత్యేక చట్టం ఉంటుంది.

ఇరవై ఐదు వేల నెలసరి వేతనం అంతకన్నా ఎక్కువ ఉన్న ఉద్యోగులెవరికైనా ఈ కార్మిక చట్టాలలో ఉన్న రక్షణ వర్తించదు. ప్రస్తుతం ఉన్న చట్టం ప్రకారం సూపర్ వైజర్లుగా పనిచేసే వారెవరైనా రు.1600 కన్నా తక్కువ నెలసరి వేతనముంటే వారికి పారిశ్రామిక వివాదాల చట్టంలో ఉన్న సదుపాయాలు వర్తిస్తాయి. కానీ సూపర్ వైజర్లెవరైనా వేతనంతో నిమిత్తం లేకుండా కార్మిక సంఘాలలో చేరేందుకు అర్హులు కారని లేబర్ కమిషన్ చెప్పింది.

యజమానులకు పూర్తి స్వేచ్ఛ :

ఎంత మంది కార్మికులు, ఉద్యోగులు పనిచేసే సంస్థ యజమాన్యమైనా తన సంస్థ లేఅవుట్



ప్రకటించాలనుకున్నా, కార్మికులను రిట్రైండ్ చేయాలన్నా ముందుగా ఏ సంబంధిత అధికారి అనుమతి తీసుకోవాల్సిన అవసరం లేదని రెండవ జాతీయ లేబర్ కమిషన్ సిఫారసు చేసింది. అంటే యజమాన్యంకు లేఅవుట్, రిట్రైండ్ మెంట్ ల విషయంలో పూర్తి స్వేచ్ఛ ఉంటుంది. 1947 నాటి పారిశ్రామిక వివాదాల చట్టంలోని సెక్షన్ 5(బి) ప్రకారం 100 మంది కన్నా ఎక్కువ మంది పనిచేసే ఏ ఫ్యాక్టరీకాని, సంస్థను కాని మూసివేయాలంటే సంబంధిత అధికారి అనుమతి తప్పనిసరి.

అసలు సెక్షన్ 5(బి) ఎత్తివేయాలని యజమాన్య సంఘాలు డిమాండ్ చేస్తున్నాయి. ప్రస్తుతమున్న 100 మంది ఉద్యోగులు ఉన్న కంపెనీలన్న విధానమే కొన సాగాలని కార్మిక సంఘాలు డిమాండ్ చేస్తున్నాయి. ఈ విషయంలో కూడా రెండవ జాతీయ లేబర్ కమిషన్ సిఫారసులు యజమానులకు అనుకూలంగానే ఉన్నాయి. ఇకపై 300 లేదా అంతకన్నా ఎక్కువ మంది పనిచేసే సంస్థల యజమాన్యాలు మాత్రం తమ సంస్థలను మూసివేయాలంటే ముందుగా సంబంధిత అధికారి అనుమతి తీసుకోవాల్సి ఉంటుంది అన్నది ఈ కమిషన్ సిఫారసు. దేశంలోని కార్మికవర్గంలో 90 శాతం మంది 300 కన్నా తక్కువ మంది పనిచేసే సంస్థల్లోనే ఉన్నారు. అంటే దేశంలోని 90 శాతం కార్మిక వర్గానికి ఎలాంటి రక్షణ ఉండదు. యజమానులు ఇష్టం వచ్చినట్లు సంస్థలను మూసివేస్తే కార్మికులు రోడ్డు మీదకి రావలసిందే.

సెక్షన్ 9(ఎ) తొలగింపు :

లేబర్ కమిషన్ చేసిన మరో ముఖ్యమైన సిఫారసు పారిశ్రామిక వివాదాల చట్టంలోని సెక్షన్ 9(ఎ)కు సంబంధించినది. సెక్షన్ 9(ఎ) ప్రకారం యజమాని గనుక ఏ ఉద్యోగి సర్వీసు నిబంధనలలో ఎలాంటి మార్పు చేయాలంటే ఆ ఉద్యోగికి 21 రోజుల ముందు నోటీసు ఇవ్వాల్సి ఉంటుంది. ఉద్యోగికి ఆ నోటీసుపై అభ్యంతరాలు చెప్పుకొనే హక్కు ఉంటుంది. చట్టం ప్రకారం యజమాన్యం చేసిన సవరణ లేబర్ కమిషన్ కానీ, కోర్టు కాని ఆ అంశంపై తీర్పు చెప్పేంతవరకు అమలులోకి రాదు. ఇందుకు భిన్నంగా ఆ సెక్షన్ 33ను తొలగించాలని రెండవ లేబర్ కమిషన్ సూచించింది. అంటే కార్మికుని సర్వీసు నిబంధనల్లో యజమాన్యం చేసిన మార్పు వెంటనే అమలులోకి వస్తుంది.

దగాకోరు నష్టపరిహారం :

ఒక ఫ్యాక్టరీ లేదా సంస్థను మూసివేసినప్పుడు కాని, రిట్రైండ్ మెంట్ చేసినప్పుడుకాని యజమాని ఆ కార్మికునికి పనిచేసిన ప్రతి ఏడాదికి 45 రోజుల వేతనాన్ని నష్టపరిహారంగా ఇవ్వాలని గత ఏడాది బడ్జెట్ ప్రసంగంలో యశ్వన్త సిన్హా పేర్కొన్నారు. లాభాలొచ్చే కంపెనీలు మాత్రమే 45 రోజుల నష్టపరిహారాన్ని చెల్లించాల్సి ఉంటుంది. అయితే, ఈ 45

రోజుల నష్టపరిహారం ఖాయిలాపడిన పరిశ్రమలకు వర్తించదు. నష్టాల్లో ఉండి ఖాయిలాపడిన పరిశ్రమను ఇచ్చే నష్టపరిహారాన్ని పనిచేసిన ఏడాదికి 45 రోజులు బదులు 30 రోజులకు తగ్గిస్తూ కమిషన్ సిఫారసు చేసింది. ఈ నిబంధన 300 అంతకన్నా ఎక్కువ మంది పనిచేసే కంపెనీలకే వర్తిస్తుంది. అయితే 100, అంతకన్నా తక్కువ మంది పనిచేసే కంపెనీలు మాత్రం ఇందులో సగం రోజులు 22.5 రోజుల నష్ట పరిహారాన్ని మాత్రమే ఇవ్వాల్సి ఉంటుంది.

స్వయం సర్దిఫికేట్ చాలు :

కార్మిక చట్టాలు అమలు అవుతున్నాయా లేదా అన్నదాన్ని ఏ ప్రభుత్వ అధికారి పర్యవేక్షించరు. కార్మిక చట్టాలు అమలువుతున్నాయని యజమాని స్వయంగా సర్దిఫికేట్ ఇస్తే సరిపోతుంది. ఇన్స్ పెక్టర్ రాజ్యాన్ని తొలగించాలన్న ఉద్దేశ్యంతో ఈ మార్పుని అంటున్నారు. కానీ ఈ మార్పు ఇన్స్ పెక్టర్ రాజ్యం స్థానంలో యజమాన్య రాజ్యాన్ని ప్రవేశపెడుతుంది.

ద్వంద్వ ప్రమాణాలు :

ఉద్యోగ సంఘాల గుర్తింపు, కార్మికుల సమ్మె విషయంలో ఈ కమిషన్ చేసిన సిఫారసులు వివాదాస్పదమైనవి. ఉద్యోగ సంఘం గుర్తింపుకు రహస్య బ్యాలెట్ ను నిర్వహించాలని అనేక ట్రేడ్ యూనియన్లు డిమాండ్ చేస్తున్నాయి. కాని ఈ డిమాండ్ కు లేబర్ కమిషన్ అంగీకరించలేదు. ఉద్యోగ సంఘాల గుర్తింపును చెక్ ఆఫ్ పద్ధతి ద్వారా ఎంపికచేస్తారు.



66 శాతం ఓట్లు వచ్చిన ట్రేడ్ యూనియన్ ను గుర్తిస్తారు. ఏ కార్మిక సంఘానికి 66 శాతం ఓట్లు రాకపోతే 25 శాతంపైగా ఓట్లు వచ్చిన వారికి కార్మికుల తరపున యాజమాన్యాలతో చర్చలలో పాల్గొనే కమిటీలో ఆయా ట్రేడ్ యూనియన్లకు వచ్చిన ఓట్ల ఆధారంగా ప్రాతినిధ్యం ఇస్తారు. యూనియన్ గుర్తింపుకు మాత్రం లేబర్ కమిషన్ రహస్య బ్యాలెట్ ను అంగీకరించలేదు.

ఒప్పందం వున్నంత కాలం గుర్తింపు :

చేక్ ఆఫ్ పద్ధతి ద్వారా 66 శాతం మద్దతు పొందిన ఉద్యోగ సంఘానికి ఆ గుర్తింపు నాలుగేళ్ళపాటు ఉంటుంది. గుర్తింపు పొందిన సంఘం ఎన్ని సంవత్సరాలకు యాజమాన్యంతో ఒప్పందం కుదుర్చుకుంటే అన్ని సంవత్సరాల పాటు గుర్తింపును కలిగి ఉంటుంది. అంటే, గుర్తింపు పొందిన ఏ ఉద్యోగ సంఘమైనా అంటే ఆ గుర్తింపు పొందిన సంఘం నుంచి ఎంత మంది సభ్యులు మధ్యలో వెళ్ళిపోయినా నాలుగేళ్ళపాటు గుర్తింపు అలాగే ఉంటుంది. ఇక పదేళ్ళపాటు అమలులో ఉండే వేతన సవరణ ఒప్పందంపై గనుక సంతకం చేస్తే ఆ సంఘంలో సభ్యులంతా రాజీనామా చేసినా సరే గుర్తింపు మాత్రం పదేళ్ళపాటు కలిగి ఉంటుంది. ఈ సిఫారసులు అభ్యంతరకరమే కావు హాస్యాస్పదమైనవి. అప్రజాస్వామికమైనవి.

సమ్మె హక్కు నిర్వహణ :

సమ్మెకు పోవాలంటే కార్మికులలో రహస్య బ్యాలెట్ నిర్వహించాల్సి ఉంటుంది. రహస్య బ్యాలెట్ లో మెజారిటీ వస్తేనే సమ్మెకు పోవాలి. అత్యవసర సర్వీసులలోనయితే రహస్య బ్యాలెట్ లో మెజారిటీ వచ్చినా సమ్మెకు పోరాదు. అత్యవసర సర్వీసుల్లో సమ్మె జరగరాదు. ఇది సరిపోదన్నట్లు ఏ రంగంలోనైనా ప్రభుత్వం సమ్మెను చట్ట విరుద్ధమని ప్రకటించవచ్చు. మెజారిటీవస్తే సమ్మె జరిగినట్లే భావించి సంప్రదింపులు ప్రారంభిస్తారు. కాని, సమ్మెలోకి వెళ్ళడానికి వీలులేదని డ్యూటీకి హాజరుకావాలని లేబర్ కమిషన్ సూచించింది.

ఒక సంస్థ అత్యున్నత యాజమాన్యం మాత్రమే లాకౌట్ ను విధించవలసి ఉంటుంది. అయితే అస్తిసంస్థ, ప్రాణసంస్థ జరుగుతోందని భావిస్తే క్రింది స్థాయి యాజమాన్యం కూడా లాకౌట్ ను ప్రకటించవచ్చు. అస్తిసంస్థ జరుగుతుందని భావించడం కష్టమేమి కాదు. అంటే, లాకౌట్ ను ప్రకటించేందుకు యాజమాన్యాలకు పూర్తి స్వేచ్ఛనిచ్చారు. ఇందుకు భిన్నంగా సమ్మెకు పిలుపు ఇవ్వాలంటే రహస్య బ్యాలెట్ లో మెజారిటీ రావాలి.

చట్టవిరుద్ధమైన సమ్మెకు పాల్పడిన కార్మికుల నుంచి ఒక్కరోజు సమ్మెకుగాను మూడు రోజుల వేతనాన్ని వసూలుచేస్తారు. లాకౌట్ కు అవకాశమేలేదు. కాని, సమ్మెను మాత్రం చట్ట విరుద్ధమని ప్రకటించేందుకుగాను బోలెడన్ని అవకాశాలున్నాయి. చట్ట విరుద్ధమైన సమ్మెకు పిలుపునిచ్చిన కార్మిక సంఘాల గుర్తింపు రెండు మూడేళ్ళ వరకు రద్దవుతుంది.

అంతటా కాంట్రాక్టు కార్మికులే :

ఇక కాంట్రాక్టు కార్మికులకు సంబంధించిన సూచనలను చూద్దాం. ఒక ఫ్యాక్టరీకి సంబంధించిన కీలకమైన ఉత్పత్తి పనులలో మాత్రం కాంట్రాక్టు కార్మికులను పెట్టుకోరాదు. పర్మనెంట్ కార్మికులే ఉండాలి. అయితే ఇక్కడ కూడా జాతీయ లేబర్ కమిషన్ ఇంకో తిరకాసు పెట్టింది. సీజనల్ డిమాండ్ ను దృష్టిలో పెట్టుకొని యాజమాన్యం కీలకమైన ఉత్పత్తి రంగంలో కూడా కాంట్రాక్టు కార్మికులను పెట్టుకో వచ్చు. అంటే కాంట్రాక్టు కార్మికులను పనిలో పెట్టుకోవాలను కునే యజమాని చేయాల్సిందల్లా “ఈ ఏడాది ఎక్కువ డిమాండ్ ఉంది. వచ్చే ఏడాది ఈ డిమాండ్ ఉండదు. అందుకు ఈ ఏడాది అదనంగా వచ్చిన డిమాండ్ కు తగ్గట్లు ఉత్పత్తి చేసేందుకు కాంట్రాక్టు కార్మికులను నియమించుకుంటున్నానని” భావించడమే.

జాతీయ వేతన విధానానికి స్వస్తి :

భారతదేశం మొత్తం మీద బొగ్గు రంగం, ఇన్సూరెన్స్, బ్యాంకింగ్ ఆయా రంగాలకు రంగాల వారీగా వేతన విధానం ప్రస్తుతం అమలులో ఉంది. భారతదేశం మొత్తం మీద ప్రభుత్వమే ఒక వేతన విధానాన్నిస్తుందని లేబర్ కమిషన్ సూచించింది? అసంఘటిత రంగాన్ని కూడా లేబర్ కమిషన్ అధ్యయనం చేసింది. అసంఘటిత రంగంలో పనిచేసే వారికి ముఖ్యమైంది, కనీస వేతనం అమలు. లేబర్ కమిషన్ నియమించిన అధ్యయన బృందం అసంఘటిత రంగంలో కార్మికుల కనీస వేతనం 4500 రూపాయలుండాలని సూచించింది. అధ్యయన బృందంతో పూర్తిగా ఏకీభవిస్తున్నప్పటికీ కనీస వేతనాన్ని సూచించడం లేదని జాతీయ లేబర్ కమిషన్ పేర్కొంది. ఎందుకంటే అమలయ్యేది సిఫారసు చేయాలి తప్ప అమలు చేయలేనిది సూచించలేమని జాతీయ లేబర్ కమిషన్ పేర్కొంది. యజమాని ఇవ్వగల్గినంత వేతనంగా నిర్ణయించాలని పేర్కొన్నది.

సామాజిక భద్రతకు చెల్లుచీటీ :

లేబర్ కమిషన్ నియమించిన అధ్యయన బృందం మన దేశంలో సామాజిక బాధ్యతపై చాలా తక్కువ ఖర్చు పెడున్నారని పేర్కొంది. భారతదేశంలో స్థూల దేశీయోత్పత్తిలో కనీసం రెండు శాతం మాత్రమే, సామాజిక భద్రతపై వెచ్చిస్తున్నారు. కొన్ని అభివృద్ధి చెందిన దేశాలలోనయితే స్థూల దేశీయోత్పత్తిలో 40 శాతం దాకా సామాజిక భద్రతపై ఖర్చు పెడున్నారు. కార్మికుల సామాజిక భద్రతపై అదనపు ప్రభుత్వ వ్యయాన్ని లేబర్ కమిషన్ ఏమీ సూచించలేదు. సామాజిక భద్రత కార్యక్రమాలకు ఇకపై కేంద్ర ప్రభుత్వ బాధ్యత లేదు. ఆ పథకాల అమలుకు సంబంధించిన వ్యయాన్ని రాష్ట్ర ప్రభుత్వమే భరించాలి. కేంద్ర ప్రభుత్వం నుంచి ఏమీ రాదు. కార్మికులు సేవింగ్ చేయడం లేదా కార్మికులు కొంత, యజమానులు కొంత చెల్లించే ఆధారంగా సామాజిక భద్రత పథకాలుంటాయి తప్ప కేంద్ర

ప్రభుత్వ బాధ్యత మాత్రం ఏమీ ఉండదని లేబర్ కమిషన్ సూచించింది.

కార్మిక సంస్కరణలు అమలు అయిన అభివృద్ధి చెందిన దేశాలలో సైతం రెండు అంశాలను ముందుగా సాధించారు. ఇవి ప్రత్యామ్నాయ ఉపాధి మార్కెట్, గట్టి సామాజిక భద్రతా వ్యవస్థ. మన దేశంలో రెండూ లేవు. ఒకవైపు ఉపాధికల్పనా రేటు గణనీయంగా పడిపోయింది. సామాజిక భద్రతపై అతి తక్కువ వ్యయంచేస్తున్న దేశం మనది. అయినా, కార్మిక సంస్కరణలను అమలు చేయడం వలన కార్మిక జీవన ప్రమాణాలపై ప్రతికూల ప్రభావం ఉండగలదన్నదే ఆందోళన.

ఎవరేమంటున్నారు ?

ప్రభుత్వ వైఖరి : జూలై 5న ప్రస్తుత కేంద్ర కార్మిక శాఖా మంత్రి సాహెబ్ సింగ్ వర్మ “ప్రతి ప్రధాన కార్మిక సంఘాన్ని సంప్రదించాను. వారితో ఎలాంటి సమస్యరాదు. పార్లమెంటుకు ‘కమిషన్ రిపోర్టు’ ఇవ్వకుండా యాక్షన్ టేకేన్ రిపోర్టు ఇస్తే సరిపోతుంది”ని చెప్పారు.

జ.యం.ఎస్. 2002 ఏప్రిల్ 16 దేశవ్యాప్త సమ్మె వరకు కలిసి వచ్చారు. జూన్ 30న బి.యం.యస్. ప్రశిడెంట్ దవే సిఐటియు నాయకత్వానికి ఒకలేఖ వ్రాశారు. ఇకపై ఐక్యవృద్ధ్యులలో కలిసి రాలేమని. కారణం స్పష్టం... 2వ లేబర్ కమిషన్ సిఫార్సులను రూపొందించటంలో వారి ప్రతినిధి సి.కె.సాజి నారాయణన్ వున్నారు. ఆ సిఫార్సులను సాయిదా రిపోర్టుపై సంతకం చేశారని. జూన్ 15 ఢిల్లీలో జరిగిన నేషనల్ అసెంబ్లీ ఆఫ్ వర్కర్స్ ము సాయిదా నివేదిక తయారీలోనూ, డిమాండ్ రూపకల్పనలోనూ మిగిలిన టి.యు.లతో పాటు బి.యం.యస్. వారు కూడా పాల్గొన్నారు. తమ నిర్ణయాన్ని మార్పుకోవలసిందిగా సిఐటియు ప్రధాన కార్యదర్శి బి.యం.యస్. నాయకత్వానికి లేఖ వ్రాశారు.

ఐ.యన్.టి.యు.సి. : రవీంద్ర వర్మ కమిషన్ సహకరించమని, బాయ్ కాట్ చేస్తామని ఐఎన్ టియుసి తో సహా రవీంద్రవర్మ కు వుమ్మడి లేఖ వ్రాసాము. తమ అధ్యక్షుడు సంజీవరెడ్డి గారిని కమిషన్ సభ్యునిగా నియమించాక వామపక్ష టి.యు.లతో కలసి రావటం మనేసింది. శ్రీ సంజీవరెడ్డిగారు కమిషన్ సిఫార్సులను ఎలాంటి మినహాయింపులు లేకుండా ఆమోదించి సంతకం చేశారు. పైగా ఈ కమిషన్ సిఫార్సులతో కార్మికవర్గానికి లాభం చేసే అనేక అంశాలున్నాయని ప్రచారం చేస్తున్నారు. క్రిందిస్థాయి కార్మికుల వత్తిడి వల్ల ఐఎన్ టియుసి ప్రతినిధి నేషన్ అసెంబ్లీ ఆఫ్ వర్కర్స్ సమావేశంలో పాల్గొన్నారు.

టి.యన్.టి.యు.సి. : లేబర్ కమిషన్ నివేదికను ఎట్టి మినహాయింపులు లేకుండా కేంద్ర ప్రభుత్వం ఆమోదించాలని సెప్టెంబరు 28న హైదరాబాద్ తెలుగుదేశం పార్టీ రాష్ట్ర కార్యాలయం

(తరువాయిభాగం 19 పేజీలో)



కాటికి పంపే కలరా

కలరా విభియో అనే బాక్టీరియా క్రిముల ద్వారా ఈ వ్యాధి వస్తుంది. ఇది త్వరితంగా ఇతరులకు వ్యాపించే అంటువ్యాధి. ఒకే సమయంలో అనేక మందికి వ్యాప్తి చెందుతుంది. వ్యాధి సంభవించిన వెంటనే చికిత్స చేయించుకోవాలి. వాంతులు, విరోచనాల మూలంగా రోగి శరీరంలో శక్తిని కోల్పోయి, స్పృహ లేకుండా ప్రాణాపాయ స్థితికి చేరుకుంటాడు. వ్యాధిగ్రస్తుడు వెంటనే వైద్యం చేయించుకోకుంటే కలరా కాటికి పంపేస్తుంది.

వ్యాధికి మూలం :

నదులు, కాలువలు, దిగుడు బావులు మొదలగు నీటి వనరుల నీరు స్నానాలకు, బట్టలు శుభ్రపరచటానికి ఉపయోగించడం వల్ల ఆ నీరు కలుషితంగా మారుతుంది. అదే నీటిని వంటకు, త్రాగటానికి ఉపయోగించటం మూలంగా ఈ వ్యాధి సోకుతుంది.

లక్షణాలు :

నీళ్ళ విరోచనాలు, వాంతులు, మూత్రవిసర్జన శాతం తగ్గటం మొదలగునవి.

వ్యాప్తి :

వ్యాధి సోకిన రోగిమలము, వాంతులలో ఈ క్రిములు వుంటాయి. వీటిపై వాలిన ఈగలు, మనం తినే ఆహార పదార్థాలపై వాలి ఈ వ్యాధిని వ్యాప్తి చేస్తాయి.

చికిత్స :

రోగి శరీరం నుండి పోయిన నీరు, లవణాల కై ఉప్పు, పంచదార కలిపి తయారు చేసిన గ్లూకోజ్ ద్రావకం ఇవ్వాలి. త్రాగే నీరును కాచి చల్లార్చిన తర్వాతే త్రాగించాలి. ప్రాథమిక చికిత్స అనంతరం పూర్తి వ్యాధి నివారణకు కలరా వ్యాక్సిన్ వాడటం మంచిది. వైద్యున్ని సంప్రదించి తగిన మందులు వాడాలి.

వ్యాప్తిని నిరోధించే జాగ్రత్తలు :

- ✓ అన్ని ఆహార పదార్థాలను కప్పివుంచాలి.
- ✓ నీరు కాచి త్రాగాలి
- ✓ పరిసరాల పరిశుభ్రత పాటించాలి.
- ✓ త్రాగేందుకు బోరు బావుల నీళ్ళు ఉపయోగించాలి.
- ✓ ఆహార పాత్రలను వేడి నీటితో శుభ్రపరచాలి.
- ✓ రోగి మల, మూత్రాలను భూమిలో పాతిపెట్టాలి.
- ✓ రోగిని ప్రత్యేక గదిలో ఉంచి వ్యాప్తిని నివారించాలి.

మీరు కూడా మీ ఆరోగ్యసమస్యలను ఈకింది చిరునామాకు తెలియజేయవచ్చు.

డాక్టర్-డాక్టర్

C/o. 'కార్మిక లోకం' మాసపత్రిక

యన్.వి.జి. స్మారక కేంద్రం, 1-1-60/4, ఆర్థిసి క్రాస్రోడ్స్,
ముఖ్యరాజాద్, హైదరాబాద్ - 20. ఫోన్: 7624502, 7612474

● నా వయస్సు 23 సంవత్సరాలు, సంవత్సర కాలం నుంచి శరీరం పై పుట్టుమచ్చల మాదిరిగా ఏర్పడుతున్నాయి. వీటికి మందు చెప్పండి.

- యం.పాషావలి, బాన్స్ వాడ.

ఈ మచ్చలను 'లెంటిజిస్' అందురు. సన్నగా చేసిన పుల్లతో తక్కువ మోతాదుగల యాసిడ్ (10 శాతం లేదా 20 శాతం ట్రైక్లోన్ ఎసిటిక్ ఎసిడ్)ను మచ్చల మీద ఒక్కసారి రాస్తే మీ సమస్య పరిష్కార మవుతుంది. ప్రక్క చర్మానికి తగలకుండా జాగ్రత్త వహించాలి.

● నాకు ఇద్దరు పిల్లలు నేను బటన్ హోల్ ఆపరేషన్ చేయించుకుంటే ఎన్నిరోజులు బెడ్ రెస్ట్ తీసుకోవాలి? రోజూ వ్యాయామం చేయవచ్చా?

- కె.సంధ్య, జనగాం.

బటన్ హోల్ ఆపరేషన్ లేక లాపరోస్కోపిక్ స్టెరిలైజేషన్ చేయించుకున్నాక అదే రోజున ఇంటికి వెళ్ళవచ్చు. తర్వాతి రోజు నుంచి మాములుగా లేచి తిరగవచ్చు. మూడు రోజుల తర్వాత మాములుగా పనులన్నీ చేసుకోవచ్చు. వ్యాయామం పదిహేను రోజుల తర్వాత చేయవచ్చు.

● నాకు 'డస్ట్ అలర్జీ' వుంది. ఈ సమస్య ఉన్నవారు పెరుగు, అరటిపండ్లు తినకూడదని చెబుతున్నారు. ఎంతకాలం తినకూడదు?

- వి.రమణ, బాల్ నగర్.

డస్ట్ అలర్జీ దుమ్ము, గాలి ద్వారా వస్తుంది. మీరు తినే ఆహారానికి ముక్కులో అలర్జిక్ సంబంధం లేదు. మీరు ఆహారంలో ఎలాంటి నియంత్రణలూ పాటించాల్సిన అవసరం లేదు. అలర్జిని మందులతో పూర్తిగా తగ్గించవచ్చు. మీరు ఇ.ఎన్.టి. డాక్టరును కలిసి మందులు వాడండి.

● షుగర్ వ్యాధిగ్రస్తులు చక్కెరకు బదులుగా తీపికోసం కొన్ని పదార్థాలు వాడుతారు కదా! వాటిని వాడటం మంచిదేనా?

- అప్పారావు, పెనుకొండ.

షుగర్ వ్యాధిగ్రస్తులు కాఫీలో ఒకటి రెండు చెంచాల చక్కెర ఉపయోగించినంత మాత్రాన నష్టమేమీ ఉండదు. ఆహారంలో నూనె పదార్థాలు తగ్గించుకోవటం ముఖ్యం. మార్కెట్లో లభ్యమయ్యే షుగర్ ఫ్రీగోళిల వల్ల ఎలాంటి దుష్ప్రభావం ఉండదు.

● నా అంగ పరిమాణం చిన్నదిగా ఉంది. స్వయంతృప్తి మూలంగా ఇలా అయిందని భయంగా ఉంది. ఏమైనా మందు చెప్పగలరు? వివాహం చేసుకోవచ్చా?

- గోవిందు, కోరుట్ల.

స్వయంతృప్తి మూలంగా ఎలాంటి నష్టం లేదు. లేనిపోనివి చెప్పేవారి విషయాలు పట్టించుకోవద్దు. అంగపరిమాణం పెంచడానికి ఎలాంటి మందులు లేవు. అనవసరంగా ఆందోళన చెందకండి. నిశ్చింతగా వివాహం చేసుకోవచ్చు.

● మా అబ్బాయికి డి.పి.టి. పోలియో మందులు వేయించాం. కానీ పొరపాటు వల్ల ఎక్కువ మోతాదు ఇచ్చినారు. దీని వల్ల మా బాబుకి ప్రమాదం వుందా?

- బి.రమాదేవి, ఒంగోలు.


పిల్లలకు ఈ మందులు 6,10,14 వారాల వయసులో మూడు మోతాదులు వేయాలి. ఎక్కువ మోతాదులో వేయడం వల్ల నష్టం ఏమీ ఉండదు. కావున మీరు నిశ్చింతగా ఉండండి. క్రమం తప్పకుండా టీకాలు వేయించడమే కాకుండా టీకా పట్టికలో జాగ్రత్తగా రికార్డు చేయించాలి. ఎక్కువసార్లు వేయించే పొరపాట్లు జరగకుండా ఉంటుంది.

మున్సిపల్ కార్మికులపై ఖాకీల క్రౌర్యం

పాలడుగు భాస్కర్

ప్రపంచ బ్యాంకు మత్తులో పడి... రాష్ట్ర ప్రభుత్వం మున్సిపాలిటీలను గ్రామపంచాయితీలను సంస్కరణల పేరుతో నిర్లక్ష్యం చేస్తున్నది.

రాష్ట్రంలో 7 కార్పొరేషన్లు, 110 మున్సిపాలిటీలు, 24 వేల గ్రామపంచాయితీలలో దాదాపు 1 లక్ష 70 వేల మందికి పైగా సిబ్బంది పనిచేస్తున్నారు. వీరికి ప్రభుత్వ నెలల తరబడి జీతాలివ్వడం మానేసింది. సిబ్బందిని కుదించాలని, విఆర్ఎస్ అమలు చేయాలని, అన్ని రకాల పనులను



ప్రయోజనకరమైన ప్రభుత్వం ప్రయత్నిస్తుంది. డి.ఎ.ను ఎగవేస్తుంది. ఇదిపారిశుధ్య కార్మికుల కివ్వవలసిన నూనెలు, సబ్బులు, బట్టలు, చీపుర్లు, పాదాలు వగైరాలను నిలిపి వేసింది. దీనితో పనిలో యిబ్బందులు పెరిగాయి. మున్సిపాలిటీల ఏర్పడినప్పుడు వున్న సిబ్బందే నేటికీ అదే సంఖ్య కొనసాగుతున్నది. కార్మికులపై పనిభారం పెరిగింది. ఖాళీ పోస్టులను భర్తీ చేయకుండా కాంట్రాక్ట్ కార్మికులతో నింపుతున్నారు. వీరికి కనీసవేతనాలు ప్రభుత్వం జి.వో.263 ప్రకారం కార్మికులకు నెలకు రూ.1950 ఇవ్వడంలేదు. బ్రిటీషు కాలం నాటి పద్ధతి కొనసాగుతున్నది. ఆనాడు మున్సిపాలిటీ, గ్రామపంచాయితీలకు 30 శాతం మాత్రమే జీతాలకు కేటాయించాలనే నిబంధన ఉండేది. అదే పద్ధతి ఇంకా కొనసాగుతున్నది. దీనితో వేతనాల చెల్లింపులో మరిన్ని చిక్కులు ఏర్పడ్డాయి.

మున్సిపాలిటీలు, గ్రామపంచాయితీలు ఏర్పడినప్పుడు పనిచేసే వారిని ఏర్పాటుచేసేది



ఎప్పుడూ మున్సిపాలిటీలకు రాకపోతే దళితులనే బలవంతంగా ఈ పనులలోకి దింపారు. నేటికీ పారిశుధ్య పనులలో అత్యధికులు దళితులే. ఈ పనిలో కూడా పోటీ పెరిగింది. టెండర్లను ఆహ్వానిస్తున్నారు. ఎప్పుడూ తక్కువ టెండర్ వేస్తే వారికే పనులు ఇస్తున్నారు. టెండర్ల వల్ల, అన్ని తరగతుల వారు ఈ పనుల్లోకి వస్తున్నారు.

ఈ వృత్తినే నమ్ముకొని జీవిస్తున్న వారికి అన్యాయం జరుగుతున్నది. దళిత సొసైటీలకు,

కార్మికుల సొసైటీలకు జి.వో.నెం.30 ప్రకారం టెండర్ లేకుండా పనివ్వాలనే నిబంధనలను తుంగలో తొక్కినారు. గతంలో వున్న వారసత్వపు హక్కును తెలుగుదేశం ప్రభుత్వం రద్దు చేసింది. అదే తెలుగు దేశం ప్రభుత్వం మెడికల్ ఇన్వాలిడేషన్ నేడు రద్దు చేసింది. తరతరాల నుంచి వస్తున్న పోరాడి సాధించుకున్న హక్కులను ప్రభుత్వం ఉపసంహరించుకుంటున్నది.

మున్సిపాలిటీలను, పంచాయితీలను పరిరక్షించాలని, గ్రాంట్లు యివ్వాలని, 73,74 రాజ్యాంగ సవరణల ప్రకారం స్థానిక సంస్థలకే సంపూర్ణ అధికారా లివ్వాలని, ఉద్యోగ, కార్మికుల హక్కులు కాపాడ బడాలని, ఉద్యోగుల వేతనాలు ప్రభుత్వమే భరించి ట్రైజరీల ద్వారా యివ్వాలని ఎ.పి. మున్సిపల్ ఎంప్లాయిస్ ఫెడరేషన్, ఎ.పి.గ్రామ పంచాయితీ వర్కర్స్ యూనియన్ (సిఐటియు) ఆధ్వర్యంలో ఆందోళనలు సాగుతున్నాయి. ఐనా ప్రభుత్వం నిమగ్న నీరేతికత వ్యవహరిస్తూ, ఇంకా ఉద్యోగుల పై తీవ్ర స్థాయిలో దాడికి పూనుకుంటూ ఉద్యోగ కార్మిక విధానాలను అవలంబిస్తున్నది.

ప్రభుత్వ విధానాలను మరసిస్తూ జూలై 22న వేలాది మంది ఉద్యోగ, కార్మికులు 'థలో హైదరాబాద్' కార్యక్రమాన్ని నిర్వహించి సమస్యలను పరిష్కరించాలని ప్రభుత్వాన్ని కోరారు. జూలై 30న అన్ని జిల్లాలలో ధర్నాలు చేశారు. ఆగస్టు 13న రాష్ట్ర వ్యాపిత సమ్మె చేశారు. రాష్ట్ర వ్యాపితంగా సెప్టెంబర్ 16న జిల్లా కలెక్టరేట్ ల వద్ద ధర్నాలు, పికెటింగులు జరపాలని నిర్ణయించారు.

వరంగల్ జిల్లా కలెక్టరేట్ ఎదుట, మున్సిపల్ ఉద్యోగులు పికెటింగ్ చేస్తుండగా ఎలాంటి హెచ్చరికలు లేకుండా ఒక్కసారిగా పోలీసులు విరుచుకుపడి కార్మికులపై విచక్షణారహితంగా లాఠీచార్జి చేశారు. శాంతియుత ఆందోళన

క్లిష్టమైంది. వరంగల్ నగరపాలక సంస్థ ఉద్యోగుల సంఘం గౌరవాధ్యక్షులు మెట్టు శ్రీనివాస్ చెవిలో నుండి రక్తం కారింది. పికెటింగ్లో పాల్గొన్న మహిళా కార్మికులను కూడా విచక్షణారహితంగా బాదారు. ముఖ్యమంత్రి సి.ఐ. నాగరాజు స్వయంగా లాఠీచార్జికి పూనుకోవడంతో బందోబస్తుకు వచ్చిన పోలీసులు మరింత రెచ్చిపోయారు.


నాయకులను అరెస్టు చేసిన తర్వాత మహిళా కార్మికులు మరింత పట్టుదలతో కలెక్టరేట్ గేట్లను మూసివేసి 'ఎంత సేపు కొడుతారో కొట్టుకోండి!' అంటూ పోలీసులను ప్రతిఘటించారు. మహిళలను మగ పోలీసులే చితకబాదారు. పత్రికా, ఫోటో గ్రాఫర్లు, ఎలక్ట్రానిక్ మీడియా, వీడియో గ్రాఫర్లు లాఠీచార్జిని చిత్రీకరించేందుకు ప్రయత్నించగా పోలీసులు వారిపై కూడా విరుచుకుపడ్డారు. ప్రెస్ ఫోటో గ్రాఫర్ ఒకరి నుంచి కెమెరా లాక్కోని రీలును తీసి బయట పడవేసి పత్రికా స్వేచ్ఛను మంటకలిపారు.

లాఠీచార్జిలో ఎ.పి.మున్సిపల్ ఎంప్లాయిస్ ఫెడరేషన్ రాష్ట్ర ప్రధాన కార్యదర్శి పాలడుగు భాస్కర్, వరంగల్ సిఐటియు జిల్లా కార్యదర్శి ఎం.చుక్కయ్య, సిఐటియు జిల్లా కోశాధికారి మెట్టు శ్రీనివాస్, నగరపాలక ఉద్యోగుల సంఘం ప్రధాన కార్యదర్శి ఎ.ధర్మరాజు, షావ్ ఎంప్లాయిస్ కార్యదర్శి సారంగపాణి, మహిళా నాయకురాలు మరియు మృలకు తీవ్రంగా గాయాలయ్యాయి. నాయకులను ఈడ్చుకుంటూ వెళ్ళి వ్యానులో సుబేదారి పోలీస్ స్టేషన్కు తరలించి లాకప్లో పెట్టారు. పికెటింగ్లో పాల్గొన్న 500 మంది కార్మికులను రోడ్డుపై నడిపించుకుంటూ అదిరిస్తూ పోలీసు స్టేషన్కు తీసుకెళ్ళారు. నాయకులను కలిసేందుకు ప్రయత్నించిన పత్రికా విలేకరులను పోలీసు స్టేషన్లోకి అనుమతించలేదు.

కరీంనగర్, నిజామాబాద్ జిల్లాలలో వందలాది మంది ఉద్యోగ, కార్మికులను పోలీసులు అరెస్టు చేశారు. ఆదిలాబాద్, మహబూబ్ నగర్, కర్నూల్, హైదరాబాద్, రంగారెడ్డి, విశాఖ, శ్రీకాకుళం జిల్లాలలో పికెటింగ్లు, ధర్నాలు జరిగాయి. లాఠీచార్జికి నిరసనగా మరునాడు అనేక జిల్లాలలో నిరసన ప్రదర్శనలు జరిగాయి.

ప్రభుత్వం అనుసరిస్తున్న నిర్లక్ష్య ధోరణికి వ్యతిరేకంగా కార్మికులు పోరాడుతున్నారు. ఆ పోరాటాలు నేడు ఉధృత రూపం దాల్చాయి. పోలీసులతో అణిచివేయాలని ప్రభుత్వం చూస్తున్నది. ఈ పరిస్థితులలో గ్రామపంచాయితీ, మున్సిపల్ రంగంలో ఉన్న ఉద్యోగ, కార్మికులలో విశాలమైన ఐక్యత పెరగాలి. మరింత పట్టుదలతో పోరాడాలి. పోరాటం తప్ప మరొక మార్గం లేదు. ♦

కా॥ సుధాకర్ ప్రసాద్ ప్రథమ వర్ధంతి సభ



ప్రసంగిస్తూన్న కా॥ఎం.ఆర్.అప్పన్

రెవెన్యూ ఉద్యోగుల సమ్మే సందర్భంగా రోడ్డు ప్రమాదంలో దుర్మణం పాలైన కా॥ సుధాకర్ ప్రసాద్ ప్రథమ వర్ధంతి 26.09.2002 రోజున పెస్ క్లాబ్ లో జరిగింది. కా॥ఎం.ఆర్.అప్పన్ గారు ఆలిండియా స్టేట్ గవర్నమెంట్ ఎంప్లాయిస్ ఫెడరేషన్ అధ్యక్షుడు ముఖ్యపన్యాసకులుగా పాల్గొన్నారు. సభలో రాష్ట్ర జెఎసి, కేంద్ర రాష్ట్ర ఉద్యోగుల సంఘాల మరియు ప్రముఖ ట్రేడ్ యూనియన్ల నాయకులు ప్రసంగించారు.

లేబర్ కమిషన్ కు నిరసన

ఉయ్యూరు

పెట్టుబడిదారులకు కార్మిక వర్గాన్ని బానిసలుగా మార్చే విధంగా రెండో లేబర్ కమిషన్ సిఫార్సులు ఉన్నాయని దీనికి వ్యతిరేకంగా ఉద్యోగ, కార్మికులంతా పోరాటంలోకి రావాలని పిలుపు నిచ్చారు. రెండో లేబర్ కమిషన్ నివేదిక పత్రాలను సెంటర్ లో దగ్ధం చేశారు. వివిధ యూనియన్ల ఆధ్వర్యంలో ప్రదర్శన జరిగింది.

జిల్లా జనరల్ బాడీ

సెప్టెంబర్ 15న ఒంగోలు ప్రభుత్వ వైద్యశాల లో ఆంధ్రప్రదేశ్ హెల్త్ అండ్ వైద్య విధాన పరిషత్ ఎంప్లాయిస్ యూనియన్ జిల్లా జనరల్ బాడీ సమావేశం జరిగింది. ముఖ్య అతిథిగా రాష్ట్ర ప్రధాన కార్యదర్శి యం. రంగయ్య, జిల్లా కార్యదర్శి జి.వి.కొండారెడ్డి ప్రసంగించారు. అనంతరం శ్రీధర్ బాబు కన్వీనర్ గా 11 మందితో నూతన కార్యవర్గం ఎన్నికైనది.

లెస్స! లెస్స!

గ్యాస్ ట్రబుల్ కి
సర్వోత్కములలోనూ
దివ్యమైన జిషధం.

ఈ ఒరాసిడ్



ఆయుర్వేదం : పూర్తి సురక్షితం

ఒబోమెన్ & ఛిజి స్క్రమ్ వారి మరో విశిష్ట ఉత్పాదన

తక్షణమే అన్ని మందులపాపుల్లోనూ లభిస్తుంది

With Best Compliments from



General Sports Co.,

Gandhinagar, Vijayawada - 520 003

Ph : 573332



సర్ప్లస్ పూల్

“యైటింగ్లయిన్ కోల్ పిల్లర్ రాజమౌళి” అంటూ విటిసి మేనేజరు వెంకటేశ్వర్ రావు కేకేసిండు.

అతని లావాటి కళ్ళద్దాలను ఎడమచేత సవరించు కుంటూ కుడి చేత పట్టుకున్న కాగితాలను పరీక్షగా చూస్తూ పిలిచిండు.. ఒక్కొక్కరినే పిలవసాగిండు. రాజమౌళి గుంపులో నుండి ముందుకు కదిలి “నేనేసార్” అంటూ అతని ముందుకు వచ్చి నిలుచున్నాడు. వెంకటేశ్వర్ రావు ఒకసారి రాజమౌళిని పరీక్షగా చూస్తూ “నువ్వు ఈ ప్రక్కగా నిలుచో” అంటూ కుడి చేత్తో సైగ చేసి, మళ్ళీ పెపర్లోకి తల దూర్చి చదవ సాగిండు. “8 ఇంగ్లయిన్ కోల్ పిల్లర్ చంద్రయ్య, జనరల్ మజ్దూరు రాములు సర్పేస్ ట్రామర్ హుస్సేన్, సర్పేస్ మజ్దూర్ కనకయ్యా” అంటూ వరుసగా పిలిచిండు.

పేరు చదివిన వాళ్ళంతా వరుసగా ముందుకు వచ్చి కుడి వైపున అంతకు ముందు పేరు చదివిన వారి ప్రక్కన నిలుచున్నారు. అలా నలభై మందిని వివిధ బావుల నుండి వచ్చిన వారిని పిలిచి అందరు వచ్చారని నిర్ధారించుకున్న తరువాత మేనేజరు వెంకటేశ్వర్ రావు మరో మారు అందర్ని ఉద్దేశించి ప్రసంగించిండు.

“ఇవాల్టి నుండి ప్రతిరోజు మీరు ఉదయము ఏడు గంటలకే హాజరుండాలి. మీ డ్యూటీ టైము ప్రకారము మూడు గంటల వరకు ఇక్కడే ఉండి అవుట్ మస్టర్ చెప్పి మీరు మీ ఇంట్లోకి పోవచ్చు”.. అంటూ అందరి వైపోసారి తేరిపార చూసి “అర్థ మైందనుకుంటాను”.. అంటూ మరోసారి హెచ్చరించిండు.

రాజమౌళికి ఈ విచిత్రమైన పరిస్థితి ఏమి అర్థం కావడము లేదు.. అతను ముప్పయి సంవత్సరాలు బొగ్గు బావిలో పిల్లరుగా పని చేసిండు. ఇంకో రెండు సంవత్సరాలలో దిగిపోనున్నాడు. ఇప్పుడు ఈ పరిస్థితి దాపురిస్తుందని అతను ఊహించలేదు.

“సారు మేము ఇక్కడ ఏం చెయ్యాలి” ఓసిపిలో దంపరు ఆపరేటరుగా పనిచేసే సాయబ్ అలీ ప్రశ్నించిండు.. ఉదయపు ఎదురెండ అతని మొఖం మీద చిటపట లాడిస్తున్నది. అంతకంటే అసహనంగా మొఖము రుసరుస లాడుతున్నది.


మేనేజర్ వెంకటేశ్వర్ రావు సాయబ్ అలీ కేసి కోపంగా చూసి “ఏం చేస్తారయ్యా.. ఏమి చెయ్యటం లేదనే కదా మిమ్ముల్నందర్ని కూచుండ బెట్టి జీతము ఇవ్వడానికే ఈ సర్ప్లస్ పూల్ ఏర్పాటు చేసింది”.. అంటూ అసహనంగా గొణిగిండు.

సాయబ్ అలీ ఎర్రటి మొఖం మీదికి కోపం తన్ను కొచ్చి, మొఖం మరింత ఎర్రబడింది “మేము పని చేయమన్నామా? మేనేజరుమెంటు మాకు పని చూయించలేదు.. లక్షలు లక్షలు పోసి కొన్న దంపర్లు మూల పడవేసి, మాకు పని లేకుండా చేసింది చాలక మమ్ముల్ని అవమాన పరచడానికి సిద్ధపడ్డారు”.

అంటూ ఆరించిండు.

అతని మాటలకు అడ్డుపోయి మేనేజరు.. “ఇదంత మాకు తెల్వదయ్య.. పై నుంచి ఆర్డర్స్ ఎట్లా ఉంటే అట్లా నడుచుకోవడము వరకే మా పని.. నీ ఇష్టమైతే ఉండు లేకుంటే ఎల్లిపో.. హాజరు పల్లేదని గైరాజర్ పంపిస్తాము.. ఇక్కడ బైస్ చేయడానికి ఏమిలేదు.” అంటూ మేనేజర్ అక్కడ నుండి గబగబ తన రూంకేసి పోయిండు.

“పని ఎగ్గొట్టి గాలికి తిగ్గె లంగ లం.. కొడుకులు పనోళ్ళు అయిపోయింట్లు” సాయబ్ అలీ కోపంగా ఆరుస్తూనే ఉన్నాడు. ఆ మాటలు మేనేజరు చెవిన పడ్డా కానీ విని వినపడనట్లుగా వెళ్ళిపోయిండు.



విశాలమైన తన గదిలో మేనేజరు తన కూర్చీలో సతికిల పడ్డాడు.. చేతిలోని కాగితాలను టేబుల్ మీదికి విసురుగా విసిరి “ఇదంతా మా తలనొప్పికి వచ్చింది.. ఆర్డర్స్ పాస్ చేసిందో బాగానే ఉన్నాడు. అనుభవించేటోడు మంచిగానే ఉన్నాడు.. మధ్యలో తలుపు తీసినోడికి వచ్చిందన్నట్లుగా ఈ మూకకు మమ్ముల్ని కాపలాకు పెట్టింట్లు” అంటూ తనలో తనే గొణుక్కుంటూ, బెల్ కొట్టి ప్యూన్ ను పిలిచి మంచినీళ్ళు తెప్పించుకొని తాగిండు.. ఆవెంటనే జూనియర్ ట్రైనింగ్ ఆఫీసరు దానియల్ ను పిలిచిండు.. దానియల్ వచ్చి మేనేజరు ప్రక్కన ఉన్న కూర్చీలో కుర్చున్నాడు.. మేనేజరు అతని వైపు దృష్టి

సారించి “ఇదంతా మనకు పెద్ద తలనొప్పిగా మారేటట్లున్నది” అంటూ బేలగా చూసి “వాళ్ళ వ్యవహారమేదో కాస్త చూస్తుండు” అంటూ హుకుం జారి చేసిండు.. “సరేసార్” అంటూ తలాడించి బయటికి నడిచిండు దానియల్.

ఏపుగా పెరిగిన అశోక వృక్షాల నుండి ఉదయపు ఎదురెండ కరకరలాడుతుంది. బయటికి వచ్చిన దానియల్ కారు పెద్ద ముందు గుమిగూడి ఉన్న కార్మికుల మీదికి దృష్టి సారించిండు.. కొందరు కూచొని, మరికొందరు నిలబడి పులుకు పులుకు ఇటువైపే చూస్తూ కనిపించింట్లు.

మేనేజరు గదిమెట్లు దిగి దానియల్ కార్మికులున్న కాడికి వచ్చి నిలబడ్డాడు.. అతని బుగ్గకున్న జర్నా కిళ్ళి నమిలి గుటకలు వేస్తూ మాట్లాడ సాగిండు.

“మిమ్ముల్ని ఇక్కడికి పిలిపించడములో మా ప్రమేయం ఏమీ లేదని మీరు అర్థం చేసుకోవాలి” అంటూ మొదలు పెట్టిండు. “మీకు ఇక్కడ ఏమీ ఇబ్బంది ఉండదు. దాహమైతే ఆ పంపుకాడ నీళ్ళు తాగవచ్చు, మీరు ఏమన్నా సద్దో, టిఫిన్ తెచ్చుకుంటే అక్కడ ఆ చెట్టు గద్దె కాడకానీ, ఆ పెద్దకాని భోజనాలు చేయవచ్చు. కానీ బయటికి ఎవరు పోవటానికి వీల్లేదు. మీరు బయటికి అటు ఇటు తిగ్గే దుంటే మీకు ఇబ్బంది మాకు ఇబ్బంది” అని చెప్పి, దానియల్ వెళ్ళిపోయి తన గదిలో కూచున్నాడు.

గత రెండు సంవత్సరాలుగా సింగరేణిలో చాలా మార్పులు చోటుచేసుకున్నవి. కంపెనీకి పన్నెండు వందల కోట్లు నష్టాలు వచ్చినవని ఈ నష్టాలను అధిగమించాలంటే కార్మికులు కొంత నష్టపోక తప్పదని, కొత్తగా వచ్చిన చైర్మన్ అండ్ మేనేజింగ్ డైరెక్టరు శర్మ వచ్చి రావడముతోనే ప్రచారము మొదలు పెట్టిండు. వేల సంఖ్యలో కరపత్రాలు ముద్రించి పేరు పేరున కార్మికుల ఇంటింటికి పంచిండు. ఉత్పత్తి ఖర్చు తగ్గించడము పేరు మీద, ఉత్పత్తి లక్ష్యాలను అధిగమించాలనే పేరు మీద సర్క్యులర్స్ విడుదల చేసిండు. ఆయన చేపట్టిన

అనేక చర్యల్లో భాగమే ఈ సర్ప్లెస్ పూల్. బావుల మీద కార్మికులు ఎక్కువగా ఉన్నారని. అదనంగా ఉన్న ఈ కార్మికులు పనులు చేయకపోగా పని చేస్తున్న వారిని చెడగొడుతున్నారని.. ఇట్లా పనిపాట లేకుండా ఉన్న వాళ్ళను ఏరి కూచుండ బెట్టి జీతము ఇస్తామని ఒక ప్లాన్ తయారు చేసింది. దాని ఫలితమే ఈ సర్ప్లెస్ పూల్.

రాజమౌళికి ఇదంతా అర్థము కావడము లేదు. ఇటువంటి పరిస్థితి అతను ఊహించనిది. ఇంకో రెండు సంవత్సరాలలో ఉద్యోగ విరమణ చేయబోతున్నాడు. ఎటు అర్థము కాక అతని ప్రక్కనే ఉన్న వెంకటయ్యతోని మాట కలిపింది.

“ఇలా ఎన్ని రోజులు ఉండాలే” అన్నాడు.

వెంకటయ్యకు మాత్రము ఇదంతా అర్థమై సచ్చిందా, అతని మెదకున్న పట్టి వల్ల మెద కదల్చలేక మొత్తంగా శరీరాన్ని తిప్పి “ఏమో ఏం చెప్ప గలుగుతాం.. దొరల ఇష్టము. ఏన్ని రోజులన్నా ఉంచవచ్చు” అన్నాడు నిర్లిప్తంగా. అతని మెదనరాలు తీపులు పెడున్నాయి. రెండు సంవత్సరాల క్రింద కంపినోడు ఉత్పత్తి ఎక్కువ తీయాలని స్కీంలు పెట్టింది. ఎవరు ఎక్కువ టబ్బులు నింపితే వారికి బహుమానం అన్నాడు.. ఆ గాలిలో పడిపోయి టబ్బులు నింపెటప్పుడు వెంకటయ్య బురద పేసులో కాలు జారి బొగ్గు తట్ట వేసుకొని పడ్డాడు. అప్పుడు మెదనరాలు పట్టినాయి. రెండు నెల్లదాక మెద కదల్చ లేకపోయింది. రెండు నెలలు కంపిని దావఖాన్ల ఉన్నా బాగుగాలే, ప్రైవేట్ల మరోనెల మందులు వాడింది. అయినా మెదనరాల తీపులు పోలేదు. నీకేమి బాగానే ఉన్నావు పోయి పని చేసుకోపో అంటూ కంపిని దావఖాన్ల డాక్టర్ పిట్ చేసి పంపింది. “అయ్యా నా మెద నొప్పులు పోలేదు అని వెంకటయ్య ఎంత నెత్తి నోరు మొత్తుకున్నా కంపిని డాక్టరు వినిపించుకోలే.. పిట్ లెటర్ తీసుకొని బావి మీదికి వస్తే మేనేజరు మళ్ళీ పిల్లింగ్ కు పోమన్నాడు. ఈ నొప్పులతోని నేనేమి పని చేస్తా దొరా అని మేనేజరు కాలు వెళ్ళు పట్టుకున్నా మేనేజరు నానలేదు చివరికి ఓ లీడరును పట్టుకొని నాల్గువేలు తడిపి సర్పేస్ ల పని సంపాదించు కున్నాడు. అట్లా ఆరునెల్లు గడిచాయో లేదో సర్ ప్లెస్ పూల్ కు వెంకటయ్యను పంపించిండ్లు.

రోలు పోయి మద్దలతోని చెప్పుకున్నట్టుగా ఉంది వెంకటయ్య పరిస్థితి. వెంకటయ్య నిర్లిప్తంగా నవ్వింది. ఆ నవ్వులో నిరాశా నిస్పృహలు చోటు చేసుకున్నాయి.

రాజమౌళి అదేమి పట్టించుకోలే, తన బాధ తాను చెప్పుకుంటూ పోయింది. “పోయిన ఎండల్ల నా బిడ్డ పెండ్లి పెట్టుకున్నాము. కట్నం క్రింద నేను పని దిగిపోయి అల్లుడికి పని పెట్టించే ఖరారు మీద సంబంధము ఖాయమయింది. నాకేమో ప్రాణము చాతనయిత లేదు. నేను దిగిపోయి అల్లునికి పని పెట్టిస్తే, పిల్ల పెండ్లి చేసినట్లయితది అల్లునికింత

పని దొరికినట్లయితది అనుకున్నా. అంత సరేనంటే సరే అనుకున్నం.. మాట ముచ్చట అంతా అయి పోయింది. ఇక నేను వాలంటరీ పెట్టుకుందాము అనుకునే సరికి, పిడుగు పడ్డట్లేంది. డిపెండెంట్ల ఉద్యోగాలు తీసుకోవటం లేదని తెల్సింది. దాంతో సంబంధం చెడిపోయింది. ఏం చేయాలో తోచలేదు. రెంటికి చెడ్డ రేవడి కావడము ఎందుకని అయింత సర్వీసు పూర్తి చేసినంత వచ్చే పైసలతోని పిల్ల పెండ్లి చేయవచ్చు అని నిర్ణయానికి వచ్చిన.. ఇప్పుడేమో ఇట్లయింది.”

రాజమౌళి మాటలని కర్ర పోషమల్లు పకపక మంటూ నవ్వింది. పొద్దునే గుడంబా తాగి వచ్చిందేమో గప్పున వాసన కమ్ముకున్నది. మాసిపోయిన అంగిలో నుండి ఎండిపోయిన రొంబొచ్చె ఆ నవ్వుకు అదర సాగింది. బీడి పొగను దీర్ఘంగా ఊది పడేసి “కంపినోడు ఇంకేమి చేస్తాడే నా లం.. పియ్య.. అగో అక్కడ కూసున్నాడు చూడు. ఆ గదిలో దున్నపోతు తీర్గ కూచొని ఉన్నాడు (అంటూ విటిసిలో ఉన్న ల్యాబ్ కేసి అందులో కూచున్న ఆఫీసరు కేసి వెలేత్తి చూయించి) అగో వాని లెక్కన దున్నపోతు తీర్గ ఉండేటోన్ని. అలకగ ఐదుకిలో మీటర్లు వెనక్కి తిర్గి చూడకుండా ఉరికేటోన్ని. అగో గట్లా ఉరికే ఆ మధ్య ఉరుకుడు పందెంల అందరి కంటే పస్టు వచ్చి బాయి పని సంపాదించిన ‘ఆ ఉరుకుడు పోటీ లప్పుడు చూడటానికి వచ్చిన జనరల్ మేనేజర్ భార్య

పోషమల్లు నవ్వు చూస్తుంటే అతని చుట్టు వున్న వారికి భయం కల్గింది.. అలా నవ్వుతు నవ్వుతు చప్పున ఎప్పుడో ఊపిరి అగిపోతుందో ఏమోనన్న భయం కల్గి ఒక క్షణం నిశ్శబ్దం అవరించింది.

ముచ్చట పడి వందరూపాయల పచ్చ నోటు బహుమానంగా ఇచ్చింది కూడా ‘ఇదిగో ఇప్పుడు చూడు ఎట్లయి పోయిన్నో’, అంటూ రెండు చేతులతోని తొడుక్కున్న అంగిని పాపి ఎండిపోయిన రొంబొచ్చె చూయించి “ఇట్లా ఎట్లయినను కున్నపు బాయిల బొగ్గు నా కండలన్ని తినేసింది. పీల్చి పీల్చి పిప్పి చేసింది. ఒక పనిచేస్తే లాభము లేదనుకున్నా.. కష్టము చేసి బాగు పడ్డోడు ఎవడు.. ఎప్పుడు బాగు పడలే. కష్టము చేయటం కంటే బుద్ధి తక్కువ పని లేదనుకున్నా.. అరే మొద్దులకు మొద్దులు ఉన్నోడు దొరలను పట్టుకొని పనిపాట లేకుండా గాలి పిట్ట తీర్గ తిర్గుతుంటే మనం ఎందుకు రెక్కలు ముక్కలు చేసుకోవాలె.. అంతే నీ యవ్వ.. కష్టము చేసుకు మానేసిన, ఇగో తెగించినోడికి తడ్డే లింగం అన్నట్టు నన్ను ఏ మేనేజరు ఏం చెయ్యలేక పోయిండు. సర్ప్లెస్ పూల్ కు పంపిస్తానన్నాడు మేనేజర్.. నీ యవ్వ నువ్వు ఎక్కడికన్న పంపించుకో కూచుండ బెట్టి జీతము ఇస్తేచాలు అనుకున్న” అంటూ అదే పనిగా పలగలబడి నవ్వుసాగిండు..

పోషమల్లు నవ్వు చూస్తుంటే అతని చుట్టు వున్న వారికి భయం కల్గింది.. అలా నవ్వుతు నవ్వుతు చప్పున ఎప్పుడో ఊపిరి అగిపోతుందో ఏమోనన్న భయం కల్గి ఒక క్షణం నిశ్శబ్దం అవరించింది.

ఆ నిశ్శబ్దాన్ని భంగ పరుస్తూ తెల్లటి అంబాసిడర్ కారు ఒకటి మెత్తగా దూసుకొచ్చి మేనేజర్ గది ముందు ఆగింది. తెల్లబట్టలు వేసుకున్న డ్రైవింగరు ముందు దిగి, ఆ వెంటనే వెనుక డోరు తెరిచి పట్టుకున్నాడు. అందులో నుండి దిగిన జనరల్ మేనేజర్ రాజుగారు ఒక క్షణం సర్ప్లెస్ పూల్ క్రింద జమై ఉన్న కార్మికుల కేసి దృష్టి సారించి ఆ వెంటనే మేనేజరు గదికేసి నడిచింది. అప్పటికే మేనేజరు జనరల్ మేనేజర్ వచ్చింది కనిపెట్టి, ఆయనకు ఎదురొచ్చి నమస్కరిస్తూ ఆహ్వానించింది.. జనరల్ మేనేజర్ సుతిమెత్తగా పెదాలు కదిలిస్తూ “ఎనిథింగ్ ప్రాబ్లమ్” అంటూ అడిగింది.

“నో సార్ నథింగ్ ప్రాబ్లమ్. ఎనిథింగ్ ఓకే” అంటూ ఇద్దరు మేనేజర్ గదిలోకి అడుగు పెట్టిండ్లు.

సాయబ్ అలీ అసలే కోపంతోని ఉన్నాడు. అందులో జనరల్ మేనేజర్ రాజును చూసే సరికి అతని కోపం రెట్టింపు అయింది. ఆ కోపంతో అతను ఏం మాట్లాడుతున్నాడో అతనికే తెలియకుండా పోయింది.

“అరే కంపిని బాగు పర్చాలంటే వందల కోట్లు పెట్టి పనికి రాని టెక్నాలజీని తెచ్చే విధానము ఆపు చేయాలి”.

“అదెట్లా ఆపు చేస్తరు.. పరాయి దేశపోల్లు ఇచ్చే కమిషన్ల సంగతేంది?”

“దొరల లంచగొండి విధానము బంధు కావాలి”

“అదెట్లా బంధు అయితది. పైన ఉన్న దొరలు పంట కోసుకపోతుంటే క్రింద ఉన్న దొరలు పరిగే ఏరుకుంటాండ్లు”

“మరి ఇదంతా ఆపు చేయకుండా.. ఎనుక నుంచి ఎనుగు లను మింగుతూ రెక్కలు ముక్కలు చేసుకొని లేబరోని మీద ఏమిటి జులుం”.


“ఆదంతే.. తల క్రిందుల వ్యవహారం.. అంతా దొంగల రాజ్యం అయినప్పుడు.. దొంగతనం చేసిన వాడే దొర.. కూలి నాలి చేసేటోడు నేరస్తుడు”..

ఆ మాటలని జూనియర్ ట్రైనింగ్ ఆఫీసరు తన గది నుండి బయటికి ఉరికి వచ్చి “అంత సైలెన్స్ గా ఉండాలి. బిగ్గరగా మాట్లాడు కోవద్దు.. మీటింగ్ లు పెట్టవద్దు.. పెద్దదొర వచ్చిండు ఆయిన చూస్తే బాగుండదు”.. అంటూ అదే ఫనిగా చేతలు లాడిస్తూ ఆరుస్తున్నాడు..

మిట్ట మధ్యాహ్నం ఎండ నిప్పులు చెరుగు తున్నది. మందే ఎండలాగే సర్ప్లెస్ పూల్ లో జమైన కార్మికుల గుండెలు మండి పోతున్నవి.

వి.గోపి.

పోరాటాలకు సారథి - ఐక్యతకు వారధి - SWF 5వ రాష్ట్ర మహాసభ



ఎ.పి.ఎస్.ఆర్టీసీ స్టాఫ్ అండ్ వర్కర్స్ ఫెడరేషన్ (సి.ఐ.టి.యు.) 5వ రాష్ట్ర మహాసభ కర్నూలులో కా॥ నందూరి ప్రసాదరావు నగర్(గుంతానాగయ్య కళ్యాణమండపం)లో సెప్టెంబర్ 16,17,18 తేదీలలో జరిగాయి.

సెప్టెంబర్ 26 డిపో / యూనిట్ల వద్ద మాస్ ధర్నా నిర్వహించాలని, అక్టోబరు 8న రాష్ట్రంలోని అన్ని రీజినల్ మేనేజర్ల కార్యాలయాల ముందు మాస్ ధర్నాలు నిర్వహించాలని, అప్పటికీ యాజమాన్యం స్పందించకపోతే అక్టోబరు 21 నుండి ఎం.డి. కార్యాలయం వద్ద సామూహిక రిలే నిరాహార దీక్షలు నిర్వహించాలని మహాసభ నిర్ణయించింది.

16వ తేదీన మాజీ ఎం.పి. శ్రీ వై.రాధాకృష్ణ మూర్తిగారు మహాసభను ప్రారంభించారు. ప్రారంభసభలో ఆర్టీసీ మేనేజింగ్ డైరెక్టరు తరుపున కడప/నెల్లూరు జోన్ ఎగ్జిక్యూటివ్ డైరెక్టర్ శ్రీ బి.ఆర్.ఆనంద్, కర్నూలు రీజినల్ మేనేజర్ శ్రీఎన్.ఎస్.సి. సోలమాన్ రాజులు పాల్గొన్నారు. ఆర్.టి.సి. ఎంప్లాయిస్ యూనియన్ ప్రధాన కార్యదర్శి శ్రీరాజారామోహన్ రావు సందేశం

యిచ్చారు. అదే రోజు కార్యక్రమం కోట బురుజు వద్ద నుండి ప్రదర్శనగా కా॥ జి. కనకయ్య వేదిక వద్ద బహిరంగ సభ జరిగింది. ఈ సభలో సి.ఐ.టి.యు. రాష్ట్ర అధ్యక్షులు ఎం.ఎ.గృహర్, ఫెడరేషన్ అధ్యక్షు, కార్యదర్శులు శ్రీ ఎం.ఎన్.రెడ్డి, ఆర్. క్షయ్యలు, సి.ఐ.టి.యు. జిల్లా కార్యదర్శి బి.

రామాంజనేయులు ప్రసంగించారు.

17,18 తేదీలలో త్రినిధుల సభ జరిగింది. 23 జిల్లాలనుండి 750 మంది ప్రతినిధులు హాజరయ్యారు. ఈ సభకు శ్రీ ఎం.ఎన్.రెడ్డి, ఎన్. ప్రభుదాస్, కె. జయరామిరెడ్డిలు అధ్యక్ష వర్గంగా వ్యవహరించారు. ప్రధాన కార్యదర్శి శ్రీ. లక్ష్మయ్య తన నివేదికను సమర్పించారు. అనంతరం ప్రధాన కార్యదర్శి నివేదిక పైన 23 రీజియన్ల నుండి 35 మంది చర్చలలో పాల్గొని తమ అభిప్రాయాలను తెలియజేసి నివేదికను పరిపుష్టం చేశారు. కార్యదర్శి నివేదిక ఏకగ్రీవంగా ఆమోదించబడింది. ఆల్ ఇండియా రోడ్ ట్రాన్స్పోర్టు వర్కర్స్ ఫెడరేషన్ ప్రధాన కార్యదర్శి శ్రీ కె.కె. దివాకరన్, కర్నాక ట్రాన్స్పోర్టు నాయకులు శ్రీ రాజన్లు తమ సందేశాలను యిచ్చారు. సి.ఐ.టి.యు. రాష్ట్ర అధ్యక్షు, ప్రధాన కార్యదర్శులు శ్రీయుతులు ఎం.ఎ. గృహర్, ఎస్. వీరయ్య గార్లు ప్రతినిధుల సభలో ప్రసంగించారు.

అనేక ముఖ్యమయిన సమస్యలపైన 42 తీర్మానాలను మహాసభ ఏకగ్రీవంగా ఆమోదించింది. సంస్థ రక్షణ, కార్మికుల ఉద్యోగ భద్రత హక్కుల

సాధనకు విశాల ఐక్య ఉద్యమం నిర్మించాలని, కార్మిక చట్టాల సవరణ, హక్కుల కుదింపులను ఉపసంహరించాలని, యాజమాన్యం వేధింపులను నిలువరించాలని, మహిళా కార్మికుల సమస్యలను వెంటనే పరిష్కరించాలని, సమ్మె కాలంలో పెట్టిన పోలీసు కేసులను ఉపసంహరించాలని, వేతన సవరణ అరియర్స్ను, లీవు ఎన్క్యాష్మెంటు వెంటనే చెల్లించాలని, వి.ఆర్.ఎస్., బి.ఐ.ఎఫ్.ఆర్. ప్రతిపాదనలు విరమించాలన్నవి ముఖ్యమయినవి.

క్రింది వారిని నూతన ఆఫీస్ బేరర్స్ గా మహాసభ ఎన్నుకుంది

గౌరవాధ్యక్షులు శ్రీ. ఎం.ఎ. గృహర్ (మాజీ శాసన సభ్యులు), అధ్యక్షులు శ్రీ. ఎం.ఎన్. రెడ్డి (రాష్ట్ర కేంద్రం), ఉపాధ్యక్షులు శ్రీ. పి.ఎన్. మూర్తి (రాష్ట్ర కేంద్రం), శ్రీ. కె. జయరామిరెడ్డి (నెల్లూరు), శ్రీ. వై.ఆర్.కె. రెడ్డి (నల్లగొండ), శ్రీ. కె. పార్థసారథి (సి.ఐ.టి.యు.), శ్రీ. ఎన్.వి. నారాయణ (విశాఖ), శ్రీ. ఆర్. కోటేశ్వర రావు (విజయవాడ), శ్రీమతి గీత (హైదరాబాద్), శ్రీ.రాంచందర్ (ఆదిలాబాద్), శ్రీ. రమేష్ (వరంగల్), ప్రధాన కార్యదర్శి శ్రీ. ఆర్. లక్ష్మయ్య (రాష్ట్ర కేంద్రం), ఉపప్రధాన కార్యదర్శి శ్రీ. జి. దశరథ రామయ్య (నెల్లూరు), కార్యదర్శులు శ్రీ. టి.వి. రావు (రాష్ట్ర కేంద్రం), శ్రీ. వి. రాములు (మౌనగర్), శ్రీ. కె. గంగాధర్ (గుంటూరు), శ్రీ. ఎన్. ప్రభుదాస్ (ఒంగోలు), శ్రీ. కె.ఆర్.ఎస్. మణ్యం (చిత్తూరు), శ్రీ. ఎం.వి.ఎస్.ఎస్. నారాయణ (ఖమ్మం), శ్రీ. సి.హెచ్. సుందరయ్య (పశ్చిమ గోదావరి), శ్రీ. సిద్ధయ్య (కడప), శ్రీ. దివాకర్ (కర్నూలు), శ్రీ. ఎ.వి.ఎస్. ఉమామహేశ్వర రావు (హైదరాబాద్), ప్రచార కార్యదర్శి శ్రీ. వి.ఎస్. రావు (రాష్ట్రకేంద్రం), కోశాధికారి శ్రీ. ఎస్. భోగేశ్వర రావు (రాష్ట్ర కేంద్రం).

జీతాల జి.వో. జారీ చేయాలి

అంగన్వాడీ వర్కర్స్ యూనియన్ 4వ రాష్ట్ర మహాసభ పిలుపు

పెంచిన జీతాల జి.వో.ను వెంటనే జారీ చేయాలి. జీతాల పై బడ్జెట్ కంట్రోల్ తొలగించాలి. ప్రతి నెల సక్రమంగా జీతాలు చెల్లించాలని, సమస్యల పరిష్కారానికి ఉద్యోగులంతా సమాయతం కావాలని ఆంధ్రప్రదేశ్ అంగన్వాడీ వర్కర్స్ యూనియన్ 4వ రాష్ట్ర మహాసభ పిలుపు నిచ్చింది. అంగన్వాడీ వర్కర్స్ ఉద్యోగులపై ప్రభుత్వం మెల్లకన్ను చూపు చూస్తుందని, భవిష్యత్తులో పోరాటాలను మరింత తీవ్రతం చేయాలని మహాసభ నిర్ణయించింది. రాష్ట్ర వ్యాప్తంగా అన్ని ప్రాజెక్టు కేంద్రాల్లో అక్టోబర్ 1 నుంచి 10 వరకు రాస్తారోకో అక్టోబర్ 28న మండల కేంద్రల్లో ధర్నాలు చేయాలని మహాసభ ప్రణాళిక రూపొందించింది. తూర్పు గోదావరి జిల్లా రాజమండ్రిలో సెప్టెంబర్ 14 నుంచి 16వ తేదీ

వరకు మహాసభ జయప్రదంగా ముగిసింది. ప్రారంభ రోజు భారీ ప్రదర్శన, బహిరంగ సభ జరిగింది. ఎల్.పి.జి. విధానాల మూలంగా ఎదురవుతున్న సవాళ్ళను బలమైన ఐక్య ఉద్యమాల ద్వారా ప్రతిఘటించాలని, అందుకు బలమైన సంఘాన్ని నిర్మించాలని సభలో పాల్గొన్న ఆలిండియా ప్రధాన కార్యదర్శి కా॥కె. హేమలత, పాండిచ్చేరి అంగన్వాడీ స్టాఫ్ అసోసియేషన్ అధ్యక్షులు కా॥ఆర్.ఆనందరాజన్, సిఐటియు రాష్ట్ర ప్రధాన కార్యదర్శి కా॥వీరయ్య తదితర వక్తలు పేర్కొన్నారు.

మహాసభ తీర్మానాలను ఏకగ్రీవంగా ఆమోదించింది.

1. అంగన్వాడీ ఉద్యోగులను ప్రభుత్వ ఉద్యోగులుగా గుర్తించాలి. 2. పెంచిన వేతనాల

జి.వో.ను వెంటనే జారీ చేయాలి. 3. బడ్జెట్ కంట్రోలు తొలగించి ప్రతినెల వేతనాలు చెల్లించాలి. 4. అదనపు పనికి అదనపు వేతనం ఇవ్వాలి. సంక్షేమనిధి ఏర్పాటు చేయాలి. 5. ఉద్యోగులకు గుదిబండ నూతన ఆర్థిక విధానాలను ఉపసంహరించాలి. 6. జి.వో. 48ని రద్దు చేయాలి. ఉద్యోగభద్రత కల్పించాలి. 7. మహిళలపై జరుగుతున్న అత్యాచారాలు, హింసలను ఆరికట్టేందుకు నిర్దిష్ట చర్యలు తీసుకోవాలి. 8. ఐసిడిఎస్లో కాంట్రాక్టు పద్ధతికి స్వస్తి పలకాలి. 9. శ్రామిక మహిళా చట్టాలు అమలుపరచాలి.

రెండు రోజులు ప్రతినిధుల సభ రాష్ట్ర మంతటి నుండి 200 మంది ప్రతినిధులు పాల్గొన్నారు. అనంతరం 55 మందితో నూతన కమిటీ ఎన్నికుంది. కా॥బి.లలితమ్మ అధ్యక్షులుగా, కా॥పి.రోజా ప్రధాన కార్యదర్శి, జి.జ్యోతి కోశాధికారిగా, 13 మందితో ఆఫీస్ బేరర్స్ ను ఎన్నుకున్నారు.

తరంగాలు

జ్ఞానం జాతి సంపద

సమాజంలో విజ్ఞానం ఏ విధంగా అభివృద్ధి చెందుతుందో మనం అర్థం చేసుకోవాలి. జ్ఞానం వ్యక్తిగత సంపాదన అని, అది తన వ్యక్తిగత ప్రతిభ అని భావించే యువకులు సమాజంలో అధిక సంఖ్యాకులు. వ్యక్తిగత వాదానికి పెద్దపీట వేసే సమాజంలో ఇది సహజమైన ధోరణి. అయితే జ్ఞానాన్ని సామాజిక సంపదగా కాక, కేవలం తన వ్యక్తిగత ప్రతిభగా భావించుకోవటం ఎలా పొరపాటో కొన్ని ఉదాహరణల ద్వారా చూద్దాం.

మొదటగా ఒక శాస్త్రవేత్త ఉదాహరణనే తీసుకుందాం. అతను కోతులపై పరిశోధన చేస్తున్నాడనుకుందాం. ఈ పరిశోధనా క్రమంలో కోతులు తమ పరిసరాలలో ప్రమాదాన్ని శంకించినప్పుడు ఒక రకమైన శబ్దాన్ని చేస్తాయని అతను గమనించాడనుకుందాం. అదే సందర్భంలో ఈ శాస్త్రవేత్త ఒక ప్రోఫెసర్ గా కూడా వుంటూ క్లాస్ రూంలో బోర్డుపై రాసేటప్పుడు ఒక్కోమారు వచ్చే కీచుమనే శబ్దానికి విద్యార్థులు (తనతోసహా) ఒక రకమయిన గగ్గుర్పాటుకు లోనవుతారని గమనించాడనుకుందాం. భయపడినప్పుడు కోతులు చేసే శబ్దం, ఈ సుద్దముక్కుతో రాసేటప్పుడు వచ్చే శబ్దం ఒకే రకమైనవి అనుకుందాం. కాగా కోతులు తమ పరిసరాలలోని వాస్తవ ప్రమాదానికి ప్రతిస్పందనగా ఈ శబ్దాన్ని చేయగా, వాస్తవానికి ఎటువంటి ప్రమాదాన్ని సూచించని సుద్దముక్కు కీచు శబ్దం ఎందుకు గగ్గుర్పాటు కలిగిస్తుందో తెలుసుకోవటానికి ఆ శాస్త్రవేత్త ప్రయత్నించాడనుకుందాం. ఈ శాస్త్రవేత్త మానవ పరిణామ సిద్ధాంతంలో కూడా నిష్ణాతుడు అనుకుందాం. ఈ మొత్తం నేపథ్యంలో తన విద్యార్థులూ, తాను అప్పుడప్పుడు సుద్దముక్కుతో వ్రాసేటప్పుడు వచ్చే కీచుమనే శబ్దానికి గగ్గుర్పాటానికి గల కారణం మానవుడు వానర జాతి నుంచే ఆవిర్భవించారనే వాస్తవమే కారణమని గుర్తించాడనుకుందాం. ఆదిమ యుగంలో మానవుడు త పరిసరాలలోని అభద్రతా భావం ప్రభావంలో ఇదే రకమైన శబ్దాన్ని చేసి వుండవచ్చునని అతను గుర్తించాడనుకుందాం. ప్రస్తుతం మానవ జీవితంలో ఆ భౌతిక అభద్రత తాలూకూ పరిస్థితులు లేవు. అయితే మానవుని అంతః చేతనలో నిక్షిప్తంగా మిగిలిపోయిన ఆదిమ అభద్రతా భావం సుద్దముక్కు శబ్దం వలన ప్రేరేపించబడి అతని గగ్గుర్పాటుకు కారకం అవుతుందని ఆ శాస్త్రవేత్త నిర్ధారణకు వచ్చాడనుకుందాం.

ఇది ఒక చాలా చిన్న విషయానికి సంబంధించిన అతి చిన్న పరిశోధనా ఫలితం. అయితే ఆ శాస్త్రవేత్త ఈ అంశంలో నిర్దిష్ట సూత్రీకరణకు రావడానికి వెనుక పలు సామాజిక రంగాలూ, విజ్ఞానం పునాదులుగా

వుంటాయి. ఆ శాస్త్రవేత్తకు కోతులపై పరిశోధన చేసే అవకాశం, ప్రోఫెసర్ గా విద్యార్థులకు బోధించే అవకాశం కలిసివచ్చే పరిస్థితి వుండాలి. దానికి గానూ మొత్తం చారిత్రక నేపథ్యం సిద్ధంగా ఉండాలి. క్లాసు రూములలో బోర్డుపై అధ్యాపకులు రాసి బోధించే కాలంలో, మానవ పరిణామ శాస్త్రం కనుగొనబడిన కాలంలో, కోతులపై పరిశోధన ఒక పరిశోధనా అంశంగా వున్న కాలంలో అతను జన్మించి వుండాలి. అంటే ఆ శాస్త్రవేత్త ఈ చిన్న నిర్ధారణకు రావటానికి మానవజాతి సృష్టించిన విజ్ఞాన ఖజానా అతనికి అందుబాటులో వుండాలి.

దీని అర్థం ఒక వ్యక్తి విజ్ఞానం గాలి నుంచి రాలిపడేది కాదనీ, మాయా - మంత్రంగా సంక్రమించేది కాదనీ, కేవలం వ్యక్తిగత ప్రతిభ కాదనీ మనం గుర్తించాలి. ప్రతి వ్యక్తి తాను వున్న చారిత్రక పరిస్థితులలో అభివృద్ధి అయివున్న విజ్ఞానాన్ని తానున్న ప్రత్యేక పరిస్థితిలో అవగతం చేసుకుంటాడు. దాని పునాదిపైనే నూతన విజ్ఞానాన్ని సృష్టిస్తాడు. అంటే ఒక వ్యక్తి తాలూకూ విజ్ఞానం ఒక చారిత్రక కాలంలో మానవ సంబంధాలలో అతను వున్న ప్రత్యేక స్థానానికి ప్రతిబింబంగా వుంటుంది. ఇక్కడ మనం వ్యక్తి ఒక మానవ సంబంధాల నెట్ వర్క్ లేదా వెబ్ లో వున్నాడనే అంశాన్ని దృష్టిలో వుంచుకొవాలి. మానవజాతి విజ్ఞానం ఈ నెట్ వర్క్ లో వున్న వివిధ వ్యక్తుల వద్ద వివిధ రకాల కలయికల (Permutations and Combinations) కు లోనవుతుంది. ఈ ఉదాహరణ జ్ఞానం ఏ వ్యక్తికీ గుత్త సొత్తు కాదనీ, అది సమాజ సంపద అనే సామాజిక నియమాన్ని వెల్లడిస్తుంది.

వ్యక్తి విజ్ఞానం, జీవితంలో అతని స్థానం చారిత్రకంగా, మానవ నెట్ వర్క్ వరంగా నియంత్రించబడటానికి మరో ఉదాహరణను చూద్దాం. పలు దశాబ్దాల క్రితం వరకు మేనేజ్ మెంట్ కోర్సు ఒక విజ్ఞాన రంగంగా గుర్తింపు పొందలేదు. అయితే నేడు ఆ రంగం సమాజంలోని పలువురి యువకులను ఆకర్షించే కెరీర్ మార్గంగా రూపుదిద్దుకొంది. అలాగే వర్తమాన చరిత్రలో విస్తృత ఆకర్షణగా వున్న కంప్యూటర్ సాఫ్ట్ వేర్ రంగంలో కూడా ముందుగా ఈ విజ్ఞాన శాస్త్ర రంగాలు మొలకెత్తడానికి కావలసిన చారిత్రక నేపథ్యం ఏర్పడిన తరువాతే ఆ రంగాలలో పలువురికి కెరీర్

అవకాశాలు ఏర్పడ్డాయి. ఇదే పరంపరలో ఆలోచిస్తే భవిష్యత్తులో మానవజాతి విజ్ఞాన అభివృద్ధి మరిన్ని నూతన రంగాలను సృష్టిస్తుంది. మరెంతో మందికి “కెరీర్”లను కల్పిస్తుంది. అంటే మనం జన్మించిన చారిత్రక కాలంలో వున్న కెరీర్ అవకాశాలు మన జీవిత మార్గాన్ని నిర్దేశిస్తాయి. కాబట్టి కాలంలో కూరుకుపోయి, తక్షణ పరిస్థితులనే చూస్తూ తాను విజ్ఞానవంతుడననీ, జ్ఞానం తన వ్యక్తిగత సొత్తు అనీ, ప్రతిభావంతుడననీ, భావించుకోవడం ఉప్రప్రక్షి ధోరణి.

అయితే మనం పై వాస్తవాన్ని గుర్తించి జీవితపు సన్నటి సందులను దాటి ఆలోచించడం మొదలు పెట్టిన మరుక్షణం మనం నిజమయిన సామాజిక నియమాలను అర్థం చేసుకున్న వారమవుతాం, పాటించినవారమవుతాం. ఇది మనకు పరిపూర్ణ స్వేచ్ఛను, జీవితంలో మెరుగయిన విజయవకాశాలనూ, దూరదృష్టిని కలిగిస్తుంది. అంటే తానున్న చారిత్రక కాలపు సామాజిక నియమాలను అర్థం చేసుకుని, పాటించిన వ్యక్తి నిజమైన స్వేచ్ఛా జీవి. ఇది ఆ వ్యక్తిని అహంకారం లేనివాడిగానూ, నిరాంబరుడిగానూ, నిజమైన విజయపంథీలో పయనించేవాడిగానూ తీర్చిదిద్దుతుంది.

అంతేకాకుండా మనకు తెలిసినది తక్కువనీ, తాను తెలుసుకోవలసినది చాలా వుందనీ గుర్తించిన నాడే ఒకవ్యక్తి జీవితంలో నిరంతర పురోభివృద్ధిని సాధించగలడు. నేటి యుగంలో నిరంతరం కొత్త విషయాలు నేర్చుకోని వ్యక్తి కెరీర్ లో సహితం పైపైకి వెళ్లలేడని మనం గుర్తించాలి. అధిక విజ్ఞాన వంతుడయిన వ్యక్తే (ఆ విజ్ఞానం తన సొంతం అని విప్రవీగకపోతే) తనకు తెలిసింది చాలా తక్కువనీ, తెలుసుకోవలసింది చాలా వుందనీ గ్రహిస్తాడు. కాగా ఏమీ లేని విస్తరి ఎగిరెగిరి పడుతుందన్నట్లు తక్కువ జ్ఞానం వున్న వ్యక్తి ఎక్కువ అహంభావిగా, తక్కువ జ్ఞానార్థిగా వుండే అవకాశం వుంది. అందుచేత నేటి యువతరం తనకు తెలిసిన విజ్ఞానం పరిమితులను గుర్తించి, అధిక విజ్ఞాన సముపార్జన ద్వారా ఎక్కువ విజ్ఞానానికై పయనించాలి. తన విజ్ఞాన సర్కిల్ ను పెంచు కునేందుకు కృషి చేయాలి. లేని పక్షంలో గ్లోబల్ విలేజ్ గా చెప్పబడుతున్న మన ప్రపంచంలో మిగిలేవన్నీ బావిలో కప్పలే.

డి.పాపారావు

ప.బెంగాల్ ప్రభుత్వరంగం - వాస్తవాలు

పశ్చిమ బెంగాల్ లోని ప్రభుత్వ రంగ సంస్థలలో కొన్నింటిని పునర్వ్యవస్థీకరించే అంశం పై ఇటీవల పత్రికల్లో అనేక వ్యాసాలు, వ్యాఖ్యానాలు వెలువడుతున్నాయి. అందులో కేంద్రంలోని 'పెట్టుబడుల ఉపసంహరణ' మంత్రి అరుణ్ శౌరీ వ్రాసిన వ్యాసం లాంటివి. 'ప్రైవేటీకరణ' అంశం పై వామపక్షాల వైఖరిని రెండు నాల్కల ధోరణి అంటూ విమర్శించాయి. కేంద్రమూ, కొన్ని రాష్ట్రాలూ అనుసరించే విధానాన్ని గట్టిగా తప్పుపడుతూ, బెంగాల్లో మాత్రం ఇంచుమించు అలాంటి విధానాన్నే వామపక్షాలు అనుసరిస్తున్నాయన్నది వారి విమర్శ. అయితే వారి వాదన సరైనదిగాదు. ప్రభుత్వరంగాల పట్ల బెంగాల్ ప్రభుత్వ విధానం ఏమిటో తెలుసుకుంటే, ఈ గందరగోళం వుండదు.

ప్రభుత్వ రంగ సంస్థల పునర్వ్యవస్థీకరణ విషయమై, బెంగాల్ అనుసరిస్తున్న విధానం, దాదాపు కేంద్ర ప్రభుత్వం అనుసరిస్తున్న విధానం లాంటిదేనని, జాయింట్లు వెంచర్ల ఏర్పాటు, పెట్టుబడుల ఉపసంహరణ, సంస్థల మూసివేతలు, ఉద్యోగాలు పోవడం, కార్మిక సంక్షేమానికి సంబంధించిన వివిధ సమస్యలను పట్టించుకొపావడం వంటి అంశాలపై కేంద్రాన్ని గట్టిగా వ్యతిరేకించే వామపక్షాలు, బెంగాల్లో అలాంటి విధానాలు అనుసరిస్తూ వున్నాయని, ఇది రెండు నాల్కల ధోరణినని ఈ విమర్శనా వ్యాసాల సారాంశం.

పైన లేవనెత్తబడిన సమస్యల్లో, ప్రతి ఒక్కదాని విషయంలోనూ వాస్తవం అర్థంగావడానికి ప్రభుత్వరంగ పునర్వ్యవస్థీకరణ బెంగాల్లో అమలయ్యే పరిస్థితులు తెలుసుకోవాలి.

★ పశ్చిమ బెంగాల్ తీవ్రమైన ఆర్థిక వత్తిడుల మధ్య నలుగుతున్నది వాస్తవం. ఈ పరిస్థితి నష్టాల్లో వున్న ప్రభుత్వ సంస్థల వలన గాదు. వీటిలో ప్రజాధనం కొంత ఇరుక్కుపోయినది నిజమేగాని, కేంద్రం అనుసరిస్తున్న ఉదార ఆర్థిక విధానాల ఫలితంగా ప్రధానంగా ఈ పరిస్థితి వచ్చింది. రాష్ట్ర రెవెన్యూ పెంచుకోనే సామర్థ్యాన్ని ప్రభుత్వరంగంలో మదుపు పెట్టే అవకాశాన్ని తీవ్రంగా కేంద్రం దెబ్బతీస్తున్నది.

★ గత దశాబ్ద కాలంగా కేంద్రం బిగించిన 'ఆర్థిక విధానాల చట్టం' పరిధిలో రాష్ట్రం పని చేస్తున్నది. సామాజిక ఆర్థిక రంగంలో కేంద్రం అనుసరించే విధానానికి పూర్తిగా మౌలికమైన, ప్రత్యామ్నాయ పాలసీని అమలు చేసే వీలు ఏ రాష్ట్రానికీ వుండదని గుర్తుంచుకోవాలి. ఇక తమదైన భాగంలో వధక రచన చేసుకో వీలులేని పరిస్థితులేర్పడడంతో పశ్చిమ బెంగాల్ స్థితి గడ్డుగా మారింది. రాష్ట్రంలో వస్తూత్పత్తి చేసే ప్రభుత్వ యూనిట్లలో అధికభాగం, ప్రైవేటు రంగంలో దివాళా తీయగా వాటిలోని ఉపాధి అవకాశాలను

కాపాడేందుకు, ప్రభుత్వం స్వీరించినవేనని గమనించాలి. ఎనభైయ్యో దశకంలో ప్రభుత్వ పరమయిన ఈ యూనిట్లు నేటికి నడవగలమో లేమో అన్న దశకు చేరుకున్నాయి. కేంద్రం, ఆంధ్రప్రదేశ్ ప్రభుత్వం, కొన్ని ఇతర రాష్ట్రాల్లో తమ ప్రస్తుత విధానం లాభాల్లో వున్నవి అమ్మెయడం, అంత లాభదాయకంగా లేవనిపించినవీ, నష్టాల్లో ఉన్నవీ మూసేయడంగా ఎంచుకున్నది. వామపక్ష ప్రభుత్వ ఆలోచనే దీనికి భిన్నమైనది. ఇందులోని అంశాలు:

1. కొంత ఋణ భారాన్ని మాఫీచేస్తే, పటిష్టమైన పునర్నిర్మాణంతో, లాభసాటిగా నడిపించాలి.
2. రాష్ట్ర ప్రభుత్వం భరించగలిగిన స్థితి కంటే ఎక్కువ పెట్టుబడి అవసరమైనవి. వీటిలో 74 శాతం ఈక్విటీని ముందుకొచ్చే జాయింట్ వెంచర్ల భాగస్వామ్యానికి బాధ్యతను అప్పజెప్పి నడిపించడం.
3. ఏ మార్గంలోనూ నడిపే వీలులేనంత ఖాయిలా స్థితివున్న వాటిని మాత్రమే మూసివేయడం. ఈ సందర్భంగా మనం గమనించాల్సిన దేమంటే వామపక్ష ప్రభుత్వ ప్రాధాన్యత తన కంపెనీలను ఎలా నడపాలన్నదే తప్ప ఎలా మూసేయాలీ, అమ్మెయాలీ అన్నదిగాదు.

ఈ నేపథ్యంలో వామపక్ష ప్రభుత్వ విధానం పై వచ్చిన విమర్శలను పరిశీలిద్దాం.

1. కేంద్రమూ, కొన్ని రాష్ట్రాలూ అనుసరించే "పెట్టుబడుల ఉపసంహరణ" విధానానికి బెంగాల్ ప్రభుత్వం విధానం పూర్తి భిన్నమైనది.
2. పశ్చిమబెంగాల్ విధానం కేవలం నష్టాల్లో కూరుకుపోయిన యూనిట్లు, అందునా వస్తూత్పత్తి రంగంలోని వున్న వాటికి మాత్రమే సంబంధించినది. గత రెండు మూడేళ్లుగా అత్యంత సమర్థవంతంగాను, లాభసాటిగాను నడుస్తున్న ప్రభుత్వరంగ సంస్థలను సైతం కారుచౌకగా అమ్మెస్తున్న కేంద్ర ప్రభుత్వ విధానానికి వామపక్ష ప్రభుత్వ విధానానికి పోలికేలేదు.
3. ఇలా సంస్థలను తెగనమ్మేయడం, అనంతర కాలంలో అలా అమ్మివేయబడ్డ సంస్థల పనితీరు చూస్తే ప్రభుత్వ దివాళాకోరుతనాన్ని విలువైన ప్రజాధనాన్ని చౌకగా వ్యక్తులకు కట్టబెట్టడాన్ని బట్టబయలు చేస్తున్నాయి. ఈ విధానం కొన్ని సందర్భాల్లో తక్షణంగా లాభసాటి అనిపించినా దీర్ఘకాలిక నష్టాన్ని ప్రజలపై మోపుతుంది.
4. వామపక్ష ప్రభుత్వం రవాణా, విద్యుత్ వంటి, మౌలికమైన ప్రజా సర్వీసులను అసలు ఈ కార్యక్రమంలోకి తేలేదు. ఖచ్చితంగా ప్రభుత్వమే బాధ్యత నిర్వహిస్తున్నది.
5. ప్రభుత్వంతోపాటు, వనరులను మదుపు

పెట్టుగలవారిని జత వ ర చ డ డ ద్వారాయూనిట్లను పునర్వ్యవస్థీకరించి నడపడానికి ఉద్దేశించింది వా వం వ క్ష విధానం. ఏకంగా ప్రభుత్వ ఆస్తులను చౌకగా వ్యక్తుల కబళించే అవకాశం కల్పించడంగాదు.



నిరుపమసేన్
బెంగాల్ పరిశ్రమల మంత్రి

6. వామపక్ష ప్రభుత్వం ప్రతిపాదిస్తున్న స్వచ్ఛంద ఉద్యోగవిరమణ ప్యాకేజీ మూతబడ్డ సంస్థల్లోని కార్మికులకు ఉద్దేశించినది. యావద్దేశంలోనే అత్యంత ఉదారంగాను ప్రయోజనకరంగాను, కార్మికుడి కుటుంబానికి రక్షణ కల్పించేదిగాను వుండే ఈ ప్యాకేజీలో వైద్య ఆరోగ్య-ప్రమాద భీమా, వృత్తి శిక్షణ కోసం కార్మికులకు వారి పిల్లలకూ వర్తించే ఆర్థిక సాయం తదితర అంశాలున్నాయి.
7. మూసివేతలు - ప్రభుత్వ సంస్థల కార్మికుల స్థితిగతుల విషయంలో ప్రభుత్వం అత్యంత పారదర్శకమైన పద్ధతిని అవలంబిస్తుంది. అన్ని స్థాయిల్లో నిర్ణయాలు తీసుకునేటపుడు కార్మికుల ప్రతినిధులతో సంప్రదింపులు జరపడం, తన విధానాన్ని శాసనసభలో చర్చించడం ఈ పద్ధతిలో భాగం. ఏట్టి పరిస్థితుల్లోనూ కార్మికులను సంప్రదించకుండా నిర్ణయాలు చేయదు. దాపరికం లేని తన ఈవిధానం వల్ల ప్రభుత్వం కార్మికుల సహకారం సంపాదించుకుంటుంది.

ఒక రాష్ట్ర ప్రభుత్వం స్వతంత్రమైనదీగాను, సార్వభౌమాధికారమైనదీ కాదు. పెట్టుబడిదారీ విధానానికి ఒక ఆర్థిక ప్రత్యామ్నాయాన్ని అమలు చేసే అవకాశం మన రాజ్యాంగ పరిధిలో రాష్ట్రాలకు లేదు. అందువలన, సరళీకరణ దుష్ఫలితాల నుండి రాష్ట్రాన్ని బెంగాల్ ప్రభుత్వమైనా పూర్తిగా దూరంగా వుంచడం సాధ్యంకాదు. తమకున్న పరిమితులను ప్రజలకు పూర్తిగా వివరించడం ద్వారా, వారిలో వుండే అపోహలను తొలగించుకోగల్గుతున్నది.

ప్రస్తుత పరిమితుల్లో ప్రతి యూనిట్ లాభదాయకంగా నడవాలనేది రాష్ట్ర ప్రభుత్వం ఉద్దేశం. కేంద్రం తన యూనిట్లను మూసివేయాలను కున్నపుడు, సమిష్టి పరిశ్రమ పథకాలకు బెంగాల్ మద్దతినిచ్చింది. బర్నపూర్ లోని ఇస్కో ఉదాహరణ. విచక్షణారహితంగా పరిశ్రమలను మూసేయడానికి బెంగాల్ ప్రభుత్వం పూర్తి వ్యతిరేకం అనే విషయాన్ని ప్రజలు, కార్మికులు దేశవ్యాప్తంగా గుర్తిస్తున్నారు.

- 'ది హిందూ' సౌజన్యంతో

అమ్మా!... బాలికల బాధలేమిటి?...

సరళ అప్పుడే ఆఫీసు నుండి వచ్చి టీ తాగుతూ రిలాక్స్ అవుతోంది. ఇంతలో ఆడుకోవటానికి వెళ్లిన కూతురు పావని తిరిగివచ్చి, వెంటనే తల్లి దగ్గర చేరింది. అలా చేరిందంటే ఏదో విశేషం ఉందన్నమాటే! ఏమిటో ఆ విశేషం అని సరళ మనస్సులో అనుకుంటూ ఉండగానే “అమ్మా, మా స్కూల్లో ఎలక్ట్రాషన్ (వక్రత్వ) పోటీ ఉందమ్మా. సబ్జెక్టు ‘ప్లైట్ ఆఫ్ ది గర్ల్ చైల్డ్’ (బాలికలు -వారి దుర్భర జీవన పరిస్థితితులు). వచ్చే శుక్రవారమే పోటీ. నాకేవన్నా కొన్ని పాయింట్లు చెప్పమ్మా. మా క్లాస్లో చాలా మంది ఈ పోటీలో పాల్గొంటున్నారు”. అని అసలు విషయం తల్లికి తెలియజేసింది పావని.

“సరేలే, చెప్తాను కానీ, నన్ను కొంచెం ఊపిరి తీసుకోనివ్వు. నా పని పూర్తయ్యే లోపు నీ హోమ్ వర్క్ ఫినిష్ చేసుకో. అప్పుడు ఇద్దరం కలిసి పాయింట్లు తయారు చేద్దాం”. అని పనిలోకి దిగింది సరళ.

పనిలోకి దిగిందన్న మాటే కాని, ఆమె మనసంతా పావని చెప్పిన సబ్జెక్ట్ చుట్టూనే తిరుగుతోంది. ప్లైట్ ఆఫ్ ది గర్ల్ చైల్డ్ - ఎందికిలా జరుగుతోంది? ఈ 21వ శతాబ్దంలో కూడా ఎందుకు బాలికలు ఇంకా దుర్భర పరిస్థితులు ఎదుర్కొంటున్నారు? తల్లి గర్భంలో ప్రవేశించినప్పట్నుండీ మృత్యువు ఒడి చేరేవరకూ ఆడది ఎందుకు ఇంత వేదన, ఆరాటం అనుభవించాల్సి వస్తోంది? అలా ఆలోచిస్తుంటే ఆమెకు తన బాల్యం, ఆ పరిస్థితులు గుర్తురాసాగాయి.

* * *

సరళ ఒక మధ్యతరగతి కుటుంబంలో పుట్టింది. ఇంట్లో చేసే నిర్ణయాలలో తల్లికి ఎలాంటి పాత్ర ఉండేది కాదు. తండ్రి చేసినదే నిర్ణయం. అంతే తప్పయిన, ఒప్పుయినా అందరూ పాటించాల్సిందే. అందరికీ చదువు చెప్పే గురువు అయిన తండ్రికి ఇంట్లో ఆడపిల్లలకు చదువు అవసరం విలువ తెలియకపోవటం సరళను చాలా బాధించేది. ఆడ పిల్లలకు చదువుకన్నా ఇంటి పనులు ముఖ్యమనే తండ్రి ఆలోచనలు ఆమె జీర్ణించుకోలేకపోతుంది. మగపిల్లలు ఇంట్లో పనులు చేయఖర్చేదు. వాళ్ళకి ఇష్టమై చేస్తే అది వేరే విషయం. కాని ఫలానా పనులు ఖచ్చితంగా చేయాలనే రూలేమీ లేదు. తండ్రికి, అన్నదమ్ములకి అన్నీ సమయానుకూలంగా అమర్చి పెట్టడం తల్లి, ఆడపిల్లల కర్తవ్యం.

సరళ ఎప్పుడూ స్కూల్లో మంచి మార్కులతో తరగతిలో ముందుండేది. ఆమె చిన్న బుర్రలో ఎన్ని ఆలోచనలో. తను బాగా చదవాలి, డాక్టర్ వ్యాపి, ఎంతమందికో ఉచితంగా సేవచేయాలి. సంగీతం నేర్చుకోవాలి. ఆటపాటలతో ఆరితేరాలి. ఆమె అక్కలందరికీ చిన్న తనంలోనే పెళ్ళిళ్ళు అయిపోయాయి. తన తల్లి, అక్కలు చదువు లేకపోవటం వల్ల, ఆర్థిక స్వాతంత్ర్యం లేకపోవటం వల్ల జీవితంలో ఏమి కోల్పోతున్నారో సరళ క్రమంగా అర్థం చేసుకోగలుగుతోంది.

తల్లికి ఎంతో తెలివితేటలు ఉన్నాయి. ఆమె ఏ


పనిచేసినా ఒక అద్భుతం. బంధువులందరిలో ఎంతో మంచి పేరు. అయితే ఇంట్లో వాళ్ళకి ఆమె సలహా గడ్డిపోచతో సమానం. ఆమె ఎక్నామిక్స్, మనీ మేనేజ్మెంట్ వంటి కోర్సులేవీ చదవకపోయినా - అంతంత మాత్రపు ఆర్థిక పరిస్థితుల్లో ఇంటిని చక్కదిద్దు కోవటంలో ఆమె దిట్ట. తల్లికి కూడా ఎన్నో కలలు, ఆశలు ఉండేవని, అయితే ఆమె పాత తరం మనిషి అవటం చేత వాటిని

స్త్రీ, పురుషులకు తన తల్లి తరంలోనే కాదు తన తరంలోను సమానత్వం లేదు. ఈ అసమానత ఏ దేవుడూ ఏర్పరచింది కాదు. సమాజం సృష్టించింది. పురుషుడు డబ్బు గడిస్తున్నాడు. కాబట్టి అతడే ఇంటి యజమాని. భార్య ఎంత చాకిరీ చేసినా ఆమె శ్రమకు విలువలేదు.

నిజం చేసుకోగలిగే అవకాశం ఆమెకు కలగలేదని సరళ అనుకునేది. తన తరానికి తల్లి తరానికి ఎంతో తేడా ఉంది. తను బాగా చదువుకుంటుంది. తన ఆలోచనలకు ఆచరణరూపం ఇస్తుంది. ఇలాగే సాగేవి సరళ ఆలోచనలు.

కానీ పదవ తరగతి పాసైన తర్వాత తన చదువు కొనసాగించటానికి ఎంత పోరాటం చేయవలసి వచ్చిందో తలుచుకుంటే సరళకి ఇప్పటికీ ఆశ్చర్యం, ఆవేదన కలుగుతాయి. తమది అటు పట్నం, ఇటు పల్లె కానటువంటి మీడియం సైజు ఊరు. తండ్రి మాటంటే ఊర్లో విద్యార్థులకు, వారి తల్లిదండ్రులకు వేదవాక్కు. వారి పిల్లల జీవితాలకు సరైన మార్గం సూచించినందుకు వారు ఎంతో కృతజ్ఞతా భావంతో మెలిగేవారు. కాని ఇంట్లో పరిస్థితి అందుకు పూర్తి భిన్నం. తనకు కాలేజీలో చేరాలని, సైన్స్ గ్రూపు చదవాలని, డాక్టర్ వ్యాపిని ఉన్న కోర్సును వెల్లడించింది. తండ్రి ససేమిరా అన్నాడు. కావాలంటే ఇంట్లో కూచుని ప్రైవేట్ గా చదవమన్నారు. కాలేజీ కెళ్లే అలవాటు ఇంటావంటా లేదన్నారు. ఆడపిల్లలు బయటికెళితే చెడిపోతారని, తాను అందుకు అనుమతించనని ఖరాఖండిగా తెగేసి చెప్పారు.

తాను ఏడ్చింది. నిరాహారదీక్షలు చేసింది. నిద్ర కూడా మానేసి దేవుణ్ణి ప్రార్థించింది. అనేక రకాల మొక్కులు మొక్కింది. ఏ దేవుడూ తన మొర



ఆలకించలేదు. తన తండ్రి మనసు మారలేదు. గత్యంతరం లేని పరిస్థితుల్లో ప్రైవేటుగా ఇంటరు చదవటానికి సిద్ధపడాల్సి వచ్చింది. మనసుకు నచ్చని పని బలవంతగా చేయటంలో ఉన్న అశాంతి ఏమిటో అప్పుడు తెలిసొచ్చింది సరళకి. సంగీతానికి వెళతానంటే తప్పు. గట్టిగ నవ్వితే తప్పు. మాట్లాడితే తప్పు. స్నేహితుల ఇళ్ళకి వెళితే తప్పు. ఇంటిపనికి మొదటి ప్రాధాన్యత దాని తర్వాతే చదువు. తన తండ్రి మీద కోపంతో మొదటి సంవత్సరం చదువు నిర్లక్ష్యం చేసినా, రెండవ సంవత్సరం రెట్టింపు పట్టుదలతో చదివింది. తన స్వయం కృషితో, మంచి మార్కులతో ఇంటర్ పూర్తి చేసింది.

ఇప్పటికైనా తన తండ్రిలో మార్పు వస్తుందని ఎదురుచూసిన సరళకు నిరాశే ఎదురయ్యింది. పరిస్థితులకు తలబగ్గి ప్రైవేటుగానే డిగ్రీ కూడా పూర్తి చేసింది. ఇప్పుడు సరళకు సమాజం క్రమంగా అర్థం అవుతోంది. సమాజంలో స్త్రీ, పురుషులకు తన తల్లి తరంలోనే కాదు తన తరంలోను సమానత్వం లేదు. ఈ అసమానత ఏ దేవుడూ ఏర్పరచింది కాదు. సమాజం సృష్టించింది. పురుషుడు డబ్బు గడిస్తున్నాడు. కాబట్టి అతడే ఇంటి యజమాని. భార్య ఎంత చాకిరీ చేసినా ఆమె శ్రమకు విలువలేదు. స్త్రీ కాబట్టి అది ఆమె బాధ్యత, పురుషుడు ఉద్యోగం, సంపాదన పేరుతో బయట తిరిగి వస్తారు కాబట్టి అతని పరిధి అపరిమితం.

స్త్రీకి పిల్లలు, భర్త, వంటిల్లే ప్రపంచం. అమెకున్న అద్భుత కళలు, నైపుణ్యం అన్నీ బూడిదలో పోసిన పన్నీరు. తమ అలా కాకూడదు. జీవితకాలం మరొకరిపై ఆర్థికంగా ఆధారపడి తన పరిధిని మరింత కుంచించ చేసుకోదు. తనకున్న అడ్డుగోడల్ని ఛేదించినా సరే తను ఉద్యోగం చేస్తుంది. చేసి తీరుతుంది. తన ఆలోచనలను, ఆశయాలను గౌరవించేవాడు దొరికితేనే పెళ్ళి చేసుకుంటుంది.

* * *

తన ఊహల్లో తాను ఉండగానే, “హోమ్ వర్క్ అయిందమ్మా - ఇంకా ఎప్పుడు చెప్పతావు? పాయింట్లేమన్నా తెలిశాయా అమ్మా” అంటూ రానే వచ్చింది పావని. పద నీకు కావలసిన అంశాలన్నీ నేను చెప్తాను అంటూ పావనిని తీసుకుని కదిలింది సరళ.

- పద్మశ్రీ

గాంధీగారి సేవలను గౌరవించాలి



సామాన్య ప్రజల దృష్టిలో గాంధీయజానికీ, కమ్యూనిజానికీ ఉత్తర, దక్షిణ ధృవాలకున్నంత దూరముందనీ, గాంధీయజం అహింసావాదాన్ని అవలంబిస్తే కమ్యూనిజం హింసావాదాన్ని సమ్ముతుందని, గాంధేయవాదులు ఆధ్యాత్మిక వాదులైతే, కమ్యూనిస్టులు భౌతిక వాదులని భావించబడుతుంది.

కానీ గాంధీ ప్రభావం విద్యార్థి దశలో నాపై ఎంతగానో పడింది. 1925-30 సంవత్సరాల మధ్య కాలంలో ప్రజా సేవ చేయాలని, దేశ సేవ చేయాలని నాలో ఉత్సాహం కలిగిందంటే అది గాంధీ గారి రచనలను, వ్యాసాలను చదవడం వల్లనే. అలా చెప్పుకోవడానికి నేను గర్విస్తున్నాను కూడా. నిజానికి కమ్యూనిస్టు పార్టీలో అనేక మంది ఆయన రచనలను చదవడం ద్వారానే ఉత్తేజితులయ్యారు. ఆ అయిదు సంవత్సరాల్లో కద్దరు గురించి, అస్పృశ్యతా నివారణ, హిందూ ముస్లిం ఐక్యత, స్వదేశీ ఉద్యమం గురించి సత్యాగ్రహం గురించి, మధ్యపాన నిషేధం గురించి ఒకటేమిటి ఆయన రాసిన రచనలన్నీ చదివాను. ఆని 1930 నాటికి కొన్ని అనుమానాలు పొడన్నాపడం ప్రారంభించాయి. గాంధీగారి పద్ధతుల ద్వారా, గాంధీగారి విధానాల ద్వారా దేశ స్వాతంత్ర్యం సాధించగలిగినా అది నూటికి 90 మందిగా వున్న కార్మిక, కర్షక, మధ్యతరగతి ప్రజల ప్రభుత్వంగా వుంటుందా? లేక నూటికి 10 మందిగా వున్న పెట్టుబడిదారుల, భూస్వాముల ప్రభుత్వంగా వుంటుందా? ఒకవేళ స్వాతంత్ర్యం సిద్ధిస్తే అది బ్రిటీష్ సామ్రాజ్యవాదులతోనో లేక భారత పెట్టుబడిదారులతోనో రాజీవడటం ద్వారా వచ్చే స్వాతంత్ర్యమే అవుతుందేమోనని అనుకోవడం జరిగింది. 1948లో గాంధీ చనిపోయేదాకా ఆయనతో మాకు అనేక విషయాల్లో భేదాభిప్రాయాలు వుంటూ వచ్చేవి. స్వాతంత్ర్యం సంపాదించడానికి గాంధీయజం పునాదులు వేసింది. స్వాతంత్ర్యం అనే మన ఆశయాన్ని సాధించడంలో గాంధీజీ యొక్క ప్రముఖ పాత్రను కమ్యూనిస్టులు గుర్తిస్తారు కానీ అంతవరకు మాత్రమే. గాంధీజీ సిద్ధాంతాలు అంతకుమించి ముందుకు పోవడానికి తోడ్పడవు. మహాత్మాగాంధీ నిరంతరం హిందూ- ముస్లిం ఐక్యతకోసం కృషి చేస్తూ వచ్చారు. ఆఖరుకు ఆ కృషిలోనే ఒక హిందూ మతోన్మాది చేతిలో తుపాకీ కాల్పులకు బలయ్యారు. భారత్- పాకిస్తాన్లను హిందూ- మహ్మదీయ రాజ్యాలుగా ఒకరికి వ్యతిరేకంగా మరొకరిని సామ్రాజ్యవాదులు రెచ్చగొడుతున్న ఈ సందర్భంలో గాంధీజీ ఇచ్చిన కార్యక్రమం ఎంతైనా ప్రాధాన్యత కలిగివుంది. గాంధీ యొక్క ఈ ఆశయాన్ని ఇంకా మనం చేరుకోలేదు. గాంధీజీ శాంతి కావాలన్నారు. ప్రపంచంలో కొన్ని దేశాలు ముఖ్యంగా అమెరికా, బ్రిటన్ సామ్రాజ్యవాద దేశాలు యుద్ధాన్ని రెచ్చగొడుతున్నాయి. వారిని వ్యతిరేకించి ప్రపంచ శాంతిని కాపాడటానికి కృషి చేయడం, హిందూ ముస్లిం ఐక్యత, కులతత్వాలను తొలగించడం కూడా గాంధీజీ ఆశయాలను అమలు పరచడానికి చేసే కృషియే. ఇలా చేసిననాడే ప్రజల సౌభాగ్యం, దేశ సౌభాగ్యం, మానవ కళ్యాణం సాధ్యమవుతాయి. ఎన్ని లోపాలున్నా, పరిమితులున్నా మహాత్మాగాంధీని వారి సేవను గుర్తించి, వారిని గౌరవించాలి.

(గాంధీ పథం- 1957 నుండి)

కీ॥శే. పుచ్చలపల్లి సుందరయ్య

గాంధీ సాంప్రదాయాలకు టోప్ పెడుతున్న వారసులు

2002 అక్టోబరు 2 జాతిపిత మహాత్మాగాంధీ 133వ జయంతి. ఆయన బూర్జువా వర్గ ప్రతినిధిగా జాతీయోద్యమానికి నాయకత్వం అందించారు. ఆయన వర్గ సిద్ధాంతాలను వ్యతిరేకించేవారు కూడా పరమతసహనం, హరిజనోద్ధరణ, స్వదేశీసత్యం, మధ్యపాన నిషేధం నిరాడంబరత వగైరా అంశాల లో ఏకీభవిస్తారు. కనీసం ఈదేశం ఒక ప్రజాతంత్ర యుతమైన లౌకిక రాజ్యంగా వుండాలని గాంధీజీ అభిప్రాయాలతో ఏకీభవిస్తారు. స్వాతంత్ర్యానంతరం అధికారాన్ని చేపట్టిన కాంగ్రెస్, బిజెపి, టిడిపి వగైరా పార్టీల వారందరూ గాంధీగారి వారసత్వం కొనసాగిస్తామని గద్దెనెక్కుతున్నారు. గాంధీ గారి సిద్ధాంతాలకే తూట్లు పొడుస్తున్నారు. ఈ పూర్వ రంగంలో ఈ వ్యాసం. (ఇందులో అభిప్రాయాలు రచయితవి.)

ఆకలితో అలమటిస్తున్న లక్షలాది మంది నిరుపేదలకు నిజమైన “స్వరాజ్య”న్ని సిద్ధింపజేస్తుందా? మీ చర్యను ఈ పరీక్షకు నిల బెట్టండి. అప్పుడు మిమ్మావహించిన కారుమబ్బులు కరిగిపోతాయి. అనుమానాలు వీడిపోతాయి. పయనించాల్సిన మార్గం దిగ్గోచరమౌతుంది.

- మహాత్మాగాంధీ

బ్రిటీష్ వలసవాదానికి వ్యతిరేకంగా జరిగిన భారతస్వాతంత్ర్య పోరాటంలో అనేక సంస్థలు, వివిధ స్రవంతలు పార్టీలు కలిసి పనిచేశాయి. భారత మాతను దాశ్యస్థంఖలాల నుండి బంధవిముక్తను చేయటమే వాటి ప్రధాన లక్ష్యం. ఈ ఉద్యమానికి ప్రధానంగా నేతృత్వం వహించింది భారత జాతీయ కాంగ్రెస్. గాంధీజీ రాకతో జాతీయోద్యమానికి ఒక కొత్త ఉత్తేజం, ఊపు వచ్చింది. తన విశిష్ట వ్యక్తిత్వం స్ఫూర్తిదాయకమైన నాయకత్వంతో ఆయన అంతకుమునుపెన్నడూ లేనంతంగా జనబాహుళ్యాన్ని జాతీయ ఉద్యమంలో భాగస్వాములుగా చేయ గలిగాడు. దేశ ప్రజలలో ఐక్యత పెంపొందించాడు. దేశభక్తిని రగిలించాడు. స్వదేశీ, మతసామరస్యం, హరిజనోద్ధరణ, దేశానికి రాజకీయ స్వాతంత్ర్యం, సామ్రాజ్యవాద వ్యతిరేకత, అంటరానితనం నిర్మూలన, మహిళాభ్యుదయం లక్ష్యాలుగా జనబాహుళ్యాన్ని ఉద్యమ పథాన బాపూజీ నడిపించాడు. నిరాడంబర జీవనం, సత్యనిష్ఠ గాంధీ జీవిన విధానం. ఉన్నతమైన లక్ష్యాన్ని సాధించటానికి ఎనుకున్న మార్గం కూడా అంతే సమున్నతంగా ఉండాలని మహాత్ముడు ఉద్ఘోషించేవాడు.

గాంధీజీ చెప్పే మాటలకు చేతలకు మధ్య అంతరముండేది కాదు. తానుదేన్ని ప్రవచించాడో దాన్నే ఆచరించేవాడు. రాజకీయాలలో పూర్తిగా మిళితమై ఉంటూ కూడా మధ్యనిషేధం, అంటరానితనం నిర్మూలన వంటి పునర్నిర్మాణ-సేవా కార్యక్రమాలలో ఎప్పుడూ తలమునకలయ్యే వాడు. దేశ విభజన కాలంలో బెంగాల్ మతకల్లోలతో అట్టుడికి పోయింది. అక్కడ మహాత్ముడు జరిపిన అట్టుడికి పోయింది. అక్కడ మహాత్ముడు జరిపిన శాంతియాత్రను సామాజిక శాస్త్రవేత్తలు అద్భుత ఘటనగా అభివర్ణిస్తారు. ఇంతటి స్ఫూర్తిదాయకమైన వ్యక్తిత్వం గనుకనే బాపూజీ దేశ ప్రజలను విశేషంగా కదిలించగలిగాడు.

రాజకీయాలలో నైతిక విలువలకు గాంధీజీ అత్యధిక ప్రాధాన్యతనిచ్చేవాడు. స్వాతంత్ర్యానంతరం భారతదేశ పాలకులు ఒకపైపు మహాత్ముని వారసత్వాన్ని ముందుకు తీసుకెళ్తామని గొప్పలకు పోతూ ఆచరణలో అందుకు తద్విరుద్ధంగా ప్రవర్తించటం ప్రారంభించారు. కాంగ్రెస్ పాలకలో ప్రారంభమై, ఇబ్బడిముబ్బడిగా పెరిగిన ఈ రాజకీయ అవినీతి నేడు బిజెపి హయం నాటికి పరాకాష్ఠకు చేరుకుంది. హిందూ ముస్లిం ఐక్యతకే తన జీవితాన్ని అంకితం చేశాడు బాపూ. దీన్ని సహించలేని ఒక హిందూ దురహంకారి మహాత్ముడ్ని

తుపాకీతో కాల్చి చంపాడు. నాథూరాం గాడ్సే ఆర్.ఎన్.ఎస్. భావజాలానికి ప్రతీక. విచిత్ర మేమిటంటే రాష్ట్రీయ స్వయం సేవక్ సంఘ్, బిజెపిలు సైతం నేడు గాంధీని గౌరవిస్తున్నట్లు నటిస్తుంటాయి!

మహాత్మాగాంధీ జాతీయోద్యమ కాలంలో స్వదేశీకి - ఆర్థిక స్వావలంబనకు పెద్దపీఠ వేశాడు. అహింస, సత్యనిష్ఠ, నైతిక నిబద్ధత, మతసామరస్య సాధన, హరిజనోద్ధరణ, అధికార వికేంద్రీకరణతో కూడిన గ్రామస్వరాజ్య స్థాపన, ఆర్థిక-రాజకీయ స్వతంత్ర్యత, లక్షలాదిమందికి ఉపాధి కల్పించే కుటీర, చిన్నతరహా పరిశ్రమల స్థాపన ఆవశ్యకత తదితరాల్ని నొక్కి చెప్పాడు. మహాత్ముడిచ్చిన స్వదేశీ నినాదంతో విదేశీవస్తు బహిష్కరణ ఉద్యమం ఆనాడు దేశ వ్యాప్తంగా ఉద్రేకంతో రగిలింది.

నేటి పాలకులు తాము మహాత్ముని వారసుల మని ప్రకటించుకుంటుంటారు. అక్టోబరు 2, జనవరి 30వ తేదీలలో ఆయనకు నివాళులర్పిస్తుంటారు. అయితే ఆచరణలో వారు చేస్తున్నదేమిటి?

గాంధేయ సిద్ధాంతాలకు తిలోదకాలిచ్చే క్రమం కాంగ్రెస్ తో ప్రారంభమై భారతీయ జనతాపార్టీ కాలం నాటికి అది పరిపుష్టి అయింది. నెహ్రూ హయాం లోనే ముంద్రా కుంభకోణం బయటపడింది. బోఫోర్స్ తుఫాకుల కోనుగోలు వ్యవహారం కాంగ్రెస్ అవినీతికి మచ్చుతునకగా పేరొందింది. అయితే వీటన్నిటికీ అధిగమించి రాజకీయ విలువల పతనానికి పరాకాష్టగా బిజెపి నేతృత్వంలోని ఎన్డీఏ ప్రభుత్వం పేరు తెచ్చుకుంది. శవపేటికల కోనుగోలు వ్యవహారం, తెహల్కా, పెట్రోలు బంకుల కుంభకోణం... ఇలా రాసుకుంటూ పోతే నాలుగేళ్లలోనే నలభై ఏళ్ళ కాంగ్రెస్ రికార్డును అది అధిగమించేసింది!

గాంధీజీ మతసామరస్యం, హిందూ, ముస్లిం ఐక్యతకై తన జీవితాన్ని త్యాగం చేశాడు. భిన్నత్వంలో ఏకత్వంతో కూడిన మన విశిష్ట సంస్కృతి ప్రభావాన్ని ఆయన వినుతించాడు. కాంగ్రెస్ గతంలో మతరాజకీయాలు నడిపింది. కాని భారతీయ జనతా పార్టీకి మత విద్వేష రాజకీయాలే అధికార సాధనకు సోపానాలు. స్వాతంత్ర్యోద్యమ సమరానికి దూరంగా ఉండిపోయిన ఘన చరిత్ర కలిగిన సంఘ్ పరివార్ కు చెందిన బిజెపి నేడు అధికార పీఠాన్ని అవరోధించ గలగటమే దేశ దౌర్భాగ్యం! బాబ్రి మసీదు కూల్చితే, అద్వానీరథ యాత్ర సందర్భంగా జరిగిన మతకల్లోలాలు వేలాది మంది ప్రాణాల్ని బలిగొన్నాయి. హిందూ ఫాసిస్టు పార్టీ పాలనలో గుజరాత్ లో ఇటీవల ముస్లింలపై జరిగిన అకృత్యాలు మానవతకే మారని మచ్చగా నిలిచాయి.

జాతీయోద్యమ కాలంలో బాపూజీ ఆర్థిక స్వతంత్ర్యత, స్వదేశీకి పెద్దపీట వేశాడు. నేటి పాలకులు భారతదేశ ఆర్థిక స్వాతంత్ర్యాన్ని ప్రపంచ బ్యాంకు, ఐ.ఎం.ఎఫ్., డబ్ల్యు.టి.వో.లకు తాకట్టు పెట్టారు. జాతి సంపదన మన ప్రభుత్వరంగ సంస్థల్ని ప్రైవేటీకరిస్తున్నారు. గాంధేయ ఆశయాల్ని తుంగలో

తొక్కి పాలకులు విదేశీ గుత్త సంస్థలకు దాసోహమవు తున్నారు. మహాత్ముని దృష్టిలో అహింస ఒక జీవన విధానం. నేడు హింసోన్మాదమే రాజనీతిగా మారింది. నేరమయ రాజకీయం, మెనార్డీలపై అమానుషత్వం ఇందుకు కొన్ని ఉదాహరణలు మాత్రమే. నిరాడంబరత్వానికి బదులు ఆడంబర జీవనం, సత్యనిష్ఠ స్థానంలో అసత్య వాదమే ఇప్పుడు రాజ్యమేలుతున్నది!

మహాత్మా గాంధీ అంటరానితనం నిర్మూలన, మహిళాభ్యున్నతికి తన కార్యాచరణలో పెద్దపీట వేశాడు. నేడు ప్రపంచీకరణ యుగంలో ప్రభుత్వ రంగం కుదింపునకు గురవుతున్నది. దళితుల రిజర్వేషన్లకు కాలం చెల్లుతున్నది. పేదలు, బడుగువర్గాల ఉపాధి దెబ్బతింటున్నది.

దళితులు - మహిళల పై ఆత్యాచారాలు ఇబ్బడి ముబ్బడిగా పెరిగి పోయాయి. ప్రపంచీకరణ, ప్రైవేటీకరణ, సరళీకరణ విధానాలు పేదల్ని మరింత నిర్భాగ్యులుగా మార్చు తున్నాయి. సంపన్నులకు మరిన్ని లాభాలు వంచి పెడుతున్నాయి. భారత ఆహార సంస్థ గోదావరిలో ధాన్యం మగ్గి పోతున్నది. మరోవైపు అనేక రాష్ట్రాలలో పేదలు ఆకలి చావులు - ఆత్మహత్యలకు పాల్పడు తున్నారు. ఇదీ నేడు మనం చూస్తున్న మహాత్ముడు పుట్టిన దేశం!

గాంధేయ సత్యాగ్రహ పద్ధతులు అవలంబిస్తూ ప్రభుత్వ అక్రమ విధానాలపై పోరాటం సాగిస్తున్న ఉద్యమకారులపై పాలకులు ఉక్కుపాదం మోపు తున్నారు. మహాత్ముని నాయకత్వంలో ఆనాడు వలసవాదంపై జాతి కన్నెర్ర చేసింది. నేటి పాలకులు దేశాన్ని ప్రపంచ బ్యాంకు, ఐ.ఎం.ఎఫ్.కు తాకట్టు పెట్టారు. అమెరికన్ సామ్రాజ్యవాదానికి పూర్తిగా లొంగిపోయారు. ప్రముఖ చరిత్ర కారుడు ఫ్రోఫెసర్ బిపిన్ చంద్ర చెప్పినట్లు "ప్రస్తుత పాలకులు గాంధేయ విలువలు, ఆశయాలు - లక్ష్యాలకు పూర్తిగా తిలోదకాలిచ్చారు".



ఈ దోపడిడీ విధానాలకు వ్యతిరేకంగా పోరాడుతూ పేదల వక్షాన నిలుస్తన్న వామపక్షాలు - కొన్ని ప్రతిపక్ష ప్రజాతంత్ర శక్తులే బాపుజీకి నిజమైన వారసత్వాన్ని అందిస్తున్నాయి.

సామ్రాజ్యవాద వ్యతిరేకత దేశభక్తి, సత్యనిరతి, లౌకికవాదం, హరిజన హక్కుల సాధన వగైరా విషయాలలో గాంధీ శిష్యులమని చెప్పుకునేవారు గాలికోదలినా కమ్యూనిస్టులు ఆ విలువలను నిలబెట్టేందుకు కృషి చేస్తున్నారు.

బి.భాస్కర్

ఇండియా సిమెంట్స్ కార్మికుల పోరాటం-అనుభవాలు

నల్గొండ జిల్లా వాడపల్లిలో ఇండియా సిమెంట్స్ కాంట్రాక్టు కార్మికులు 13 నెలల పాటు 21 రోజులు సమ్మెతో సహా అనేక పద్ధతుల్లో పోరాటాలు నిర్వహించారు. జిల్లా ఉన్నతాధికారులు

కార్మికులను పనిలోకి తీసుకోవాలని ఏకగ్రీవంగా తీర్మానించారు.

ప్రజల మద్దతు కూడగట్టిన కార్మికులు

ప్రక్క గ్రామాల నుండి ప్రతిరోజు 700 మంది కాంట్రాక్టు కార్మికులు డ్యూటీకి వస్తారు. వీరిలో అనేక మంది వాడపల్లిలోనే ఉంటారు. ఈ గ్రామం పోరాట కేంద్రంగా మారింది. కార్మికులు యూనియన్ వైపు రాకుండా కొందరు కాంట్రాక్టర్లు ప్రయత్నించారు. ఇచ్చిన అప్పులు తిరిగి కట్టాలని వత్తిడి చేశారు. చివరికి కిరాణా షాపులు, పాలు, కూరగాయలు అరువు వ్యవస్థాపన వత్తిడి తెచ్చారు. కార్మికులు లొంగలేదు. ప్రజల

స్టేషన్ల గుండా సాగర్కు తరలించారు. అరెస్ట్ అయిన వారిలో 10 మంది మహిళా నాయకులున్నారు. మిర్యాలగూడెంకు తీసుకు వస్తుంటే దారిలో వ్యాన్ తలుపులు తీసుకొని మొత్తం నాయకత్వం కిందకు దిగి రాస్తారోకో చేశారు. తప్పని స్థితిలో పోలీసులు మహిళలను వదిలివేశారు. ఈ ఉద్యమంలో 90 మందిపై కేసులు మోపారు. వాడపల్లి కదిలి వెళ్ళకుండా కండిషన్ బెయిల్ విధించారు.

అనేక యూనియన్లు స్వచ్ఛందంగా ముందుకు వచ్చి సంఘీభావాన్ని అందించారు. నిధిని వసూలు చేసి ఇచ్చారు. అన్ని ట్రేడ్ యూనియన్లు, రాజకీయ పార్టీలు, మధ్యతరగతి ఉద్యోగులతో మిర్యాల గూడెంలో సదస్సు జరిగింది. ఆ సదస్సు కార్మిక పోరాటానికి పూర్తి మద్దతు ప్రకటించింది. దీనితో జిల్లా అంతటా వాతావరణం వేడెక్కింది. ప్రజలు, ప్రజా ప్రతినిధులు, ఉన్నతాధికారుల జోక్యంతో మేనేజ్మెంట్ తిరిగి చర్చలకు రాక తప్పలేదు.

కొన్ని ముఖ్యాంశాలు :

1. 20-25 సం||లుగా ఎటువంటి కనీస హక్కులు, కార్మిక సంఘాలు లేని కార్మికులకు మేనేజ్మెంటు అమానుష వైఖరితో కడుపురగిలింది. సిఐటియు వారిని సంఘటిత పరిచింది.

2. పోరాటంలోకి వచ్చినవారందరికీ సిఐటియు పూర్తి అండదండలనిచ్చింది. కార్మికుల, ఉద్యోగుల సంఘీభావాన్ని కూడగట్టింది.

3. ఈ పోరాటంలో మహిళల పాత్ర అపూర్వం. తెగింపు ప్రతిఘటనలలో అందరినీ ఆకర్షించారు.

మొత్తం కుటుంబ సభ్యులు పోరాటంలోకి రావటం విశేషం.

4. అఖిల పక్షం పేరుతో కాంగ్రెస్, కమ్యూనిస్టు పార్టీలు కార్మిక వ్యతిరేకులుగా నిలబడి పోటీ కార్మికులను పంపి యాజమాన్యానికి తోడ్పడేందుకు ప్రయత్నించారు. వారికి ఈ పోరాటం ఒక చెంపదెబ్బ.

5. ఈ సమస్యపై ప్రభుత్వ యంత్రాంగాన్ని కుంభకర్ణ నిద్రనుండి లేపడానికి విశేష ప్రయత్నం జరిగింది.

6. 6 సార్లు మేనేజ్మెంటుతో చర్చలు జరిగాయి. ఆగస్టు 31న ఒప్పందం జరిగింది. కార్మికుల ఆమోదంతో సమ్మె విరమణ జరిగింది.

సిఐటియు నేర్పిన పోరాట స్ఫూర్తి, క్రమశిక్షణ కార్మికులను ఆకర్షించింది. భవిష్యత్తులో సిఐటియు పట్ల విశ్వాసంతో ఉంటామని, కార్మికులకు జరిగే అన్యాయాల పట్ల స్పందిస్తామని పోరాటంలో పాల్గొన్న వారు ప్రకటించారు.

- తుమ్మల వీరా రెడ్డి



ఇచ్చిన హామీలు కూడా పూర్తిగా నేరవేరలేదు. మరొక ప్రక్క పోలీసులు భయనక వాతావరణం కల్పించినా కూడా కార్మికులంతా ఐక్యంగా నిలబడి పోరాడారు.

యూనియన్ ప్రధాన ఆటంకమట : 24 సం||రాల పాటు ఇక్కడ యూనియన్ లేవు. సి.ఐ.టి.యు. అనుబంధ యూనియన్ ఈ ఫ్యాక్టరీలో స్థిరపడటం యజమాన్యంకు ఇష్టంలేదు. తెలుగుదేశం, కాంగ్రెస్ పార్టీలను చేరదీసి అఖిల పక్షం పేరుతో కరపత్రాలు వేసి, సభలు నిర్వహించి పారిశ్రామిక ప్రశాంతను సి.ఐ.టి.యు. వారు చెడగొట్టుతున్నారని విషప్రచారం చేయించారు.

కార్మికులకి సంఘాలు వద్దు, రాజకీయాలు వద్దు, బయటివారి నాయకత్వం వద్దని యాజమాన్యం పెద్ద ఎత్తున ప్రచారం చేసింది. గ్రామాలలోని కార్మికులపై వత్తిడి తెచ్చి యూనియన్లో వుండవద్దని బెదిరించారు.

లేబర్ డిపార్ట్మెంట్ నిర్వహించిన జాయింట్ మీటింగులకు మేనేజ్మెంట్ గైర్హాజరయ్యింది. కలెక్టర్ గారి వత్తిడితో ఫ్యాక్టరీ ప్రతినిధులు హాజరుకాక తప్పలేదు. తొలగించిన 30 మంది కార్మికులను పనిలోకి తీసుకోవాలని కలెక్టర్ గారు సూచించినప్పటికీ యూనియన్ వదులుకొని వస్తే అందరినీ తీసుకుంటామని, తాము రాజకీయ అనుబంధ యూనియన్ (సిఐటియు పై రాజకీయ ముద్రవేసి)ను అంగీకరించమని మేనేజ్మెంటు వాదించింది.

సమస్యను పరిష్కరించటంలో కార్మికశాఖ పూర్తిగా విఫలం అయింది. జిల్లాలోని పార్లమెంట్ సభ్యులు, ఎం.ఎల్.ఎ., జడ్.పి.టి.సి., మండల అధ్యక్షులకు యూనియన్ తరపున లేఖలు వ్రాసారు. జిల్లా ప్రజా పరిషత్తు మీటింగ్లో మొత్తం ప్రజాప్రతినిధులు, అన్ని రాజకీయ పార్టీలు

అండతో నిలబడ్డారు. టి.యు నాయకత్వంలో కార్మికులు, మహిళలు, ప్రజా నాట్యమండలి కళాకారులు (గ్రూపు) మీటింగులు, సభలు నిర్వహించారు. మహిళలు పెద్ద ఎత్తున కదిలి అండగా నిలిచారు.

తీవ్ర నిర్బంధం - సమరశీల ప్రతిఘటన

2002 ఆగస్టు 10 రాత్రి 2 గంటల నుండి సమ్మె ప్రారంభమైంది. ఫ్యాక్టరీ 7 గేట్ల వద్ద కార్మికులు, వారి కుటుంబ సభ్యులు, ప్రజలు 4 రోజుల పాటు రాత్రింబవళ్ళు కాపాలకశారు. మిగతా 17 రోజులు



ఇంటింటికి తిరిగి ప్రచారం చేసి సిమెంట్ రవాణాను అడ్డుకున్నారు. ఆగస్టు 14న ఫ్యాక్టరీలో గ్రామంలో 3 సార్లు లాఠీచార్జీ చేశారు. 100 మంది మహిళలతో పాటు 200 మంది కార్మికులు లాఠీ దెబ్బలుతిన్నారు. 9 మందికి తీవ్రంగా గాయాలయ్యాయి. జిల్లా, డివిజన్ నాయకత్వాన్ని పోలీస్ వ్యాన్లో తీసుకు వెళ్తుంటే అనేక కేంద్రాలలో ప్రజలు వ్యాన్ను అడ్డుకున్నారు. పోలీసులను అడ్డుకున్న ప్రజలను ప్రక్కకు ఈడుస్తూ తొపులాటల మధ్య వ్యాను తీసుకెళ్ళారు. నేరుగా తీసుకుపోలేక అనేక పోలీసు


సినిమా

'ఇడియట్' పనులే హీరోయిజమా ?....

బాధ్యతారాహిత్యంగా ప్రవర్తించే ఒక కాలేజీ కుర్రాడి ప్రేమకథే 'ఓ చంటి గాడి ప్రేమ కథ' గా పూరి జగన్నాథ్ అందించాడు. టైటిల్ కు తగినట్లు హీరో చేసేవన్నీ 'ఇడియట్' పనులే. కానీ అదే హీరోయిజమని చూపించడానికి ప్రయత్నం చేశారు. కథ క్లుప్తంగా చెప్పుకుంటే చంటి (రవితేజ) ఒక కాలేజీ విద్యార్థి. జులాయిగా తిరుగుతూ, అందరితో గోడప పడుతూ ఉంటాడు. కొడుకు బాగా చదువుకొని పోలీస్ ఆఫీసర్ కావాలనేది అతని తండ్రి కానిస్టేబుల్ (కోట శ్రీనివాస్ రావు) ఆశ. అవేశంగా, అప్యాయంగా, ప్రాధేయ పూర్వకంగా, ఏ రకంగా తండ్రి చెప్పినప్పటి కీ చంటి మాత్రం తన పద్ధతులు మార్చు కోడు.

దెబ్బలు తిని చావుబ్రతుకుల మధ్యనున్న చంటిని సుచిత్ర (రక్షిత) రక్షమిచ్చి, హాస్పటల్ ఫీజు చెల్లించి కాపాడుతుంది. ఆమె మానవత్వానికి ముగ్ధుడై ఆమెని చూడకుండానే ఆమెనే పెళ్లి చేసుకోవాలని చంటి నిర్ణయించుకుంటాడు. ముందు అసహ్యించుకున్నా తరువాత సుచిత్ర అంగీకరిస్తుంది. కానీ ఆమె తండ్రి పోలీస్ కమీషనర్ విప్ర నారాయణ (ప్రకాశ్ రాజ్)కు మాత్రం ఇష్టం ఉండదు. రెండు సార్లు చంటిని కోట్టిస్తాడు. బలవంతంగా కూతురికి పెళ్లి చేయాలనుకుంటాడు. కమీషనర్ ను ఎదిరించి ఆయన కూతురును ఒక కానిస్టేబుల్ కొడుకు ఎలా పెళ్లి చేసుకున్నాడనేది సినిమాకు ముగింపు.

గోదావరి యాసతో రవితేజ రఫ్ గా కనిపిస్తాడు. ప్రకాశ్ రాజ్, రవితేజల మధ్య ఘటనలు పూరి జగన్నాథ్ మొదటి చిత్రం బదిలీని



సన్నివేశాలను గుర్తుకు తెస్తాయి. చాలా సినిమాల తరువాత కోట శ్రీనివాసరావు పూల్ లెంగ్ క్యారెక్టర్ లో నటించాడు. విధేయత గల కానిస్టేబుల్ గా, కొడుకునే సరిదిద్దుకోలేక ఆందోళన పడే మధ్యతరగతి తండ్రిలా బాగా నటించాడు. హీరోయిన్ రక్షిత నటన గురించి చెప్పుకోవడానికి ఏమీ లేదు. సీరియస్ పోలీస్ గా ఫోజ్ కొట్టే పాత్రలో జీవా ప్రేక్షకులను నవ్విస్తాడు. సీరియస్, సెంటిమెంట్ సన్నివేశాల్లో కూడా హాస్యం పండించడానికి చేసిన ప్రయత్నం స్పష్టంగా కనబడుతుంది.

ఈసినిమాకు కథ, మాటలు, దర్శకత్వం వహించిన పూరి జగన్నాథ్ నిర్మా కూడా. రాజీపడ

కుండా రిచ్ గానే చిత్రీకరించారు. సన్నివేశాల్లోని పాత్రల భావాలకు తగినట్లు బ్యాక్ గ్రౌండ్ సెటింగ్స్ ఉన్నాయి. కథనం చాలా బిగువుగా సాగుతుంది.

ఒక దాని వెంట ఒకటి సన్నివేశాలు స్పీడ్ గా మారుతుంటాయి. సన్నివేశాల్లోని పాత్రలు కూడా స్పీడ్ గానే కదులు తుంటాయి. చక్రీ సంగీతం అందించిన పాటలు వినటంలో కన్నా చూడటంలో ఇంకా బాగున్నాయి. బ్యాక్ గ్రౌండ్ మ్యూజిక్ ను సరిగ్గా అందించలేదన్న విమర్శను ఈ సినిమా ద్వారా చక్రీ కొంతమేరకు తొలగించు కున్నట్లే.

ప్రస్తుతం తెలుగు సినిమాను "పట్టుకున్న" కాలేజీ ప్రేమకథల సినిమాల కన్నా భిన్నమైందేమి కాదు ఈ చిత్రం. పాత కథనే కొత్త ట్రీట్ మెంట్ తో తీయాలనేది జగన్నాథ్ ప్రయత్నం. కొత్త ట్రీట్ మెంట్ కోసం అనుసరించిన పద్ధతులు మాత్రం ఆమోదయోగ్యంగా లేవు. భయమంటే ఎరుగని హీరో ప్రతి పనిని బలప్రయోగం ద్వారానే చేస్తుంటాడు. కత్తి చూపించి చీరేస్తానని బెదిరిస్తూ ఉంటాడు. చివరికి ప్రేమించిన అమ్మాయిని కూడా ప్రేమించా మంటూ వెంటపడే పద్ధతి. వాడే భాష కూడా చాలా మొరటుగా ఉంటుంది. ఇలాంటి కార్యక్తర్లను హీరోగా చూపడం ద్వారా యువతలో బాధ్యతారాహిత్యం, ఆరాచకత్వం పెరిగే ప్రమాదముంది !

- గమిడి శ్రీనివాస్

(5 పేజీ తరువాయి భాగం)

యన్.టి.ఆర్. బ్రస్ట్ భవన్ తో జరిగిన టి.యన్.టి.యు.సి. రాష్ట్ర కౌన్సిల్ సమావేశం డిమాండ్ చేసింది. కమిషన్ సిఫార్సులు జాతీయ వుత్పత్తి పెంపుదలకు, జాతీయ ప్రయోజనాలకు వుపయోగపడుతుందని, కార్మిక వర్గ ప్రయోజనాలకు వుపయోగ, వుపాధి అవకాశాల పెంపుకు వుపకరిస్తాయని అధ్యక్షులు ఆర్.రామమోహన్ రావు చెప్పారు.

జూన్ 29న ఎస్.ఎన్.ఎల్.సి. రిపోర్టు ప్రభుత్వానికి అందింది. ముందుగా పార్లమెంటులో ప్రవేశపెట్టాకే రిపోర్టును బహిరంగపరుస్తామని చెప్పారు. వర్షాకాల పార్లమెంట్ సమావేశాలలో ఆ రిపోర్టు పెట్టలేదు. యాజమాన్యాల ప్రతినిధులకు, ఒక ఇంగ్లీషు పత్రికకు ఈ రిపోర్టులు ఎంపిక చేసిన వారికి అందాయి. కార్మిక సంఘాలకు మాత్రం ఇటీవలే అందింది.

కమిషన్ సిఫార్సులు ఇవ్వకముందే 2001 బడ్జెట్ సమావేశాలలోనే నాటి ఆర్థిక మంత్రి యశ్వంత్ సిన్హా లేబర్ చట్టాల మార్పులను ప్రతిపాదించారు. వాజ్ పేయి ప్రభుత్వం కమిషన్ ద్వారా ఏం చెప్పదలచుకుందో ముందే నిర్ణయించు కున్నట్లు స్పష్టమౌతున్నది. కమిషన్ విశ్వసనీయతను కోల్పోయింది. ఆచరణలో ఆర్థిక మంత్రి గీసిన గీతలకు లోబడే కమిషన్ రిపోర్టు వుంది. కార్మిక సంఘాల అనుమానాలు సరైనవే అని నిరూపణ అయ్యింది.

సిఐటియు తదితర సంఘాలు కమిషన్ కు సహకరించబోమని స్పష్టం చేశాయి. వాజ్ పేయి ప్రభుత్వం ఈ విషయంలో ముందుగా కార్మిక సంఘాలతో చర్చించేందుకు తీరస్కరించటమే ఇందుకు కారణం. కమిషన్ చర్చనీయాంశాల పరిధి సంకుచితంగా వుంది. యాజమానుల వైపు పక్షపాతంతో కూడివున్నాయి. రిపోర్టు పరిశీలిస్తే సిఐటియు అభ్యంతరాలు సరైనవని తెలింది.

రిపోర్టు ఆరంభంలో భారత కార్మికోద్యమ చరిత్రకు ఎక్కువ పేజీలు కేటాయించారు. దేశంలోని కార్మిక సంఘాల్లో బియంయస్ మాత్రమే రాజకీయాలకు అతీతంగా పనిచేస్తున్నట్లు వక్రభాష్యాలు చెప్పింది. దేశ స్వాతంత్ర్యంలో కమ్యూనిస్టులకు పాత్రే లేదన్నట్లు సంఘపరివార్ శక్తులై దశాబ్దాల పాడిన పాటనే రిపోర్టులో వల్లించింది.

కమిషన్ పనికి సహకరించేందుకు 6 అంశాలపై స్టడీ గ్రూపులను రూపొందించారు. ఆ స్టడీగ్రూపులను సమాచారం ఆధారంగానే రిపోర్టును తయారు చేసినట్లు రవీంద్రవర్మ చెప్పటం పచ్చి అబద్ధం. ఉదాహరణకు అసంఘటిత రంగ కార్మికుల నెలవేతనం రు.... గా వుండాలని సంబంధిత స్టడీ గ్రూపు సిఫార్సులను ఆచరణ సాధ్యం కాదని కమిషన్ కొట్టిపరేసింది. యాజమానుల శక్తికి బట్టి చెల్లించాలని తన పక్షపాత వైఖరిని వెల్లడించింది.

మూతబడిన A.C.C. లో మసిబారిస్ బ్రతుకులు


అది గుంటూరు జిల్లా తాడేపల్లి మండలం జాతీయ రహదారి ప్రక్కనే మూతబడిన ఎ.సి.సి. (అసోసియేటెడ్ సిమెంట్స్) సిమెంటు కంపెనీ. శిథిలమై కూలేందుకు సిద్ధంగా వున్న క్వార్టర్లు. గతిలేక, బయట అద్దెలు భరించలేక ఆశిథిలాలలోనే తలదాచుకుంటున్న ఉపాధి కోల్పోయిన కార్మిక కుటుంబాలు. అత్యధికులు దళితులే, బలహీనవర్గాలువారే. వ్రతి ఇంటా దిగులు. దరిద్రం, ఆవేదన, ఆవిశ్వాసం తాండవమాడుతున్నాయి. 1993లో ఈ పరిశ్రమ మూతబడితే చట్టం ప్రకారం రావలసిన నష్టపరిహారాలు దశాబ్దం గడిచినా అందలేదు. 135 మంది వి.ఆర్.ఎస్. కు పెట్టారు. 331 మంది మిగిలినవారిలో. ఈ కాలంలో 51 మంది కార్మికులు చనిపోయారు. మృతులలో ఎక్కువ మంది మనోవేదనతోనే కన్నమూశారు. కంపెనీల స్థలం అమ్మి ఇస్తామంటున్నారు. అప్పలతో బ్రతుకీడుస్తున్నారు. ఎప్పుడీస్తారో తెలియదు. చదువుకున్న పిల్లలు, కూలిపనికి వెళుతున్నారు. పని దొరకక పస్తులుంటున్నవారెందరో. 'కార్మికలోకం' వారి గుండె చప్పళ్లను తెలుసుకునేందుకు కొన్ని కుటుంబాలను కలిసింది. వారిఇంటర్వ్యూ సారాంశం.



గోపన బోయిన సామ్రాజ్యం (35) : నా భర్త గాలియ్య ప్రమాదంలో చనిపోయాడు. కంపెనీ మూతబడ్డాక ఆయన నాసరికంగా కృంగిపోయాడు. ఇంటికి వచ్చి ఏడ్చేవాడు. విజయవాడ పెయింటింగ్ పనికి పోయి 3 అంతస్తుల భవనం ఎడి క్రిందపడి చచ్చి పోయాడు. నా కుటుంబ దీపం ఆరిపోయింది.

నా భర్త 16 సం॥లు మిషన్ అటెండరుగా పని చేశాడు. కంపెనీ మూతబడే నాటికి రు.3 వేలు నెలనెలా ప్చేవాడు. ఇల్లుగడిచేది. ఇద్దరు పిల్లలు. అబ్బాయి ఇంటర్లో చదువు అపి పెయింటరు కూలికి పోతున్నాడు. కూలి కికిన రోజు అన్నం పండుతా. లేకుంటే పస్తులే. అమ్మాయి డిగ్రీ చదువుకుంటున్నది. పెళ్ళి చేయాలి. నా పిల్లల ష్యూట్ ఏమిటి? అద్దె కట్టలేక కూలిపోయే క్వార్టర్లలోనే వుంటున్నాం. కరెంటులేదు. నీరులేదు. నాకు నరాల జబ్బు. ఏ చేయలేను. మా ఆయన విఆర్ఎస్ పెట్టాడు. 10 సం॥లు గడిచిన పూర్తి డబ్బురాలేదు. వచ్చింది అప్పుకు పోయింది. మిగిలింది రు.37 వేలు ఎప్పుడీస్తారో. నా పిల్లలు ఎలా బ్రతుకుతారో?

అక్కం స్వరూప రాణి (40) : నా భర్త మార్క్ 3 సం॥రాల క్రితం గుండెపోటుతో చనిపోయాడు. ఆయన 19 సం॥లు కంపెనీలో డ్రాజరు ఆపరేటరుగా పని చేశాడు. కంపెనీ మూతబడే నాటికి నెలకు రు.6000 లు జీతం పొందేవారం. ఫ్యాక్టరీ మూతపడిందన్న దిగులుతో నా భర్త గుండెపోటుతో చనిపోయాడు. ఇక్కడ నా కుటుంబం దిక్కులేని పక్షుల మయ్యారు. పి.ఎఫ్. పెన్షన్ రు.1500/-లు చాలటం లేదు. ఇద్దరు మగ పిల్లలు వారికి నెలలో 15 రోజులు కూడా పని దొరకటం లేదు. అమ్మాయి పెళ్ళి చేశాం. కుటుంబం గడవటం కష్టంగా వుంది. సొంత ఆస్తి లేదు. 85వేలు అప్పుచేశాం. నెలకు (రు.5) వడ్డీ. కంపెనీ నుండి నష్ట పరిహారం ఎప్పుడు ఇస్తారో తెలియదు.



కొదమజాన్ (50) : మిల్న్ అటెండరుగా 18సం॥లు పని చేశాడు. ఫ్యాక్టరీ మూతబడే నాటికి రు.3 వేలు వేతనంతో స్థిరమైన జీవితం గడిపాడు.

నల్లరు పిల్లలు. సొంత ఇల్లులేదు. వేరే ఆస్తి లేదు. అప్పిచ్చే వారు లేరు. బియ్యం కార్డులేదు. కాలనీలో చెట్టు క్రింద సైకిలు రిపేరు చేస్తున్నాను. సైకిలు రిపేరు పై రోజుకు రు.30-40 అతి కష్టం మీద

వస్తుంది. రాని రోజులె ఎప్పుడు. నేను మంచాన పడితే నా కుటుంబానికి దిక్కెవ్వరు? ఆవేదన వ్యక్తం చేశారు.

మీ సమస్య గురించే ఆలోచిస్తున్నాం అని అంటున్నాడు ముఖ్యమంత్రి. మా సమస్య మాత్రం పరిష్కారం కావటంలేదు.


అందని డ్రాక్ష వి.ఆర్.ఎస్.

జి.యస్.వి.ప్రసాద్ (57) : 28సం॥ లు సర్వీసు చేసి అసిస్టెంటు ఫోర్మెన్గా వుండగా ఫ్యాక్టరీ మూతబడింది. బిర్ల గ్యాస్ ఏజన్సీ తీసుకుని 80 వేలు మోసపోయా. నాగార్జున ఫైనాన్స్లో పొదుపుచేసి పెద్ద మొత్తం పోగొట్టుకున్నా.

విఆర్ఎస్ పెట్టుకున్న వారి కోసం కృషి చేశా. 135 మంది 1993లో విఆర్ఎస్ కోసం అర్జీ పెట్టారు. 4 కిస్తీలుగా ఇస్తామన్నారు. 30శాతం డి.డి.గా ఇచ్చారు. 20 శాతంకు బోగస్ చెక్కులు ఇచ్చారు. యాజమాన్యం పై 28 మంది క్రిమినల్ కేసు వేశారు. కోర్టు జోక్యంతో వారందరికీ యాజమాన్యం డబ్బు చెల్లించింది.

ఫ్యాక్టరీ ఇనుం అమ్మి విఆర్ఎస్ డబ్బు ఇప్పిస్తామని 2001లో పోలీసు మధ్యవర్తిత్వం చేశారు. రాతకోతలు లేవు. ఈ రోజు (14.09.02)న 59 మందికి విఆర్ఎస్ పూర్తిగా ఇస్తున్నారు. మిగిలిన 76 మందికి, ఇతర వర్కర్స్ తో పాటు ఫ్యాక్టరీస్థలం అమ్మి ఇస్తామంటున్నారు.

కార్మికలోకం-ప్రతినిధి



కాపారపు వెంకటేశ్వర్లు (59) : (కాలనీలో వేప చెట్టు క్రింద నాలుగు చక్రాల బండి పైన బట్టలు ఇస్త్రీ చేస్తున్నాడు)

నేను 25సం॥లు కంపెనీలో ఫిట్టరుగా పని చేశాను. కంపెనీ మూతబడే నాటికి రు.4వేలు జీతం వచ్చేది. వేరే మార్గం లేక ఇస్త్రీ బండి పెట్టుకున్నా, పని వున్న రోజు రు.40-50 మధ్య వస్తుంది. నిలబడి పని చేసే శక్తిలేక బి.పి. వచ్చింది.

నాకు ముగ్గురు పిల్లలు. పెద్దాడు డిగ్రీ, రెండవవాడు 10 వరకు చదివాడు. పెయింటింగ్ కూలీలుగా వెళుతున్నారు. నెలలో 10 రోజులు కూడా పనులు లేవు. స్వగ్రామంలో వున్న స్థలం అమ్మి పిల్ల పెళ్ళిచేశాం.వేరే ఆస్తిలేదు. ఇల్లు గడవక రు.10 వేలు అప్పుయింది. నెలల వడ్డీ (రు.4) కట్టాలి. కంపెనీ డబ్బు కోసం ఎదురు చూస్తున్నా.

అంబికా పీఠమేకం - ఆలపాటి ప్రతిఫలం



“అమ్మకం అంటే నమ్మకం” అనే విశ్వాసంతో తమ ఉత్పత్తుల యెడల వినియోగదారుల నమ్మకాన్ని పొందగలిగారు అంబికా కృష్ణ. “నిజానికి ‘అంబికా’ మా ఇంటి పేరు కాదు. కానీ, అంతకంటే మిన్నగా మాకు అన్నం పెట్టిన ‘అగర్ బత్తి’ పేరు. అదే మా కుటుంబానికి ఇంటి పేరుగా మారి, మా జీవితాలతో విడదీయరాని బంధంగా ఏర్పడింది...” అంటారు అంబికా కృష్ణ.

“అనాడు ఆర్ అండ్ బి గెస్ట్ హౌస్ ల అరుగుల మీద పడుకుంటూ అగర్ బత్తిలు అమ్మాను. ఈనాడు ఏసీ గదుల్లో వుంటూ అమ్ముతున్నాను. అందుకే నాకు కష్టాలు తెలుసు కాబట్టే... సుఖాల విలువేమిటో అర్థం చేసుకున్నాను !...” అంటారు వినయంగా యువతరానికి ఎంతో స్ఫూర్తిదాయకమైన వ్యాపారవేత్తగానే కాకుండా, ఏలూరు ఎమ్మెల్యేగా కూడా అంబికా కృష్ణ వున్నారు. తమ ‘అంబికా’ వ్యాపారం వెనుక వున్న తమ తండ్రి కృషిని ఆయన ఎంతో ఉద్వేగంగా వివరించారు. దాని సారాంశం.



‘కృషితో నాస్తి దుర్భిక్షం’ అన్న ఆర్యోక్తికి నిదర్శనం అంబికా అధిపతి శ్రీ ఆలపాటి రామచంద్రరావు. 1946లో పశ్చిమ గోదావరిజిల్లా ఏలూరులో కేవలం 25 రూపాయల పెట్టుబడితో ప్రారంభమైన అంబికా దర్బార్ బత్తి పరిశ్రమ దిన దినాభివృద్ధి చెంది వ్యాపార టర్నోవర్ లో దేశంలోనే 3వ స్థానాన్ని ఆక్రమించింది.

అంబికా దర్బార్ బత్తి రాత్రికి రాత్రే ఇంత గొప్ప పేరు ప్రతిష్ఠల్ని సంపాదించుకోలేదు. దీని వెనుక కృషి, పట్టుదల, దీక్ష వున్న ఓ వ్యక్తి నిర్విరామశ్రమ వుంది. ఈ కీర్తి దాని అధిపతి ఆలపాటి రామచంద్రరావు, ఆయన భార్య అనసూయమ్మ మరియు రామరత్నమ్మలకు దక్కుతుంది.

కేవలం నాల్గవ తరగతి వరకు మాత్రమే చదివిన శ్రీ ఆలపాటి జీవితంలో ఏదైనా సాధించాలనే తపనతో అనుకోకుండా 1946లో బెంగుళూరు వెళ్ళినపుడు బత్తిల పరిశ్రమ పట్ల ఆకర్షితుడయ్యారు. బెంగుళూరులో బత్తిల పరిశ్రమలకు లభించే అన్ని హంగులు ఏలూరులో లేకున్నా సాధించాలనే ధీమాతో ఎన్నో వ్యవప్రయాసలకు ఓర్చి వెనుకంజ వేయకుండా ఇంటిలో కుటీర పరిశ్రమగా ప్రారంభించారు. ఆరోజుల్లో మహిళలు ఎవ్వరూ పని చేయడానికి ముందుకు వచ్చేవారు కాదు. ఈ సమస్యను ఆయన అధిగమించి పరిశ్రమ నడిపారు. ఆయన ప్రతి అడుగు నేడు ఇంతటి ఆదరణకు కారణమయింది.

అప్పట్లో సెంట్ లు, అగర్ బత్తిలు, హెయిర్

ఆయిల్ మొదలైనవి ఇతర దేశాల నుంచి దిగుమతి అవుతూ వుండేవి. ప్రజలలో కూడా ఎంతగానో మోజుఉండేది. అటువంటి పరిస్థితులలో శ్రీ రామచంద్రరావు అంబికా జవ్వాజిబత్తి, నిర్మల హెయిర్ ఆయిల్, అంబికా పౌండే(వాజ్ లైన్) అంబికా టూత్ పౌడర్, సెంట్, మనోహరం సెంట్ మొదలైనవి తయారు చేశారు.

అయితే చాలా మంది దుకాణ యజమానులు ఆవహేళన చేసేవారు. ఆయన వాటిని చిరునవ్వుతో ఆహ్వానించి విక్రయాలు జరపుతూ వుండేవారు. తన ఉత్పత్తులకు పబ్లిసిటీకై ఇనుప రేకులపై రంగులు వేసి ప్రచారం చేసేవారు. ‘ఆయన పట్టుదలే ఆయనకు వరప్రసాదమైంది’. వ్యాపారం ప్రారంభించినప్పటి నుంచి వెనుదిరిగి చూడలేదు. శ్రీ ఆలపాటి 1956లో అంబికా దర్బార్ బత్తి బ్రాండ్ ప్రారంభించి స్వయంగా అమ్మకాలు 1967 వరకు జరిపారు. ఆయన మార్కెటింగ్ కై కాలినడక, సైకిలు ప్రయాణ సాధనాలుగా వుండేవి.

1967లో రెండో కూమారుడు అంబికా కృష్ణ 10వ తరగతితో తన చదువు ఆపేసి తండ్రికి తోడుగా వ్యాపారంలో దిగారు. అంబికా కృష్ణ కృషి వల్ల వ్యాపారంలో అంబికా దర్బార్ బత్తికి 1971 నాటికి ఒక స్థానం ఏర్పడింది. 1972 నుంచి శ్రీ ఆలపాటి వార్తపత్రికలు, రేడియో, టీ.వీ.ల ద్వారా వ్యాపార ప్రకటనలకు భిన్నంగా తమ ప్రకటన చూసే వారికి ఒక పవిత్రభావం కలిగేలా రూపకల్పన చేసి ప్రచారం చేశారు.

శ్రీ ఆలపాటి కేవలం వ్యాపారవేత్తగా మిగిలిపోలేదు. గొప్పదాన ధర్మాలకు కర్త, ఆధ్యాత్మిక చింతనాపరుడిగా, రచయిత, కళాపోషకులుగా కూడా పేరు గాంచారు. స్వయంగా ‘శబ్దార్థ ప్రపంచం’ ‘సౌందర్య కుసుమాలు’ అనే పుస్తకాలు రాశారు. 1989లో “ఆలపాటి కళాపీఠం” అనే సంస్థను స్థాపించారు. ప్రతి సంవత్సరం కళా, సంగీత, సాహిత్య రంగాలలో నిష్ణాతులైన వారికి రూ.5వేల నగదు ఇచ్చి సత్కరిస్తున్నారు.

తండ్రిని మించిన తనయుడు అన్నట్లు అంబికా కృష్ణ అనతికాలంలోనే పరిశ్రమను దశదిశలా వ్యాప్తి చేయడమే కాక పలు సంస్థలు స్థాపించి నేడు టర్నోవర్ లో దేశంలో 3వ స్థానానికి ఎదిగారు.

1974లో ఏలూరులో అంబికా డీలక్స్ థియేటర్, 1990లో అంబికా సిసీ పిక్చర్స్ అనే ఫిలిం డిస్ట్రిబ్యూషన్ సంస్థను, 1982లో అంబికా ఎక్స్ పోర్ట్ హౌస్ ను మద్రాస్ లో ప్రారంభించారు. దీని ద్వారా 1993లో రెండు కోట్ల రూపాయల టర్నోవర్ జరిపి దేశానికి విదేశీ మారకద్రవ్యాన్ని ఆర్జించి పెట్టారు. కన్యాదానం, ఉపేంద్ర సినిమాలు తీశారు. మద్రాస్ లో త్రీస్టార్ హోటల్ నిర్మించారు. కృష్ణ నిర్విరామ కృషితో అంబికా సంస్థ నుంచి నేడు 28 రకాల బ్రాండుల ఉత్పత్తులు ప్రజల మన్ననలు పొందుతున్నాయి.

భారత ప్రభుత్వం అంబికా సేవలకు గుర్తింపు ఇచ్చింది. అంతేకాకుండా బెస్ట్ ఎక్స్ పోర్ట్ అవార్డు, 1990లో అప్పటి ముఖ్యమంత్రి శ్రీ చెన్నారెడ్డి చేతుల మీదుగా జాతీయ సమగ్రతా అవార్డును శ్రీ ఆలపాటి పొందారు.

“నాణ్యతకు మారుపేరుగా, రూపాయికి విలువపెంచేదిగా వుండాలన్నదే” అంబికా అభిమతమంటారు అంబికా కృష్ణ. తమ పరిశ్రమ ఉత్పత్తుల నాణ్యత పరిశీలన తమకెంతో సంతృప్తిగా ఉంటుందన్నారు.

అంబికా కృష్ణ రెండు పర్యాయములు ఏలూరు కో-ఆపరేటివ్ అర్బన్ బ్యాంకు ఛైర్మన్ గా వ్యహరించారు. ప్రస్తుతం ఏలూరు శాసనసభ్యుడు (టిడిపి) గా ఉన్నారు. ఏలూరు సి.ఆర్.ఆర్. కాలేజీకి పాలకవర్గం సభ్యునిగా, ఆల్ ఇండియా అగర్ బత్తి మాన్యుఫ్యాక్చరర్స్ అసోసియేషన్ ఉపాధ్యక్షుడిగాను, ఈ ఫెడరేషన్ జిల్లా అధ్యక్షుడిగాను వ్యవహరిస్తున్నారు.

ఈరోజు “భగవంతునికి భక్తునికి అనుసంధాన మైనది” ఏమిటని ఎవరిని ప్రశ్నించినా “అంబికా దర్బార్ బత్తి” అని టక్కున సమాధానం వస్తుంది. అంటే అంతగా అంబికా దర్బార్ బత్తి ప్రజల హృదయాలలో స్థానం సంపాదించుకుంది.

అంబికా గ్రూప్ ఒకే వ్యాపారం ఒకే ప్రాంతం కాకుండా ఆంధ్రప్రదేశ్ తో పాటు ఒరిస్సా, తమిళనాడు, కర్ణాటక, కేరళ మొత్తం దక్షిణాది రాష్ట్రాలలో విస్తరించింది. అంబికా గ్రూప్ 1996 సం॥లో తన 50 సం॥రాల గోల్డెన్ జూబ్లీ ఉత్సవాలు జరుపుకుంది.

- ‘కార్మికలోకం’ ప్రతినిధి

సంఘటితంగా సమగ్ర శాసనం సాధించాలి.



భవన నిర్మాణ కార్మికులంతా సంఘటితంగా నిలబడి సమగ్ర శాసనం సాధించే వరకు పోరాడాలని ఆంధ్రప్రదేశ్ భవన నిర్మాణ కార్మిక సంఘం (సిఐటియు) అధ్యక్షులు ఆర్ కోట్లం రాజు పిలుపు నిచ్చారు. సెప్టెంబర్ 1న తెనాలిలో జరిగిన పట్టణ భవన నిర్మాణ కార్మికుల సభలో ప్రసంగిస్తూ దేశానికి స్వాతంత్ర్యం వచ్చి 55 సం॥రాలు గడిచిన కేంద్ర, రాష్ట్ర ప్రభుత్వాలు భవన నిర్మాణ కార్మికులకు

సమగ్ర చట్టం చేయలేదని మర్చించారు. భవన నిర్మాణ కార్మికుల వారి కుటుంబ సభ్యుల ఓట్లతో గద్దె వెక్కుతున్న పాలకులు భవన నిర్మాణ కార్మికుల పట్ల చిత్త పుద్ధితేక పోవటాన్ని ఆయన నిరసించారు. ఈ సభలో జిల్లా ప్రధాన కార్యదర్శి ఈదా మాధవరెడ్డి భవన నిర్మాణ కార్మిక సంఘం జిల్లా కార్యదర్శి డి.మస్తాన్ వలి, జిల్లా నాయకులు ఎ.వి.ఎన్.గోపాల్, తెనాలి డివిజన్ కార్యదర్శి కె.ఉమామహేశ్వర్ రావు, ఎం.వి.ఎస్.ప్రసాద్, జి.సుబ్బారావు, జి.మోహన్ రావు, షేక్ హుస్సేన్ వలి తదితరులు ప్రసంగించారు. గాంధీ చౌక్ సెంటర్ నుండి ఎ.ఎస్.ఎన్. కళ్యాణ మండపం వరకు భారీ ప్రదర్శన జరిగింది. 350 మందికి పైగా కార్మికులు ఈ ప్రదర్శనలో పాల్గొన్నారు.

పోరాటం స్ఫూర్తి - సిఐటియు దీప్తి



కార్మికవర్గం హక్కుల కోసం ప్రభుత్వరంగ సంస్థల రక్షణ కోసం నిరంతరం పాటు పడే సిఐటియు ఒక్కటేనని జిల్లా ప్రధాన కార్యదర్శి పి.శ్రీనివాస్ తెలిపారు. సెప్టెంబర్ 22న కృష్ణా జిల్లా ఉయ్యూరు డివిజన్ 5వ మహాసభలో ప్రసంగిస్తూ రెండవ లేబర్ కమిషన్ కార్మికుల హక్కుల కాలరాస్తుందని దీనికి వ్యతిరేకంగా కార్మిక వర్గం పోరాటం చేయాలని పిలుపునిచ్చారు. ఎక్కడ కార్మికవర్గం పోరాటం జరిగినా సిఐటియు అండగా ఉంటుందన్నారు. జిల్లా ఉపాధ్యక్షులు మదాల వెంకటేశ్వరరావు డివిజన్ అధ్యక్షులు రత్నం భాస్కరరావు వివిధ సంఘాల నాయకులు ప్రసంగించారు. 90 మందికి పైగా ప్రతినిధులు పాల్గొన్నారు. అనంతరము నూతన కమిటీ ఎన్నిక జరిగింది.

వి.పౌలురాజు, అధ్యక్ష, కార్యవర్గంగా వ్యవహరించారు. అనంతరము 24 మందితో నూతన కమిటీ ఎన్నికైంది.

కన గిరి: డివిజన్ ద్వితీయ మహాసభ సెప్టెంబర్ 1న సుందరయ్య భవన్ లో జరిగింది. జిల్లా కార్యదర్శి బి.వి.కొండారెడ్డి రెండవ లేబర్ కమిషన్ సిఫార్సులకు వ్యతిరేకంగా పోరాడాలని పిలుపు నిచ్చారు. జిల్లా ప్రధాన కార్యదర్శి ఎన్.ప్రభుదాస్, డివిజన్ కార్యదర్శి హసీఫ్ తదితరులు ప్రసంగించారు.


పాదిలి: డివిజన్ ప్రథమ మహాసభ సెప్టెంబర్ 11న స్థానిక కళ్యాణ మండపంలో జరిగింది. ఎన్ ప్రకాష్ రావు, ఎస్.ముత్యాలు అధ్యక్ష వర్గంగా వ్యవహరించారు. రాష్ట్ర కౌన్సిల్ మెంబర్ కె.వి.కృష్ణ రెడ్డి ప్రారంభోపన్యాసం చేశారు. అనంతరం 18 మందితో నూతన కమిటీ ఎన్నికైంది.

ఏకచ్ఛత్రాధిపత్యానికి గండి

గత 30 సం॥రాలుగా తణుకు శ్రీ సత్యనారాయణ స్పిన్నింగ్ మిల్ లో గుర్తింపు సంఘం ఎఐటియుసికి సెప్టెంబర్ 15న జరిగిన ఇండస్ట్రియల్ ఎంప్లాయిస్ కో-ఆపరేటివ్ డ్రెడిట్ సొసైటీ (సి.సి.ఎస్) ఎన్నికలలో సిఐటియు 5 స్థానాలకు గాను 3 స్థానాలు దక్కించుకుని మోజార్టీ విజయం సాధించింది. శ్రీకోరారాము, శ్రీ గుత్తుల నాబ్రహ్మణ్యం మరియు పి.ఆర్.కె.శ్రీనివాస రావులు గెలుపొందారు. ఎఐటియుసికి 2 స్థానాలు మాత్రమే దక్కాయి. గెలుపొందిన వారికి తణుకు డివిజన్, జిల్లా కమిటీలు అభినందించాయి.

హక్కుల హైజాక్ హైటెక్ ప్రభుత్వం

రాష్ట్రంలో ఏడు లక్షల మంది హమాలీలకు ప్రభుత్వం ఏలాంటి హక్కులు కల్పించలేదని రాష్ట్ర సిఐటియు కార్యదర్శి సి.హెచ్.నర్సింగరావు విమర్శించారు. విశాఖ జిల్లా ముఠావర్కర్స్ 5వ మహాసభలో ప్రసంగిస్తూ 'కాయకష్టం చేయు ముఠా కళాసీలకు' పని భద్రత, ఉచిత వైద్యం, పి.ఎఫ్., ఇన్సూరెన్స్, పింఛన్ కల్పించడం లేదని త్రిపుర, బెంగాల్ లాంటి రాష్ట్రాలలో సమగ్ర శాసనాలు రూపొందించి అలాంటి సౌకర్యాలు కల్పిస్తుంటే, హైటెక్ ముఖ్యమంత్రి కార్మిక సంక్షేమ పథకాలు హైజాక్ చేస్తున్నారని ఆయన దుయ్యబట్టారు. కేంద్ర, రాష్ట్ర ప్రభుత్వాలు అనుసరించే కార్మిక వ్యతిరేక చర్యలను ఐక్యంగా త్రిప్పికొట్టాలని పిలుపు నిచ్చారు. కార్మిక మంత్రిగా, సినికళాకారుని, నియమించటం పట్ల ప్రభుత్వానికి కార్మికులంటే ఎంత చులకనో అర్థం చేసుకోవాలన్నారు. ఈ మహాసభ సెప్టెంబర్ 15న హైస్కూల్ ఆవరణలో జరగగా జిల్లా అధ్యక్షులు ఎ.అజయ్ శర్మ అధ్యక్షత వహించారు. యూనియన్ ప్రధాన కార్యదర్శి వి.యస్.పద్మనాభరాజు నివేదిక సమర్పించారు. సభ హమాలీలకు సమగ్ర శాసనాలు రూపొందించాలని, రెండవ లేబర్ కమిషన్ సిఫార్సులు అమలు చేయరాదని తీర్మానాలు చేసింది. అనంతరము నూతన కార్యవర్గాన్ని ఎన్నుకున్నారు.



దాడులను త్రిప్పికొట్టాలి.

రాష్ట్ర ప్రభుత్వం జి.వో.నెం.292ను జారీ చేసి గ్రామసేవకులపై దాడికి పూనుకుందని, దానిని త్రిప్పికొట్టాలని రాష్ట్ర కార్యదర్శి సి.హెచ్.నర్సింగరావు పిలుపు నిచ్చారు. విశాఖ జిల్లాలో సెప్టెంబరు 6న జరిగిన ధర్నాలో ప్రసంగిస్తూ గ్రామకార్యదర్శుల ఆమోదం లేనిదే ఎంఆర్ ఓ లు వేతనాలు ఇవ్వరాదని గతంలో జారీ చేసిన జి.వో.ను పోరాటం చేసి నేరుగా ఎంఆర్ ఓ ల ద్వారానే చెల్లించే విధంగా మార్పులు సాధించామని గుర్తుచేశారు. “పోమ్మనలేక పొగపెట్టినట్లు” మళ్ళీ 292 జి.వో.ను జారీ చేయడాన్ని ఆయన విమర్శించారు. ఈ జి.వో. వెట్టిచాకిరికి నిదర్శనమని అన్నారు. ప్రభుత్వం రోజుకో విధంగా జి.వో.లు జారీ చేస్తూ గ్రామసేవకులపై దాడికి పూనుకోవటం మానుకోవాలని లేకపోతే తాప్త వ్యాప్తంగా ఉద్యమాలను మరింత తీవ్రతరం చేయావల్సివుంటుందని హెచ్చరించారు. ఈ ధర్నాలో జిల్లా ప్రధాన కార్యదర్శి బి.గంగారావు తదితరులు కూడా ప్రసంగించారు.


నాబార్లు ఉద్యోగుల లంచ్ టైమ్ డిమాన్డ్స్

చిన్న, సన్నకారు రైతులకు, చేతి వృత్తిదారులకు ఇతోధిక రుణ వివరణ ద్వారా జీవన ప్రమాణాలను పెంపొందించేందుకు 1975లో గ్రామీణ బ్యాంకుల వషయవస్థను గతంలో కేంద్ర ప్రభుత్వం ఏర్పర్చింది. లోపాలెన్ని ఉన్నప్పటికీ గ్రామీణ బ్యాంకులు 14300 శాఖలతో పల్లెపల్లెకు విస్తరించాలి. దాదాపు ఇరవై వేల కోట్ల రూపాయల అప్పును గ్రామీణ భారతానికి అందజేశాయి.

ఆర్థిక సంస్కరణలలో భాగంగా, గ్రామీణ బ్యాంక్స్ ని కూడా ప్రైవేటీకరించాలని, నష్టాల్లోచ్చే వాటిని పూర్తిగా మూసేయాలని, చలపతిరావు కమిటీ ఇటీవల సిఫార్సు చేసింది.

గ్రామీణ ఆర్థిక వ్యవస్థకు గొడ్డలి పెట్టులాంటి సిఫార్సులకు వ్యతిరేకంగా గ్రామీణ ప్రజానీకాన్ని కదలించాలని ఆలిండియా రీజనల్ రూరల్ బ్యాంక్స్ పాంప్లాయిస్ అండ్ అసోసియేషన్ పిలుపిచ్చింది. దేశ వ్యాప్తంగా ‘న్యాయ యాత్ర’లో లక్షలాది గ్రామీణ పేదలు పాల్గొన్నారు.

ఆర్.ఆర్.బి. ఉద్యోగులు పోరాటానికి మద్దతుగా ఈ రోజున (01.10.2002) భోజన విరామంలో, బిఇఎఫ్ఐ పిలుపు మేరకు, నాబార్లు ముందు ప్రదర్శన జరిగింది. పెద్ద సంఖ్యలో ఉద్యోగులు పార్టెసిపేట్ చేశారు. డిమాన్డ్స్ డిమాన్డ్స్ను ఉద్దేశించి కామ్రేడ్స్ ఎం.వి.మాధవరావు, ఎస్.వెంకటేశ్వరరెడ్డి, పి.వి.శేషయ్య, జి.నాగేశ్వర రావు, ప్రకాశ్ పాండేలు ప్రసంగిస్తూ చలపతిరావు కమిటీ సిఫార్సులను ఖండించారు. తిరోగమన సిఫారుషులను త్రిప్పికొట్టే వరకు పోరాడాలని తీర్మానించారు. సరళీకృత ఆర్థిక విధానాలు తిరోగమనమే మన పోరాట లక్ష్యంగా వుండాలని కోరారు.



ఆటోవాలాను ఆదుకోవాలి.

ఎ.పి.ఆటో గూడ్స్ ట్రాలీ డ్రైవర్ల యూనియన్ ఆధ్వర్యంలో సెప్టెంబర్ 12న ఖైరతాబాద్ లో ఆర్టికల్ ఆఫీసు ముందు ధర్నా జరిగింది. పెట్రోల్, డీజిల్ ధరలు పెరిగిపోయాయం తగ్గి కుటుంబాన్ని పోషించుకోలేకపోతున్నారని డ్రైవర్లు అప్పులు తీర్చలేక యిబ్బందుల పాలవుతున్నారని నగర కార్యదర్శి ఎం.శ్రీనివాస్ విమర్శించారు. అనంతరం జాయింటు ట్రాన్స్ పోర్టు కమిషనర్ శ్రీ సి.ఎల్.గాంధీ గారికి వినతి పత్రం సమర్పించారు.

కార్మిక పోరాటానికి విరాళం

ఇండియా సిమెంట్స్ కార్మిక పోరాటానికి మద్దతుగా భవనగిరి సూర్యవంశి స్పిన్నింగ్ మిల్ వర్కర్స్ యూనియన్ కమిటీ ఆఫీస్ బేరర్లు సేకరించిన రు.1000/- విరాళంగా అందజేశారు. దీనికి యూనియన్ కమిటీ మిల్ కార్మికులందరికీ కృతజ్ఞతలు తెలియజేస్తుంది.

కార్మికులకు కృతజ్ఞతలు

సూర్యవంశి స్పిన్నింగ్ మిల్ లో పని చేసే కార్మికులు యాక్సిడెంట్ లో చనిపోయిన ఇద్దరు కార్మికులకు రు.13,000/- చొప్పున ఆర్థిక సహాయం అందజేశారు. యూనియన్ కమిటీ మిల్ కార్మికులందరికీ కృతజ్ఞతలు తెలియజేస్తుంది.

ఆర్థిక సహాయం

ఇటీవల మరణించిన కార్మిక కుటుంబాలకు స్పిన్నింగ్ మిల్ వర్కర్స్ తమ ఒకరోజు వేతనాన్ని ఆర్థిక సహాయంగా అందించారు. జి.అంజిరెడ్డి, జి.శోభ, కుటుంబాల వారికి రు.40 వేల రూపాయల చొప్పున చెకులు అందజేశారు. యూనియన్ నాయకులు కొమర్రాజు, సుదర్శన్, సైదుల్ రెడ్డి, పద్మారెడ్డి తదితరులు పాల్గొన్నారు.

తిరిగి విధులు అప్పగించాలి

పరిశ్రమ ఉత్పత్తిలో కీలక బాధ్యత వహించే 12 మంది కార్మికులను తొలగింపు హైమమైన చర్యగా డాక్టర్ రెడ్డిస్ లేబరేటరీస్ స్టాఫ్ అండ్ వర్కర్స్ యూనియన్ గౌరవాధ్యక్షులు అల్లు సత్యనారాయణ పేర్కొన్నారు. శ్రీకాకుళం జిల్లా ఫైడిభీమవరంలో సెప్టెంబర్ 12న రెడ్డిస్ లేబరేటరీ వద్ద జరిగిన ధర్నాలో ప్రసంగిస్తూ దశల వారిగా విధుల్లో తీసుకుంటామని యాజమాన్యం ఇచ్చిన హామీలు సైతం అమలు చేయకపోవడం మొండివైఖరికి నిదర్శనమన్నారు. వేతన చర్చలో జాప్యాన్ని నివారించాలన్నారు. జిల్లా ప్రధాన కార్యదర్శి కె.శ్రీనివాసు మాట్లాడుతూ చర్చలో జాప్యం పారిశ్రామిక అశాంతికి దారి తీస్తుందన్నారు. యూనియన్ అధ్యక్ష కార్యదర్శులు బి.వి.ఎస్.గాంధీ, తమ్మినేని రామరావు తదితరులు ప్రసంగించారు. ధర్నాలో ఎ.జగదీష్, కె.సాంబిరెడ్డి ఎ.శ్రీనివాసరెడ్డి, కె.రామరావు తదితరులు పాల్గొన్నారు.

ఉద్యోగం నుండి తొలగించడం న్యాయం కాదు

అమరసింగ్ అభయసింగ్ వఘేలా (డ్రైవర్)కు గుజరాత్ స్టేట్ రోడ్ ట్రాన్స్పోర్టు కార్పొరేషన్ వారికి మధ్య జరిగిన వివాదమిది. ఈ కేసు గుజరాత్ హైకోర్టులో నడిచి 7.5.2002న తీర్పు ఇవ్వబడింది.

గుజరాత్ స్టేట్ రోడ్ ట్రాన్స్పోర్టు వారు అమరసింగ్ అభయసింగ్ వఘేలాను 24.04.1996న బదిలీ వర్కర్ గా ఉద్యోగ నియామకం జరిపారు. 30.06.1987న డ్రైవీ బేసిన్ లోకి మార్చారు. 10.09.88న టైమ్ స్కేల్ లో నియామకం జరిపారు. అప్పటి నుంచి ఆయన ఉద్యోగిగా కొనసాగుతున్నారు.

24.07.1987లో ఆయనను కార్పొరేషన్ మెడికల్ ఎగ్జామినేషన్ కు పంపింది. ఒక సంవత్సరానికి టెంపరరీ ఫిట్ నెస్ సర్టిఫికేట్ మెడికల్

బోర్డు ఇచ్చింది. మరోసారి 21.06.1989లో మెడికల్ ఎగ్జామినేషన్ కు పంపితే మెడికల్ బోర్డు పై విధంగానే ఒక సంవత్సరానికి ఫిట్ నెస్ సర్టిఫికేట్ ఇచ్చింది. తిరిగి మూడోసారి పంపినప్పుడు 9.11.95న మెడికల్ బోర్డు ఆయనకు కనుదృష్టి సరిగ్గా లేదని కావున డ్రైవర్ ఉద్యోగానికి పనికిరాదని ఇతర ఉద్యోగాలు ఏమైన ఉంటే పరిశీలించాలని సర్టిఫికేట్ జారి చేసింది. దీనిపై 13.02.1996న సివిల్ సర్జన్ యిచ్చిన రిపోర్టును బట్టి 13.03.96న డివిజన్ కంట్రోలర్ అమరసింగ్ అభయసింగ్ వఘేలాను ఉద్యోగం నుండి తొలగించారు. అప్పటి నుండి వివాదం కోర్టులో నలిగి 07.05.2002న గుజరాత్ హైకోర్టు తీర్పునిచ్చింది.

కార్పొరేషన్ వారికి, అక్కడున్న గుర్తింపు

సంఘానికి మధ్య జరిగి 26.02.1971 ఒప్పందం ఐటమ్ నెం.2 షెడ్యూల్ II ప్రకారం కనుదృష్టి లోపంతో మెడికల్ అన్ ఫిట్ అయిన డ్రైవర్ కు బేసిక్ వేతనం తగ్గించకుండా, సర్వీసును కొనసాగిస్తూ కార్పొరేషన్ వారు ప్రత్యామ్నాయ ఉద్యోగం చూపించాలి. కాని కార్పొరేషన్ అలా చేయకుండా ఉద్యోగం నుండి తొలగించింది.

ఈ కేసు విచారణ జరిపిన గుజరాత్ హైకోర్టు న్యాయమూర్తి జస్టిస్ హెచ్.కె.రాథోడ్ కొన్ని ఆసక్తికరమైన జడ్జిమెంట్లను కూడా ఈ కేసు సందర్భంగా ఉదహరించారు.

ఉద్యోగిని టెర్మినేట్ చేయడం న్యాయ సమ్మతం కాదని, ఆయన సర్వీస్ ను కొనసాగిస్తూ కార్పొరేషన్ ఉద్యోగమివ్వాలని తీర్పునిచ్చారు. ఈ వివాదం నడిచిన కాలానికి 50 శాతం జీతాన్ని ఇవ్వాలని కూడా తీర్పులో పేర్కొన్నారు.

ఆధారం. 2002 LLR 879

“ఇపిఎఫ్ వడ్డీని 9.5%గా కొనసాగించాలి”

2002-03 సంవత్సరానికి ఇపిఎఫ్ వడ్డీ తగ్గించాల్సిన పని లేదని సెంట్రల్ బోర్డ్ ఆఫ్ ట్రబ్లీస్ (సిబిటి) సిఫార్సు చేసింది.

ప్రస్తుతం ఎంప్లాయిస్ ప్రావిడెంట్ ఫండ్ పై కార్మికులకు 9.5% వడ్డీ ఇస్తున్నారు. వడ్డీని 9%కి తగ్గించాలని బిజెపి నాయకత్వంలోని యన్ డిఎ ప్రభుత్వం వత్తిడి పెంచుతున్నది. ఈ నేపథ్యంలో ఎంప్లాయిస్ ప్రావిడెంట్ ఫండ్ సంస్థ (ఇపిఎఫ్ ఓ) 2002-03 సంవత్సరానికి 9.5% వడ్డీ చెల్లించగలమని లెక్కలతో తెల్పి చెప్పింది.


2002-03 రాబడి రు.5,778 కోట్లు
9.5% వడ్డీ చెల్లించితే
అయ్యో ఖర్చు రు.5,630 కోట్లు

మిగులు రు. 148 కోట్లు

ఇవికాక తన వద్ద వడ్డీల తాలుకు సస్పెన్స్ ఖాతాలో రు.2,420 కోట్లు మరియు స్పెషల్ రిజర్వు ఫండ్ ఖాతాలో రు.660 కోట్లు ఉన్నందున 9.5% వడ్డీ చెల్లించడంలో ఏ ఇబ్బంది రాదని తేల్చి చెప్పింది.

ప్రభుత్వం తన ఖజానా నుండి ఇపిఎఫ్ సభ్యులకు వడ్డీ చెల్లించదు. కావున ప్రభుత్వం పై భారం పడే అవకాశం కూడా లేదు. జిపిఎఫ్ & పిపిఎఫ్ కు మాత్రం ప్రభుత్వం ఖజానా నుండి చెల్లిస్తారు. ప్రభుత్వం భారం తగ్గించుకోవడానికి జిపిఎఫ్ & పిపిఎఫ్ కు తగ్గిస్తున్నప్పుడు తనకు భారం లేని ఇపిఎఫ్ కు కూడా తగ్గించాల్సిందే అనే వాదన సబబు కాదు.

అవార్డు గ్రహీతకు అభినందనలు




2001 సం॥ ఉత్తమ ఆరోగ్య కార్యకర్త వి.కోటేశ్వర రావు. కృష్ణా జిల్లా యోపిదేవి మండల ప్రాథమిక కేంద్రంలో మల్టీపర్ పస్ హెల్త్ ఎక్స్ టెన్ స్ న్ ఆఫీసర్ (ఎం.పి.హెచ్.ఓ.)గా పని చేస్తున్నారు. అలాగే ఎ.పి.మెడికల్ హెల్త్ అండ్ వైద్య విధాన పరిషత్ ఎంప్లాయిస్ యూనియన్ (సిఐటియు) మండల కమిటీ గౌరవ సలహాదారుగా ఉన్నారు.



NAVAYUGA ENGINEERING CO.LTD.

GEO - Technical and construction Engineers



48-9-17, Dwaraka Nagar, Visakhapatnam-530 016.

Ph : (0891) 754602, 747335, 748089

Site Office :

Yanam - Edurlanka Bridge Project,
Near Ferry Point - Yanam, Ph : 321930

శ్రీ గంటి మోహన చంద్ర బాలయోగి వారధి
(యానాం - ఎదుర్లంక బ్రిడ్జి)

ప్రారంభోత్సవ శుభాకాంక్షలు

గౌ॥ శ్రీ నారా చంద్రబాబు నాయుడు
రాష్ట్ర ముఖ్యమంత్రి గారిచే

వి.ఆర్.ఎస్. మాయలేడి

రామాయణంలో బంగారు మాయలేడి కథానాయకుడు రాముణ్ణే బురదీ కొట్టించింది. బంగారు కాంతులీనే లేడిని పట్టి తెచ్చుని భార్య సీతాదేవి ముచ్చటపడింది. భార్యమణి కోర్కెతీర్చాలని వుబలాటపడి కీకారణ్యంలో దాని వెంటపడ్డాడు రాముడు. అంతా అయిపోయాక అయ్యో ! రాక్ష సమాయలోపడి, మోసపోయి భార్యను పొగొట్టుకున్ననే అని రాముడు పశ్చాత్తాప పడ్డాడు. అవతార పురుషులు కూడా భ్రమల్లో పడి కష్టాలు కొన తెచ్చుకున్న సమాజం మనది.

ఇకమాన కాలం. ప్రపంచ బ్యాంకు హవాబలంగా వీస్తున్నది. మాయలేడి ప్రపంచ బ్యాంకు. దాని అనుంగు ఏజెంటు చంద్రబాబు. రాష్ట్రంలోని ప్రైవేటీకరణ మహానాటకాన్ని జయప్రదం చేయాలనుకున్నారు. ప్రభుత్వ రంగంలో పనిచేసే ఉద్యోగులు కార్మికులకు వి.ఆర్.ఎస్. మాయలేడిని వదలారు. సిఐటియు వంటి యూనియన్లు వద్దని వాదిస్తున్నా కార్మికులు వి.ఆర్.ఎస్. మాయలేడి వెంటపడ్డారు. రాముడు కథానాయకుడు కాబట్టి కథను తనకు అనుకూలంగా సుఖాంతం చేసుకున్నాడు. మరి అప్పజీవులైన మిల్లు కార్మికులకు ఆశక్తిలేదు కదా. వి.ఆర్.ఎస్. శాపగ్రస్తులను మచ్చుకు ఒక మిల్లు వారిని చూద్దాం.

* * *

ప్రకాశం జిల్లా మండలకేంద్రం ఇంకొల్లు. 12 సంవత్సరాల క్రితం 1989లో నాటి ముఖ్యమంత్రి యన్.టి.రామారావు గారు ప్రతివుత్పత్తి దారుల సహకార నూలు మిల్లు ప్రారంభించారు. రూ.14 కోట్లు ప్రపంచబ్యాంకు రుణం తెచ్చారు. ఆ ప్రాంతంలోని పత్తి రైతాంగం వేలం వేరిగా కోటి షేరుధనం చెల్లించారు.

మిల్లు ప్రారంభంలో రోజు కూలి రూ.5గా వుండేది. వెట్టి చాకిరి, బానిస బ్రతుకు. అది వ్యవసాయ కార్మికులు పొందే కూలీ కంటే చాలా తక్కువ. రూ.5 కూలి అయినా ఫర్వాలేదు పని దొరికితే చాలు అనుకున్న భూమిలేని నిరుపేద హరిజన కుటుంబాల యువకులు పని కోసం మిల్లును ఆశ్రయించారు. అందుకే ఆ మిల్లు లోని 600ల కార్మికులలో నూటికి 80 మంది సామాజికంగా దళితవర్గానికి చెందినవారే. చుట్టూ 25 పల్లెలకు చెందినవారు వీరంతా.

సి.ఐ.టి.యు. సహకారంతో మిల్లులో యూనియన్ పెట్టారు. పలు పోరాటాలు సాగించారు. మంచి వేతన ఒప్పందాలు జరిగాయి.

వర్మినెంటు కార్మికులకు రూ.5 కూలి. మిల్లుమూతబడే నాటికి రూ.150గా పెరిగింది. ఇంకా పండుగా అడ్వాన్స్లు. వేతనంతో శెలవులు. ఇ.ఎన్.ఐ.వైద్య సౌకర్యాలు. గ్యారంటీ పని. నెలాఖరుకు వేతనం వగైరాలతో భరోసా గల బ్రతుకు అలవాటు పడ్డారు.

ఆర్థిక పరిస్థితులు మెరగయ్యాయి. మూడు పూటల తిండికి, కనీస వసతులు ఏర్పడ్డాయి. పిల్లలను మంచి చదువుకోసం కాన్వెంట్లకు పంపుకున్నారు.

ఇంతలో అల్లుడిగారి పాలనలో కష్టాలు ప్రారంభమయ్యాయి. అరణ్యవాసం అంకానికి తెరలేచింది. పథకం ప్రకారం సహకార మిల్లులు నష్టాలు పాలయ్యాయి. ఆ సాకుతో మిల్లులు ఒకటొకటి మూతబడ సాగాయి. సి.ఐ.టి.యు. నాయకత్వంలో ప్రభుత్వ విధానాలు కాంట్రాక్టర్లు. అధికారుల అవినీతికి వ్యతిరేకంగా చాలా కాలం పోరాడారు. చివరకు వారిపై వి.ఆర్.ఎస్. మాయలేడిని ప్రయోగించింది ప్రభుత్వం. మిల్లుకు పోయేకాలం వచ్చింది. కొడిగట్టిన దీపంలా ఒకేసారి గుటుక్కుమంది. మరలా తెరుస్తారని గ్యారంటీ లేదు. వి.ఆర్.ఎస్. కూడా పోతే మన గోడుపట్టించుకోనే వాడుండడు. ఈ ప్రచారం తలకెక్కింది. అత్యధికులు ఆ వైపు మొగ్గు జూపారు. అత్యధిగా రూ.60 వేల వరకు వి.ఆర్.ఎస్.డబ్బు వచ్చింది. మిల్లుతో 12 సంవత్సరాల అనుబంధం తీరిపోయింది. రాష్ట్రంలో చిట్టచివర మూతబడిన సహకార నూలుమిల్లున్నది.

ఉన్న వుద్యోగం వూడింది. విఆర్ఎస్ డబ్బు అప్పులకు హరించుకు పోయింది. సొంత ఆస్తిలేదు. కొందరు ఏంచేస్తున్నారో చూద్దాం.

* * *

రాజా : సైకిల్ పై కొబ్బరి నూనె డబ్బా పెట్టుకొని ప్రక్క గ్రామాలలో తిరిగి అమ్ముకుంటున్నాడు. 12

సం॥రాలు సైడర్గా పనిచేశాడు.

రవి : శనగ, మినుము కోతలకు, మొక్కజొన్న విరువుకు వెళ్ళుతున్నాడు. సూర్పిళ్ళకు యంత్రాలు వచ్చి పనులు దొరకటం లేదు. మిల్లులో మిషన్ మెకానిక్గా పనిచేశాడు.

శ్రీను : కొబ్బరి బొండాలు రోడ్డు ప్రక్కపెట్టుకొని అమ్ముకుంటున్నాడు. రీలింగ్ డిపార్టుమెంటులో సైడరుగా పనిచేశాడు.

మస్తాన్ : 20 కి.మీ. దూరంలోని మార్బూరు ప్రైవేటు నూలుమిల్లులో పని. రోజుకి రూ.80/- రానుపోను బస్చార్జి+టిఫిన్ రూ.30 పోను నికరంగా రూ.50/- లు మాత్రమే. మరికొందరు ఆటో డ్రైవర్లుగా వెళుతున్నారు.

మిల్లుకార్మికుడిగా నిలకడైన జీవితం పోయింది. పనికోసం పరిగిపెట్టల్లా పొలాలు పట్టి తిరగవలసి వస్తున్నది. పిల్లల చదువులు, ఆసుపత్రి వైద్యం మోయలేని భారమయింది. ఇప్పుడు ఒప్పుకుంటారు వి.ఆర్.ఎస్. మాయలేడిని.

* * *

మిల్లు ప్రైవేటుపరం : మిల్లు మూసివేసింది ప్రైవేటుపరం చేసేందుకేనని అందరూ ఊహించిందే. నూజివీడు సీడ్స్ వారికి కారుచౌకగా కట్టబెట్టారు. మండవ ప్రభావకరరావు దీని అధినేత. గతంలో గురజాల సహకార పంచదార ఫ్యాక్టరీని ప్రభుత్వం వీరికే కట్టబెట్టింది. ముఖ్యమంత్రి ప్రోత్సాహంతో ప్రారంభం కాబోతున్న 'ఆంధ్రజ్యోతి' దినపత్రికకు ప్రభాకరరావు డైరెక్టర్. ప్రభుత్వంలో పలుకుబడిగల సంపన్నులకు మిల్లు దక్కింది. పాత కార్మికులు మిల్లులో తమకు పని కల్పించామంటున్నారు. యాజమాన్యం ససేమిరా అంటున్నారు. కార్మికులు ఐక్యతపైనే ఈ సమస్య పరిష్కారం ఆధారపడి వుంది.

- కార్మికులకోసం ప్రతినిధి

ఇరాక్ పై దాడులు - భారత్ పై భారాలు

ఇరాక్ పై మరోసారి అమెరికా విమానాలు దాడులు జరిపాయి. ఇరాక్ పై యుద్ధానికి అనుమతివ్వమంటూ అమెరికా ప్రభుత్వం ఆ దేశ పార్లమెంట్ అయిన కాంగ్రెస్ ను విజ్ఞప్తి చేసింది. అంతర్జాతీయంగా చివరకు తమకు మిత్ర దేశాలు, వ్యూహాత్మక భాగస్వాముల నుంచి వస్తున్న వ్యతిరేకతను సైతం లెక్కచేయకుండా అమెరికా యుద్ధానికి సిద్ధమవుతోంది.

ఇరాక్ లో సదాం హుస్సేన్ ప్రభుత్వాన్ని గద్దె దించేందుకే ఈ మిలటరీ చర్య అని అమెరికా ప్రకటించింది. సదాం హుస్సేన్ ను తొలగించేందుకు అవసరమైతే చంపేసేందుకు అన్ని రకాల ప్రయత్నాలను చేస్తామని అమెరికా పేర్కొంటోంది. ప్రపంచ టెర్రరిస్టుల పురిటిగడ్డగా పాకిస్తాన్ ను మార్చిన పర్వేజ్ ముష్రారఫ్ అమెరికాకు కీలక భాగస్వామి. నిత్యం పాలస్తీనీయుల ఊచకోతకు కారణమవుతున్న ఇజ్రాయిల్ నేత ఏరియల్ షరాన్ ను అమెరికా అధ్యక్షులు జార్జ్ బుష్ శాంతి దూతగా కీర్తించారు.

ప్రమాదకర అణుక్షిపణులను, జీవరసాయన ఆయుధాలను అమెరికా తయారు చేస్తోంది. ఇరాక్ గురించి అమెరికా నీతులు వల్లించడం దయ్యాలు వేదాలు వల్లించడమే.

1991 నాటిగల్ఫ్ యుద్ధం అనంతరం అమెరికా ఇరాక్ పై ఆర్థిక ఆంక్షలు విధించింది. ఫలితంగా ఆర్థిక సంక్షోభం వల్ల ఆహారం, మందులు లేక గత పదేళ్ళలో ఐదు లక్షల మంది ఇరాక్ పిల్లలు చనిపోయారు. తమపై విధించిన ఆర్థిక దిగ్బంధనను ఎత్తివేసేందుకు నిర్దిష్ట హామీ ఇస్తే ఆయుధ తనిఖీ బృందాలను అనుమతిస్తామని ఇరాక్ షరతు పెట్టింది. ఇరాక్ వాదన న్యాయమైంది. ఐక్యరాజ్య సమితి ఆయుధ తనిఖీ బృందాలు గతంలో తమ దేశంలో శతృదేశాల తరుపున గూఢాచారి కార్యకలాపాలు నిర్వహిస్తే ఇరాక్ ఎలా అంగీకరిస్తుంది.

సదాం హుస్సేన్ అణ్వాయుధాలను రూపొందించి మధ్య ప్రాచ్య ప్రాంతంలోని చమురు నిక్షేపాలను బ్లాక్ మెయిల్ చేయ జూస్తున్నారని ఇరాక్ పై అమెరికా అభియోగం. వాస్తవానికి గల్ఫ్ ప్రాంతం లో చమురు నిక్షేపాలను నియంత్రించేందుకు అమెరికా, బ్రిటన్లు వందకుపైగా యుద్ధాలు చేసాయి.

మరోసారి ఇరాక్ పై యుద్ధానికి అమెరికా సిద్ధమవుతోంది. అయితే 1991లో ఉన్న సానుకూల పరిస్థితి అమెరికాకు ఈరోజు లేదు. బలప్రయోగం

ద్వారా ఒకదేశం మరో దేశంలోని ప్రభుత్వాన్ని కూల్చడం తమకు సమ్మతం కాదని ఆయా దేశాలు ఇప్పటికే ప్రకటించాయి. 22 సభ్యులు కల అరబ్ లీగ్ ఏకగ్రీవంగా అమెరికా మిలటరీ చర్యను వ్యతిరేకిస్తున్నట్లు ప్రకటించాయి. అరబ్ దేశాలలో ప్రస్తుతానికైనా ఈ మార్పు రావటానికి ఇరాక్ ప్రజలపై ప్రేమ కాదు. ఇప్పటికే ఇరాక్ పై అమెరికా యుద్ధం పట్ల అనేక అరబ్ దేశాలలో తీవ్రస్థాయిలో ప్రజల నుంచి వత్తిడి వస్తోంది. ఈ ప్రజావ్యతిరేకత ఇరాక్ పై యుద్ధ ప్రారంభమయితే మరింతగా పెరుగుతుంది. యుద్ధం గనుక దీర్ఘకాలం కొనసాగితే ఈ వత్తిడి ఇంకా పెరుగుతుంది. అందుకే అరబ్ దేశాలు అమెరికా యుద్ధం పట్ల సుమఖంగా లేవు.

ఇక అమెరికాకు నమ్మినబంటు అయిన బ్రిటన్ ప్రధాని టోనీ బ్లైర్ మాత్రం అమెరికా మిలటరీ చర్య జరపాలిందే అంటున్నా బ్రిటన్ అధికార లేబర్ పార్టీలోనే ఇందుకు తీవ్ర వ్యతిరేకత ఎదురైంది. భారత దేశం కూడా ఇరాక్ పై మిలటరీ చర్యను నిరసించింది.

అమెరికా మిత్రదేశాలలో అందరికన్నా ముందుగా ఇరాక్ పై యుద్ధం చేయడాన్ని జర్మనీ ఛాన్సలర్ గెర్హార్డ్ ష్రోడర్ వ్యతిరేకించాడు.

అమెరికా ఏకపక్షంగా, ఎలాంటి కన్వీనెన్సుకున్నా ఇరాక్ పై దురాక్రమణకు ప్రయత్నిస్తోందని ఫ్రాన్స్ అధ్యక్షులు జాక్వెస్ షరాక్ వ్యాఖ్యానించారు.

ఐక్యరాజ్య సమితి సైతం అమెరికా మిలటరీ చర్యలను వ్యతిరేకిస్తోందని కోఫీ అన్నన్ ఇటీవల అనేక సందర్భాలలో ప్రకటించారు. ఇక అమెరికా వ్యతిరేకతను సైతం కూడా పట్టించుకోకుండా రష్యా ఇరాక్ తో నాలుగు వేల కోట్ల డాలర్ల వ్యాపార వాణిజ్య ఒప్పందాన్ని కుదుర్చుకుంది.

గల్ఫ్ లో జరిగే ఏ నూతన మిలటరీ చర్యలో నైనా తాను పాల్గొనడం లేదని జపాన్ ప్రకటించింది.

అయితే అంతర్జాతీయంగా ఇంతటి వ్యతిరేకత ఉన్నప్పటికీ, ఈ వ్యతిరేకత పెరుగుతున్నప్పటికీ ఇరాక్

పై యుద్ధం చేసేందుకు అమెరికా సర్వసన్నద్ధమై తోంది. ఇరాక్ తో వ్యవహరించాల్సింది. అమెరికా కాదు ఐక్యరాజ్య సమితి మాత్రమేనని చైనా పేర్కొంది. ఇరాక్ పై యుద్ధం పట్ల అమెరికా ప్రజలలో కూడా వ్యతిరేకత పెరుగుతోంది.

“రాజు గారింట్లో పెళ్ళి - ఎంకి చావు కొచ్చిందట”. అమెరికా - ఇరాక్ పై దాడి చేయటం భారత్ ప్రజల పై పలు భారాలు వేస్తున్నది.

- నెలరోజులలో పెట్రోలు, డీజిల్ దరలు 2 సార్లు పెరిగాయి. ఆటో, బస్ చార్జీలు, ట్రాక్టరు రేట్లు పెరుగుతున్నాయి. బ్యారెల్ ముడిచమురు ధర 25 డాలర్ల నుండి 30 కి పెరిగింది.

- మన దేశం నుండి అనేక లక్షల మంది అరబ్ దేశాలకెళ్లి పలు వృత్తులు చేస్తుకుంటున్నారు. ఇరాక్ పై దాడులు పెరిగితే గతంలో వలే గల్ఫ్ లో పనిచేసే భారతీయులు వెనక్కి వస్తారు. నెలనెలా వారు పంపే డబ్బు పై ఆధారపడి ఇండియాలో బ్రతికే కుటుంబాలు ఎందుకుంటాయి. సం||నకు గల్ఫ్ నుండి 275 కోట్లు డాలర్లు మనకు ఆదాయంగా వస్తున్నది.

- ఇరాక్ పై దాడులు ప్రారంభమయ్యాక షేర్స్ ధరలు తగ్గిపోయాయి. తద్వారా రూపాయి విలువ 30 పైసలు తగ్గింది. మన రాష్ట్రం విదేశీ కంపెనీల నుండి కోనే కరెంటుకు చెల్లింపులు డాలర్లలోనే చెయ్యాలి. కరెంటు రేట్లు పెంపుకు ప్రయత్నిస్తారు.

వినిమయ ధరల సూచిక (2001-2002) (బేస్ 1982=100)

సెంటర్ సీరిస్	జూన్ 2002	జులై 2002	ఫ్యాక్టర్
అలిండియా	476	481	4.93
హైదరాబాద్	469	468	5.23
గుంటూరు	468	480	5.60
గూడూరు	453	457	4.33
విశాఖపట్నం	468	470	4.64
వరంగల్	496	503	4.48
కొత్తగూడెం	471	491	-
రాష్ట్ర సీరిస్			(1960=100)
విజయనగరం	413	417	-
రాజమండ్రి	460	404	4.62
విజయవాడ	444	448	-
ఆదోని	467	470	4.38
ఎన్ఎస్ఐ కాంప్లెక్స్	464	468	4.76
ఎంజిపి కాంప్లెక్స్	448	453	-
ఎ.పి	-	-	4.93

సమాచారం వనరు : డైరెక్టరు ఆఫ్ ఎకనమిక్స్ & స్టాటిస్టిక్స్ - ఆంధ్రప్రదేశ్ ప్రభుత్వము జారీ చేసినది.
ది లేబర్ బ్యూరో గవర్నమెంట్ ఆఫ్ ఇండియా

డాబుల్ ! కథ అడ్డం జరిగింది !!

గిరిశం నోట్లించి ఈ డైలాగ్ వచ్చినపుడు ఎంతమంది సీరియస్ గా తీసుకున్నారో తెలీదు. కాని అదే మాట అరుణ్ శౌరి గారి నోట విన్నపుడు మాత్రం ఆయన పదే బాధ స్పష్టంగా కన్నులుతూనే ఉంది. అడ్డం తిరిగింది ఏ కథో ఈపాటికి మీ కర్తవ్యమేమిటంటుంది. అర్థ శతాబ్ద కాలంపాటు కోట్లాది భారతీయులు తమ శ్రమ, స్వేదంతో నిర్మించుకున్న ప్రభుత్వరంగ, పరిశ్రమలను కేంద్రంలోని ఎన్టీఏ ప్రభుత్వం వేలంపాటలో తెగనమ్ముతోంది దేశంలోని బడా కంపెనీలతో పాటు విదేశీ బహుళజాతి కంపెనీలు గోతికాడి నక్కల్లా కాచుకున్నాయి.

హఠాత్తుగా ఈ ప్రక్రియకు బ్రేకు పడింది. అందుకని సదరు గిరిశం డైలాగు శౌరి వర్యుల నోట్లించి వెలువడ్డది.

అరుణ్ శౌరిగారి కలల సౌధాన్ని కుదిపిన వారి లిస్టు కూడా చిన్నదేకాదు. కేంద్ర మంత్రిలు జార్జి ఫెర్నాండెజ్, మురళీ మనోహర్ జోషి, రామ్ నాయక్, ఉమాభారతి, షానవాజ్ హుస్సేన్, థిండ్సా, మాజీ కేంద్ర మంత్రి నవీన్ పట్నాయక్ లున్నారు. వీళ్ళంతా ఒకేసారి బోధివృక్షం క్రింద కూచొని వచ్చినట్లు మాట్లాడు తున్నారు. ఒక ప్రభుత్వం తీసుకున్న చర్యలను ఆ ప్రభుత్వంలోని ఇందరు కేంద్ర మంత్రిలు వ్యతిరేకించటం బహుశా దేశ చరిత్రలో ఇదే ప్రథమం. అన్నింటిలో రికార్డులు బ్రేక్ చేసే ప్రభుత్వం కదా ఇది !

ఈ కథ ఇక్కడితో ఆగిందా? ! నేషనల్ అల్యుమినియం కంపెనీ (నాల్కో) ప్రైవేటీకరణ పై (వాటాల అమ్మకంపై) ఒరిస్సాలోని అన్ని కార్మిక సంఘాలు సంయుక్తంగా ఉద్యమించాయి. సెప్టెంబర్ 19న ఆ రాష్ట్ర బండ్ కూడా పాటించాయి. ఈ


ఉద్యమంలో ఐ.ఎన్.టి.యు.సి.

కూడా ఉంది. ఆ రాష్ట్ర పాలకపార్టీ, ఎన్.డి.ఎ.లో భాగస్వామి కూడా అయిన బిజూ జనతాదళ్ ఈ ఉద్యమాన్ని బలపరుస్తోంది. బీహార్, జార్ఖండ్, బెంగాల్ లలోని ఎరువుల కర్మాగారాలను మూసివేయాలన్న కేంద్ర ప్రభుత్వ నిర్ణయాన్ని జనతా దళ్ (యూ), జార్ఖండ్ ముక్తిమోర్చా, నమాతాపార్టీ, త్రిణమూల్ కాంగ్రెస్ వంటివన్నీ వ్యతిరేకిస్తున్నాయి. పుండుమీద కారం రుద్దినట్లు వామపక్షాలు, కార్మిక సంఘాలు ఇచ్చిన పిలుపుల్ని బలపరచాల్సి వస్తోంది. ప్రజల్లో వ్యతిరేకత పెరిగే కొద్దీ తామూ వారికి మద్దతిస్తున్నట్లు కనీసం నటించవల్సి వస్తున్నది. నిజంగా తాము ప్రజల ప్రయోజనాల రక్షణకై నిలబడే వారే అయితే ప్రభుత్వం నుండి బయటికి రావచ్చుకదా! ఎన్టీఏ భాగస్వాముల అవకాశవాదానికిదో పరాకాష్ట.

సంఘ పరివార్ కు రెండు ముఖాలుండనే వున్నాయి. వాళ్ళు “కుందేళ్ళతో పాటు పరిగెత్తుతూ కుక్కలతో కలిసి వేటాడే” ప్రయత్నం చేస్తున్నారు. స్వదేశీ జాగరణ్ మంత్, బియంయన్, భారతీయ కిసాన్ సంఘాలు సంయుక్తంగా మొన్న విజయవాడలో ర్యాలీ నిర్వహించాయి. వాజ్ పేయి, అద్వానీలు తమ ఆర్థిక విధానాలను మార్చుకోకపోతే వారిని క్షమించం అన్నారు. సగం ధరకే ప్రభుత్వరంగ సంస్థలను అమ్మడానికి పెద్ద తెలివితేటలు అవసరం లేదని అరుణ్ శౌరి నుద్దేశించి అన్నారు. బాల్కో అమ్మకంలో మన బొక్కసానికి నష్టం వచ్చిందని కాగ్ రిపోర్టు చదివిన తర్వాత గాని వీరికి జ్ఞానోదయం కానట్లుంది. భారతీయ కిసాన్ సంఘ నాయకులు వీరి అసలు ఎజెండాను స్పష్టం చేశారు. (పాపం!) పెట్టుబడిదారు లోక్కరే ఈ సరళీకరణ విధానాలను ఎదుర్కోలేరు కాబట్టి రైతాంగం వారికి మద్దతుగా నిలవాలట!. మన దేశ పెట్టుబడిదారులంతా ఈ సరళీకరణ విధానాలను వ్యతిరేకిస్తున్నారన్నట్లు వీరి ప్రచారం సాగుతోంది.

ఈ బాపతంతా వేమన చెప్పిన మేడి పళ్ళు. పొట్టవిచ్చి చూస్తేనే కదా వీరు ఉ(త్తు)త్తి పురుషులో, పుణ్యపురుషులో తెలిసేది!

ఎందుకంటే?... 1998లో వాజ్ పేయి సర్కార్ రాగానే కేంద్ర ప్రభుత్వరంగ పరిశ్రమల్లో 74% వాటాలు అమ్ముతానంది. దానికి వీరంతా “సై” అన్నవారే! స్వదేశీ జాగరణ్ మంత్ నాయకుడు కూడ అయిన అరుణ్ శౌరిని ప్రైవేటీకరణ మంత్రిగా (డిజిన్వెస్ట్) తమ మధ్య కూచోబెట్టే ఆయనో కలిసి గ్రూప్ ఫోటోలకు పోజులిచ్చిన వారే వీరంతా!



2002-03 బడ్జెట్ లో ప్రభుత్వరంగ షేర్లు అమ్మకం ద్వారా రూ.12000 కోట్లు సంపాదించాలన్న ప్రతిపాదనకు పచ్చజెండా ఊపిన వారే వీరంతా! ఓఎన్ జిసి, ఇండియన్ ఆయిల్ కార్పొరేషన్, ఎన్టీపిసి, బిఎస్ఎన్ఎల్, గెయిల్ వంటి మంచి లాభాల్లో వున్న ప్రభుత్వరంగ సంస్థల షేర్లను క్రమంగా అమ్మడం ద్వారా రూ.25 వేల కోట్లు, హెచ్పిసిఎల్, బిపిసిఎల్ ల డిజిన్వెస్ట్ మెంట్ ద్వారా మరో రూ.25 వేల కోట్లు చొప్పున కమాయించి మొత్తం రూ.50వేల కోట్లు బొక్కనంలో నింపుకోవచ్చన్న నిర్ణయానికి తలూపినవారే వీరంతా! మంచి లాభాల్లో నడుస్తున్న మారుతి కార్ల కంపెనీని సుజుకీకి, ఇండియా టూరిజం డెవలప్ మెంట్ కార్పొరేషన్ (ఐటిడిసి)ను ముక్కలుగా నరికి అనేక మంది పెట్టుబడిదారులకు కట్టబడ్డూంటే నోరు మెదపని వారే వీరంతా!

ప్రైవేటీకరణ జరిగిన పరిశ్రమలు

1. లాగన్ జూట్ మిషనరీ కంపెనీ లిమిటెడ్
2. మోడరన్ ఫుడ్ ఇండస్ట్రీస్ లిమిటెడ్
3. భారత్ అల్యుమినియం కంపెనీ లిమిటెడ్
4. సిఎంసి లిమిటెడ్
5. హెచ్టిఎల్ లిమిటెడ్
6. ఐబిపి లిమిటెడ్
7. విదేశ్ సంచార్ నిగమ్ లిమిటెడ్
8. ఇండియన్ టూరిజం డెవలప్ మెంట్ కార్పొరేషన్ లిమిటెడ్
9. హోటల్ కార్పొరేషన్ ఆఫ్ ఇండియా లిమిటెడ్
10. ప్రదీప్ ఫాస్ఫేట్స్ లిమిటెడ్
11. జెస్సాప్ & కంపెనీ లిమిటెడ్
12. హిందూస్థాన్ జింక్ లిమిటెడ్
13. మారుతి ఉద్యోగ్ లిమిటెడ్
14. ఇండియన్ పెట్రోల్ కెమికల్స్ కార్పొరేషన్ లిమిటెడ్.

షేర్ల అమ్మకం ద్వారా ఇంత వరకు సాధించిన “రికార్డు”

సం॥	వాటాలు అమ్ముకున్న కంపెనీలు	ఆ సం॥ సాధించడానికి లక్ష్యం రూ.	వాస్తవంగా పొందింది రూ.
1991-92	47	2,500	3,038
1992-93	35	2,500	1,913
1993-94	-	3,500	నిల్
1994-95	13	4,000	4,843
1995-96	5	7,000	362
1996-97	1	5,000	380
1997-98	1	4,800	902
1998-99	5	5,000	5,371
1999-00	2	10,000	1,829
2000-01	4	10,000	1,870
2001-02	10	12,000	5,632
2002-03	6	12,000	4,748

తరువాయిభాగం 30 పేజీలో

కరువు కాటుకు కారకులేవరు ?

ఈ ఏడాది దేశంలోని మిగతా ప్రాంతాల కంటే వర్షాభావ ప్రభావం ఆంధ్రప్రదేశ్ పై ఎక్కువగా వుండడం పూర్తిగా ప్రకృతి వైఫల్యమేకాదు. అందుబాటులో వున్న జలాల వినియోగంలో క్రమశిక్షన లోపించడం, దీర్ఘకాలిక వ్యూహం కొరవడడం కొంత మేరకు చంద్రబాబు ప్రభుత్వ వైఫల్యంగా చెప్పుకోవచ్చు.



వ్యవహరించ లేకపోయింది.

ఈ ఏడాది వేసవిలో కర్నూలు పట్టణానికి ఏర్పడిన మంచినీటి ఎద్దడి దీనికి ఉదాహరణగా చెప్పుకోవచ్చు. కర్నూలుకు మంచి నీటి సమస్య ఏర్పడిన తర్వాత కానీ తుంగభద్ర జలాలను కర్ణాటక ప్రకాశం వాడుకుంటున్న వైనం ప్రభుత్వం దృష్టికి రాలేదు. తుంగభద్ర జలాల్లో

ప్రధాన జలాశయాలు ఈ పాటికే ఒట్టి పోయాయి. ఆగస్టు నుంచి ఇరవై నాలుగు గంటలు నిరంతరం విద్యుత్ సరఫరాకు ఒట్టుపెట్టుకున్న చంద్రబాబు ప్రభుత్వం, తన వాగ్దానాన్ని ఇరవై నాలుగు రోజులైనా నిలుపుకోలేక పోయింది.

రిజర్వాయర్లలో నీటి మట్టం తగ్గి జలవిద్యుత్ ఉత్పత్తి పడిపోవడమే దీనికి కారణమని ప్రకృతిపై నిందమోపుతున్న ప్రభుత్వం తన వైఫల్యాలను కప్పిపుచ్చుకోలేదు. విద్యుత్ సరఫరాలో మాట తప్పిన ప్రభుత్వం సాగునీటిని సక్రమంగా అందించక రైతుల భవిష్యత్తును ప్రశ్నార్థకం చేసింది.

నాగార్జున సాగర్ ఆయకట్టు రైతులకు ఖరీఫ్ సీజన్ కోసం నీరు వదులుతున్నట్టు ప్రకటించిన మూడు వారాలకే గేట్లు మూసివేయడంతో కాలువ కింద వేసిన పంటలకు ఎండిపోవడం మినహా మరో మార్గం లేదు. ఇంత జరిగిన తరువాత కానీ ఆల్మట్టి నీరు విడుదల చేయాలంటూ కర్ణాటకను అభ్యర్థించాలనే ఆలోచన ముఖ్యమంత్రి చంద్రబాబు నాయుడుకు తట్టలేదు. కావేరి జలాల విషయంలో తమిళనాడుతో అమీతుమీకి సిద్ధపడిన కర్ణాటక ప్రస్తుత ఉద్రిక్త వాతావరణంలో మానవతా దృష్టితో వ్యవహరిస్తుందని, ఆంధ్రప్రదేశ్కు ఉదారంగా నీళ్ళు వదులుతుందని అనుకోవడం అత్యాశే అవుతుంది.

ఆంధ్రప్రదేశ్ రైతుల ప్రయోజనాలకు భంగం వాటిల్లే విధంగా కృష్ణా జలాలను ఉద్దేశ పూర్వకంగా వాడుకుంటున్న కర్ణాటక బందారాన్ని బయట పెట్టడంలో, దాన్ని సమర్థవంతంగా ఎదుర్కోవడంలో బాబు సర్కార్ పలు సందర్భాల్లో విఫలమైంది. కృష్ణా జలాల విషయంలో ఆలస్యంగా స్పందించిన ప్రభుత్వం తుంగభద్ర విషయంలోనైనా మెలుకువగా

తన వాటాకంటే ఆరు రెట్లు అధికంగా కర్ణాటక వాడుకుంటున్నా పట్టించు కోని ఫలితంగా తాగునీటి ఎద్దడి తీర్చడానికి 'మానవతా దృక్పథం' బిల్లను మెడకు తగిలించుకోవల్సి వచ్చింది.

భూగర్భ జలాలు అడుగంటిపోతున్నాయని చెప్పి నీటి మట్టాన్ని పెంచడానికి అనేక వినూత్న స్కీములను ఆవిష్కరించిన ముఖ్యమంత్రి రాష్ట్రానికి ధర్మంగా దక్కవలసిన నదీ జలాల విషయంలో శ్రద్ధ చూపించి వుంటే మంచినీటి సమస్య, అలాగే సాగునీటి సమస్య ఇంత తీవ్రంగా వుండేది కాదు. వర్షాలు సరిగ్గా కురవకపోవడం ప్రస్తుత పరిస్థితికి ఎంత కారణమో... ప్రభుత్వ నిర్లక్ష్యం కూడా అంత కారణంగా చెప్పుకోవచ్చు.

ఈ ఏడాది రుతుపవనాలు కరుణించక పోవడంతో తీవ్ర దుర్భిక్ష పరిస్థితులు నెలకొన్నాయి. రాష్ట్రంలో కరువు కరాళ నృత్యం చేస్తోంది. మున్నెన్నడూ లేనివిధంగా రాష్ట్రంలోని పలు రిజర్వాయర్లలో నీటి మట్టం కనిష్ట స్థాయికి చేరుకోవడంతో సాగునీరు అందక లక్షలాది ఎకరాల పంట నిలువునా ఎండుతోంది. కరువు పరిస్థితుల వల్ల సన్న చిన్నకారు రైతులు, కూలీలు ఇతర ప్రాంతాలకు వలసపోతున్నారు. నీళ్ళులేక ఇటుక బట్టీలు నిలిచి పోయాయి. భవన నిర్మాణాలు ఆగిపోయాయి. ఎరువులు, పురుగు మందుల వ్యాపారాలు సాగడం లేదు. రవాణా లేదు. హమాలీలు, అడ్డమీది కూలీలు పెరుగుతున్నారు.

శ్రీశైలం, నాగార్జునసాగర్ నీటిని ప్రభుత్వం నిలిపి వేయడంతో రైతాంగం బంబేలెత్తి పోతోంది. ప్రకాశం జిల్లాలో 4.3 లక్షల హెక్టార్లకు సాగర్ కాలువ ద్వారా సాగునీరు అందాల్సివుంది.

సాధారణంగా 2001-2002 వ్యవసాయ సీజన్లో మాగాణి భూములకు 1.81 లక్షల హెక్టార్లకు, ఆరుతడి పంటల కింద 2.49 లక్షల హెక్టార్లకు సాగునీరు అందించాల్సి వుండగా వర్షాభావ పరిస్థితులు, మరో పక్క సాగర్ కాలువకు నీరు విడుదల చేయకపోవడంతో పోలాలన్నీ బీడుబారి పోయాయి. చెరువులకు నీరు చేరక వివిధ మండలాల్లోని ప్రజలు తాగునీటి కోసం కటకట లాడుతున్నారు. ఖమ్మం జిల్లాలో 2,51,719 ఎకరాలకు సాగర్ ఆయకట్టు కింద సాగునీరు అందాల్సి వుంది. అవి కూడా ఎండిపోయాయి.

కరువు పరిస్థితి ఇలాగే మరికొంత కాలం కొనసాగితే రైల్వే ట్యాంకర్ల ద్వారా తాగునీటిని సరఫరా చేయాల్సి వుంటుందని అధికారులు చెబుతున్నారు. కరువు తీవ్రతను సమీక్షించేందుకు ముఖ్యమంత్రి చంద్రబాబు నాయుడు అధ్యక్షతన వున్న విపత్తు నిర్వహణా కమిటీ సన్నద్ధం అవుతోంది. ఇప్పటికే 836 కరువు మండలాలను ప్రభుత్వం ప్రకటించింది. ఇంకా మరిన్ని పెరగవచ్చు. పశుగ్రాసం కొరత కూడా ఏర్పడింది. ఇంకా రానున్న వేసవి కాలాన్ని ఊహిస్తేనే జనం వణికి పోతున్నారు.

సాగునీరు అందించే అవకాశం లేకపోయినా కనీసం తాగునీరు అందించడం కూడా కష్టంగానే వుంది. 8 జిల్లాలు తీవ్రమైన మంచినీటి ఎద్దడిని ఎదుర్కొంటున్నాయి. ఆల్మట్టి నుంచి 50 టి.ఎం.సి. ల నీటిని విడుదల చేసేందుకు కర్ణాటక ప్రభుత్వం అంగీకరించకపోతే కొన్ని వందల గ్రామాలు, పట్టణాలకు తాగునీరు సరఫరా అయ్యే అవకాశంలేదు. కొస్తా జిల్లాల నుంచి రాయలసీమ, తెలంగాణా ప్రాంతాలకు రైల్వే వ్యాగన్ల ద్వారా పశుగ్రాసం ఉచితంగా తరలించాల్సిందిగా కేంద్రాన్ని ఇప్పటికే రాష్ట్ర ప్రభుత్వం కోరింది.

ముఖ్యమంత్రి, భారీ నీటి పారుదల శాఖ మంత్రి చేసిన పరస్పర విరుద్ధ ప్రకటనలు నాగార్జునసాగర్ ఆయకట్టు రైతులను మరింత అయోమయంలో పడవేశాయి. నష్టపరిహారం చెల్లిస్తామంటూ మంత్రి కడియం శ్రీహరి చేసిన ప్రకటనను ముఖ్యమంత్రి చంద్రబాబు నాయుడు వ్యతిరేకించడంతో ఆయకట్టు రైతుల ఆందోళన అధికమైంది. రాష్ట్రంలో ఇంతవరకు రైతులకు నష్టపరిహారం చెల్లించిన సందర్భాలు లేవని, కేవలం 'ఇన్ ఫుట్ సబ్సిడీ' మాత్రమే ఇస్తామని ముఖ్యమంత్రి స్పష్టం చేశారు. కడియం శ్రీహరి సరైన అవగాహన లేకండా నష్టపరిహారం ప్రకటించిందని ఆయన ఆగ్రహించారు. ఎకరానికి కనీసం మూడువేల రూపాయల మేరకైనా నష్ట పరిహారం లభిస్తుందని రైతులు ఆశించగా ఇన్ ఫుట్ సబ్సిడీ ఇవ్వడం వల్ల రైతుకు ఎకరానికి 500 రూపాయలు మాత్రమే లభించే అవకాశం వుంది. సాగర్ ఒకటో జోన్ కింద 50 వేల ఎకరాల్లో, ఎకరాకు 3 నుంచి 4 వేల రూపాయల వరకు ఖర్చు చేసి రైతులు వరినాట్లు వేశారు.

-పి. శ్రీనివాస్

భారత్, చైనా సంస్కరణలు ఒకటేనా ?

W.R.వరదరాజన్

భారత దేశంలోని పెట్టుబడిదారులు చైనాను అలస్యంగానైనా ఇప్పుడు అనుకరిస్తున్నారు. సి.ఐ.ఐ. (కాన్ఫరెషన్ ఆఫ్ ఇండియన్ ఇండస్ట్రీస్) ఒక అడుగు ముందుకేసి తన ఖర్చులతో గత సంవత్సరం ఒక ప్రతినిధి బృందాన్ని చైనాలో ఏమి జరుగుతున్నదో ప్రత్యక్షంగా చూసిరావడానికి పంపింది. ఆ ప్రతినిధి బృందంలో రాజకీయ నాయకులు, పారిశ్రామిక వేత్తలు, వామపక్షేతర కార్మిక సంఘాల నాయకులు వెళ్ళి వచ్చారు. చైనాలో జరుగుతున్న ఆర్థికాభివృద్ధిని ధృవీకరిస్తూనే అక్కడి కార్మిక చట్టాల విషయంలో పెట్టుబడిదారులు ఒక వాదనను ముందుకు తెస్తున్నారు. అక్కడ కార్మిక చట్టాలు వ్యాపారులకు అనుకూలమైనవని చట్టాలు సరళంగా ఉన్నందున ఎప్పుడు బడితే అప్పుడు వ్యాపారం మొదలుపెట్టి అనుకున్నదే తదువుగా మూసివేయవచ్చని దీనితో నష్టం వస్తుందనే భయం లేకుండా ఉత్పాదకత పెంచవచ్చని చెబుతున్నారు.

రెండవ లేబర్ కమిషన్ ముందు పెట్టుబడిదారులు తమ అభిప్రాయాలు చెప్పేటప్పుడు చైనాలో కార్మిక చట్టాలు సరళంగా ఉన్నాయని భారత దేశం లాగా కఠినంగా లేవని సెలవిచ్చారు. ఈ విషయం పై ప్రత్యక్ష అధ్యయనం కోసం రెండవ లేబర్ కమిషన్ చైనా పర్యటన నిర్వహించింది. తన నివేదికలో చైనా అంశం పై సుదీర్ఘ వివరణ ఇచ్చింది.

వాటిలోని కొన్ని అంశాలను దిగువ పొందుపరుస్తున్నాము.

1. చైనాలోని కేంద్ర కార్మిక చట్టాలు మొత్తం చైనా దేశాని ఒకేలా వర్తిస్తాయి. ఏరియాలు, జోన్స్, పరిశ్రమ అనే పద్ధతిలో వేటికి చట్టం నుండి మినహాయింపు కాని ప్రత్యేక సడలింపు కాని ఇవ్వరు. (4.129)

2. ఎవ్వరైనా చైనాకి వెళ్ళి పరిశ్రమను స్థాపించి, ఇష్టమైనప్పుడు మూసివేయ వచ్చనే భ్రమలో ఉంటే దాని తొలగించుకోవడం మంచిది. అక్కడ తప్పని సరిగా పరిశ్రమల స్థాపన, మూసివేతల విషయంలో ప్రభుత్వం దృష్టికి తెవాల్సి ఉంటుంది. ప్రభుత్వ అనుమతి లేకుండా ఏమి జరగడానికి వీలులేదు. (4.132)

3. ఉపాధి పథకాలు, నియామకం, వ్యక్తిగత లేబర్ కాంట్రాక్టుల ఒప్పందాలు కుదుర్చుకోవడం, ట్రేడ్ యూనియన్స్లో ఉమ్మడి కాంట్రాక్టులు కుదుర్చుకోవడం, కార్మికులను రిట్రైంజ్మెంట్ యడం, లేఆఫ్ రిట్రైంజ్ చేసిన కార్మికులకు కనీస జీవన భృతిని సమకూర్చడం లాంటి అంశాలకు సంబంధించి స్పష్టమైన చట్టాలు ఉన్నాయి. (4.133)

4. షాంఘయ్ మున్సిపాలిటీ విదేశీ పెట్టుబడులతో స్థాపించిన పరిశ్రమలలో కార్మికులు మరియు పర్సనల్ మేనేజ్మెంట్ గురించి వివరంగా చెప్పుతూ

అక్కడ చట్టం "హైర్ అండ్ ఫైర్" కు అనుమతించదని స్పష్టంగా నివేదిక పేర్కొన్నది. (4.163)

5. గ్లోబలైజేషన్ మూలంగా చైనాలో కూడా పరిశ్రమలలో ఉద్యోగుల కుదింపు జరుగుతున్నది. అక్కడ సాంఘిక భద్రత స్కీం గురించిన వివరణ కూడా ఇచ్చింది. స్కీంల వివరాలు : 1. పెద్ద వయస్సు వారికి పెన్షన్ స్కీం 2. వైద్య ఇన్సూరెన్స్ 3. కార్మికుల ప్రమాద స్కీం 4. ప్రసూతి సౌకర్యాలు 5. నిరుద్యోగి ఇన్సూరెన్స్ ప్రభుత్వం అమలు జరుపుతుంది. (4.169)

పై అంశాలను సమీక్షిస్తూ కమిషన్ 2 విషయాలు చెప్పింది :

1. చైనాలో మాదిరి కార్మిక చట్టాలను ఇక్కడ రూపొందించాలని మాకు సలహా ఇచ్చినవారు అక్కడ కార్మిక చట్టాలను పరిశీలించిన తరువాత పునరాలోచించుకోవాల్సిన పరిస్థితి ఏర్పడింది. అక్కడ చట్టంలోని వివరాలను ఇక్కడ పొందు పర్చు మనదంలో ఉద్దేశం, అక్కడ చట్టాల - గురించి ఇక్కడ వీరు భ్రమపడుతున్నట్లు అక్కడ పెట్టుబడిదారులకు పూర్తి స్వేచ్ఛ ఉన్నదనేది వాస్తవం కాదనే అంశాన్ని స్పష్టం చేయడం కొరకే. (4.171)

2. స్వేచ్ఛ, ప్రాథమిక హక్కులకు రాజ్యాంగం పాతిపాదికలు భారత్ - చైనాలలో భిన్నంగా ఉన్నాయి. రెండు ఒకటి కాదు. కావున ఒకే లాంటి చట్టాలు చేయలేము. (4.172)

చైనా ఎలా సాధించింది?

సిఐఐ (కాన్ఫరెషన్ ఆఫ్ ఇండియన్ ఇండస్ట్రీస్) నుండి మొదలుకొని ప్రపంచ బ్యాంకు వరకు అందరి మెప్పుపొందే విధంగా ఎదగడానికి చైనా చేసింది ఏమిటి?

కమిషన్ రిపోర్టులో ఇంకా ఇలా వుంది. చైనా అభివృద్ధికి సరళమైన కార్మిక చట్టాలే ప్రధాన కారణం అని భావిస్తే అది తప్పు. మా అభిప్రాయం ప్రకారం భారతదేశం కంటే చైనా ఈ ప్రపంచీకరణ యుగంలో ఎంతో ఎత్తు ఎదగడానికి మంచి చెడులతో నిమిత్తం లేకుండా గల కారణాలు ఇవి: (4.210)

1. చైనా మార్కెట్ ఆర్థిక విధానాన్ని 1978 నుండి ప్రవేశ పెట్టింది. భారతదేశం నూతన ఆర్థిక విధానాన్ని జూలై 1991లో మాత్రమే ప్రవేశ పెట్టింది. 2. ప్రపంచ బ్యాంకు, ఐయంఎఫ్, చైనా గుడ్డిగా అనుకరించలేదు. 3. చైనా ప్రపంచ మార్కెట్లో పోటీని తట్టుకోటానికి ప్రాధాన్యత నిచ్చింది. ఎక్కువ వుత్పాదకత కావాలన్న పేరాశ వైఖరి లేదు. 4. చైనా అన్ని ప్రాంతాలను సమపాళ్ళలో అభివృద్ధి చేయాలనే విధానానికి ఎక్కువ ప్రాధాన్యత ఇవ్వలేదు. 5. షాంఘై, షాంజన్, గ్యాంగ్డాంగ్ రాష్ట్రాలలో విదేశీ పరిశ్రమలను ఆకర్షించడానికి అంతర్జాతీయ స్థాయిగల మౌళిక సౌకర్యాలను కల్పించింది. 6. ఇతర దేశాలలో స్థిరపడ్డ చైనావారు

విదేశీ పెట్టుబడిని ఆకర్షించడానికి విశేష కృషి చేశారు.

7. సంస్కరణల అమలులో చైనా ఒక క్రమ పద్ధతిని పాటించింది. విదేశీ వాణిజ్యం సరళీకరణలతో సంస్కరణలు ప్రారంభించలేదు. వ్యవసాయ నుండి సంస్కరణలు మొదలు పెట్టారు. పట్టణాలు, గ్రామాలలో ఎగుమతి కోసం వుత్పత్తి విధానాన్ని అమలుకు దృష్టి సారించింది. స్పెషల్ ఎకానమిక్ జోన్స్ నెలకొల్పింది. అక్కడ విదేశీ పెట్టుబడిదారులకు నాణ్యమైన మౌళిక సదుపాయాలు కల్పించింది. ద్రవ్యపరమైన ప్రోత్సాహకాలు ఇచ్చారు. తనదైన సృజనాత్మక శైలిలో కాంట్రాక్టు కార్మిక విధానాన్ని రూపొందించి పట్టు విడుపులు గల సంబంధాల ఏర్పాటు.

8. కొత్త విధానాన్ని మొదలు ఒక చిన్న ప్రాంతంలో అమలు జరిపి, దాని నుండి వచ్చిన అనుభవాల తీసి, వచ్చే కష్టాలను తొలగించి ఆ విధానంలో సవరణలు చేసి విశాలమైన ప్రాంతంలో అమలు చేశారు. 9. చైనాలో పరిపాలన పూర్తిగా వికేంద్రీకరించ బడినది. స్థానిక మున్సిపల్ కార్పొరేషన్ కూడ ఒక స్థాయి వరకు విదేశీ పెట్టుబడులను అనుమతించే అధికారం కల్గి ఉంటుంది. చట్టాలు చాలా సరళంగా ఉంటాయి.

10. చైనా పరిశ్రమలను అభివృద్ధి కానిచ్చింది. చైనాలో పరిశ్రమలు భారతదేశ పరిశ్రమలతో పోల్చితే చాలా పెద్దవి. భారతదేశంలో లైసెన్స్ రాజు" ఉన్నప్పుడు గుత్త సంస్థలు, లైసెన్స్ ఇచ్చే విధానం పై అనేక భిన్నమైన అభిప్రాయాలు వలన పరిశ్రమల ఎగుడులకు ఆటంకం ఏర్పడింది. ప్రపంచ స్థాయిలో పోటీపడే పరిశ్రమల ముందు భారత పరిశ్రమలు మర్రిగుజ్జలా ఉంటాయి. అందుకని సరైన పోటీ ఇవి లేక పోతున్నాయి.

కేవలం కార్మిక చట్టాలు సరళంగా ఉన్నాయి అవి కాదు. పైన పేర్కొన్న అంశాల వలన చైనా విదేశీ పెట్టుబడిని ఆకర్షించ కల్గుతున్నది. చెప్పుకోదగిన అభివృద్ధిని సాధించ కల్గుతున్నది.

బియంయన్ తను వ్యతిరేకిస్తున్న అంశాలను పేర్కొంటూ ఇచ్చిన నివేదికలో కూడా ఇలా పేర్కొన్నది. చైనా పర్యటనలో మా అనుభవం కూడా అక్కడ ప్రత్యేక ఆర్థిక మండలాల్లో ఎవో కార్మిక చట్టాలు సరళంగా ఉన్నాయి. అవి జరుగుతున్న ప్రచారం తప్పు అని అర్థం అయింది. అక్కడ కార్మిక శాఖ ఉపమంత్రి మరియు ఇతర అధికారులు మాకు చెప్పనట్లే విదేశీ బహుళజాతి కంపెనీలకు ప్రత్యేక ఆర్థిక మండలాల చట్టం నుండి మినహాయింపులు ఇవ్వలేదు. షాంజన్ ప్రత్యేక ఆర్థిక మండలంలో మేము ప్రత్యక్షంగా గమనించింది కూడా ఇది నిజం అని రుజువు చేసింది.

- వర్మింగ్ క్లాస్ సౌజన్యంతో

(27వ పేజీ తరువాయిభాగం)

అయితే హఠాత్తుగా ప్రైవేటీకరణకు వ్యతిరేకమైనట్లు పల్లవి ఎందుకు లంకించుకున్నారు? ఆఫ్ షోర్ డ్రిల్లింగును విదేశీ కంపెనీలకిచ్చినపుడు, డిఫెన్స్ అధికారులు అభ్యంతర పెట్టన్నా సుమారు 4000 చ.కి.మీ. వైశాల్యంలో రాగి గనుల త్రవ్వకాన్ని ఒక అమెరికన్ కంపెనీకి ఇచ్చినపుడు గుర్తురాని దేశ భద్రత మురళీ మనోహర్ జోషి గారికి ఇప్పుడ సడన్ గా గుర్తురావటం ఆశ్చర్యమే మరి!

ఈ గొడవంతా ఎందుకని బిపిసిఎల్, హెచ్పిసిఎల్ ల డిజిన్వెస్ట్ మెంట్ ప్రక్రియను వాజ్ పేయి గారు 3 నెల్లు వాయిదా వేశారు.

దాంతో ఈ ప్రభుత్వానికి సంస్కరణల ప్రక్రియ ను ముందుకు తీసుకెళ్ళటం చేతగాదని, వీళ్ళు కూడా ఓట్ల రాజకీయాల్లో మునిగి పోతున్నారని వగైరా,


వగైరా విమర్శలు ముఖ్యంగా ఫైనాన్స్ పత్రికలు, దిన పత్రికల్లోని ఫైనాన్స్ పేజీల్లో వ్రాస్తున్నారు.

“లేదు, లేదు!! సంస్కరణలు ముందుకు తీసుకెళ్ళడానికే తాము కట్టుబడి వున్నామని మొన్న ఇండియన్ లేబర్ కాన్ఫరెన్స్ లో మరోసారి ప్రధాని పునరుద్ఘాటించారు. అద్వానీజీ అసలు నిజం కక్కేశారు. ఇటీవల పెట్టుబడిదారుల నుద్దేశించి మాట్లాడుతూ “మీరు మీ వ్యాపారాలు చూసుకోండి. అంతేగాని ప్రభుత్వ నిర్ణయాల్లో వేలెందుకు పెద్దారం”టూ రుసరుసలాడారు. ఇదండీ అసలు సంగతి! ఒక్కొక్క మంత్రిని ఒక్కొక్క పెట్టుబడిదారుడు లేదా పెట్టుబడిదారుల బృందాలు లోబరుచు కున్నాయి. ఇంత మంచి అవకాశాన్ని విదేశీ బహుళజాతి గుత్త సంస్థలు (ఎం.ఎన్.సి.లు) వదులుకుంటాయా? వారి అస్మదీయులూ వున్నారు. నిర్దిష్ట ప్రభుత్వరంగ కంపెనీ తమకే దక్కేటట్లు వ్యూహ,

ప్రతివ్యూహాలు పన్నుతున్నారు. అంటే మనకు తెరమీద కన్నడేవారంతా కేతిగాళ్ళు, బంగారక్కలే. సూత్రధారులు మాత్రం విదేశీ బహుళజాతి కంపెనీలు, అంబానీలు, రతన్ టాటాలు వంటి దేశీయ పెట్టుబడిదారులు.

ఏమైనా కార్మికవర్గం దీన్ని టీకప్పులో తుఫానుగా సమసిపోనివ్వరాదు. కొన్ని రాష్ట్రాల్లో పరిణామాలు చూస్తే కార్మికవర్గం నిర్దేశించిన అజెండా పై రాజకీయ పార్టీలు కూడా కదలాల్సి వస్తోంది. గత సం॥ మహారాష్ట్రలోనూ ఇటువంటి పరిణామమే జరిగింది. మన ఉద్యమాలతో పాలకవర్గాలు ముఖ్యంగా ఫాలక ఎన్టీఏ లోనే లుకలుకలు బయట పడ్తున్నాయి. ఇదే అదును. వేడిగా వున్నప్పుడే మనమూ ఒక దెబ్బవేయాలి. రానున్న రోజుల్లో అందుకు సన్నద్ధం కావాలి.

- ఆర్.సుధాభాస్కర్



అంతర్జాతీయ ఉగ్రవాదం - అమెరికా మూలం

సెప్టెంబర్ 11న కడపలో జరిగిన 'అంతర్జాతీయ ఉగ్రవాదం- ఎవ్వరు నిజమైన కారకులు' సదస్సులో జి.ఎస్. రామ్ గోపాల్ ప్రపంచంలో ఉగ్రవాదం పెరగడానికి అమెరికా మూల కారణమని పేర్కొన్నారు. వివిధ దేశాల రాజకీయాంశాలలో జోక్యం చేసుకుని అమెరికా కుట్రదారులుగా తయారు చేస్తున్నదని ఆయన విమర్శించారు. ఇన్సూరెన్స్ కార్పొరేషన్ ఏర్పాటు చేసిన సదస్సులో ఇన్సూరెన్స్ ఎంప్లాయిస్ వర్కర్స్ యూనియన్ అధ్యక్షులు ఎ.రఘునాథ్ రెడ్డి, ఎ.శంకర్ రావు, ఆలిండియా ఇన్సూరెన్స్ ఎంప్లాయిస్ వర్కర్స్ సభ్యులు కూడా పాల్గొన్నారు.



కనీస వేతనాలు అమలు చేయాలి

కార్మికులు కనీసవేతనాలు అమలు జరగక దుర్భర పరిస్థితులను ఎదుర్కొంటున్నారని ఎ.పి.గ్రామపంచాయితీ వర్కర్స్ యూనియన్ రాష్ట్ర ఉపాధ్యక్షులు భుజంగరావు విమర్శించారు. కార్మికుల పరిస్థితి 'చెవిటివాని ముందు శంఖం వూదినట్లు' గా వుందని ఆవేదన వ్యక్తం చేశారు. సెప్టెంబర్ 16న ఇందిరాపార్కు వద్ద జరిగిన రంగారెడ్డి జిల్లా మున్సిపల్, పంచాయితీ వర్కర్స్ ధర్నాలో ప్రసంగించారు. జిల్లా ప్రధాన కార్యదర్శి కె.హరిబాబు, జిల్లా కార్యదర్శి జి.నర్సింహులు, నగర కార్యదర్శి జి.రాంబాబు తదితరులు ప్రసంగించారు. అనంతరం జిల్లా కలెక్టర్ అజయ్ జైన్ గారికి వినతి పత్రం అందజేశారు.

అక్రమ తొలగింపులు ఆపాలి

అక్రమ సస్టెన్స్, ఎంక్వైరీల పేరిట పరిశ్రమలో కార్మికులను తొలగించే కక్షసాధింపు చర్యలను విడనాడాలని డాక్టర్ రెడ్డిస్ ల్యాబరేటరీస్ యూనియన్ అధ్యక్షులు అల్లు సత్యనారాయణ పిలుపు నిచ్చారు. శ్రీకాకుళం జిల్లా రణస్థలం మండలంలో సెప్టెంబర్ 13న శాంపిన్స్ కార్మికుల ధర్నాలో ప్రసంగిస్తూ యాజమాన్యం అక్రమముగా కార్మికులపై కక్షసాధించేందుకు కార్మికుల తొలగింపు, డిపార్టుమెంట్ బదిలీలు, జీతాలలో కోత విధించడం లాంటి చర్యలను తీవ్రంగా విమర్శించారు. లేబర్ కమిషనర్ సూచనల సైతం అమలు చేయకుండా నిర్లక్ష్య ధోరణి మానుకోవాలన్నారు. జిల్లా ప్రధాన కార్యదర్శి కె.శ్రీనివాసు, కార్యదర్శి డి.గోవిందు, శాంపిన్స్ వర్కర్స్ యూనియన్ అధ్యక్ష, కార్యదర్శులు వి.రమణ, జి.చంగలరావు తదితరులు ప్రసంగించారు.

లేబర్ కమిషన్ వ్యతిరేకంగా ఆందోళన

భువనగిరి

హక్కులను కాలరాసే రెండో లేబర్ కమిషన్ నివేదిక అమలును వ్యతిరేకంగా కార్మికులు ఉద్యమించాలని యూనియన్ ప్రధాన కార్యదర్శి మాయకృష్ణ పిలుపు నిచ్చారు. సూర్యవంశి స్పిన్నింగ్ మిల్ వర్కర్స్ యూనియన్ ఆధ్వర్యంలో సెప్టెంబర్ 12న రెండో లేబర్ కమిషన్ వ్యతిరేకంగా ఎమ్మార్వో కార్యాలయం వరకు ర్యాలీ జరిపారు. కమిషన్ దిష్టిబొమ్మను అంబేద్కర్ చౌరస్తా వద్ద దహనం చేశారు. యూనియన్ నాయకులు కొమర్రాజు, సుదర్శన్, ఎం.బాలరాజు తదితరులు పాల్గొన్నారు.

కవిత

ఉద్యమాలకు ఊపిరి

ప్రపంచ బ్యాంకు ఒక తేనెపట్టు
పశ్చిమ బెంగాల్‌ను బుద్ధదేవ్ పెట్టలేదు తాకట్టు
తెచ్చుకున్నారు తమ షరతులతో కాంట్రాక్టు
విద్యుత్ ఉద్యమంలో కేరళ ప్రజలు సాధించారు ఒకపట్టు
దిగివచ్చింది ఆంటోనీ సర్కారు ఓమెట్టు
ఆంధ్రలో పథకాలే చంద్రుని సీక్రెట్టు
సింగపూర్‌లో దాగుంధి అతని గుట్టు
సింగరేణిలో వేశాడు సంస్కరణల వేటు
చేతి వృత్తులకు లేదు చేయూత
యంత్రాలతో కోశాదు గుండె కోత
చావలేక బ్రతకలేక బ్రతుకుతున్న ఓ సగటు మనిషి
ఇకనైనా పొయ్యండి ఉద్యమాలకు ఊపిరి
లేకుంటే జరుగతుంది సామ్రాజ్యవాదుల దోపిడి
మిగులుతుంది రాబందుల రాజ్యానికి జీవశృల సంస్కృతి

- వాణి గణేష్



కసాయి సిఫార్సులు

పల్లవి : కార్మిక హక్కుల్ని నేడు
కాలరాయజూస్తున్నారు చూడు !
'కొత్త పని సంస్కృతి' అంటూ
మన నెత్తిన బాదుతున్నారు !

అ.ప : రెండవ లేబరు కమిషన్ చేసిన
కసాయి సిఫార్సులను తిప్పికొట్టగ రండి!!

చరణ : పోరు ఉద్యమాల రక్తాన్ని చిందించి - పొందిన హక్కులెన్నిటినో
- పొంచి మట్టు బెదుతున్నారు నేడు
కార్మికుల శ్రమనంతా కారుచౌకగ దోచి- పెట్టుబడిదారులకు కోట్లు
- ఎంచి కట్ట బెదుతున్నారు చూడు
పాలకుల వంచనను ప్రతిఘటించగ లెండి!
ఎదిరించి పోరాడ ఏకమై కదలండి!!

॥కార్మిక హక్కుల్ని॥

2. లాకౌట్లు, లే-ఆఫ్‌లు, రిట్రెంచ్‌మెంట్‌లు - జీతభత్యాలలో కోతలు
- యాజమాన్యాల ఇష్టమన్నారు
ఆందోళన, సమ్మె హక్కులపై ఆంక్షలు - ఏడాదికి మూడు శలవులు
- ఇస్తే చాలంటూ తేల్చి చెప్పారు
హక్కులన్నీ దోచి, బానిసలుగా మార్చే
దోపిడీ చట్టాల తిప్పికొట్టగ రండి !! ॥కార్మిక హక్కుల్ని॥
ప్రపంచ బాంకోడి షరతులకు తలబగ్గి- కుటిల సిఫార్సులను చేసి
- క్రూర చట్టాలను అమలు తెచ్చి
ఆకలి మంటలతో అలమటించే మనల-త్యాగాలు చెయ్యమని అంటూ
- బలిసిన తోడేళ్ళ మేపుతున్నారు.

కార్మికోద్యమాని కురితాడు కాబోయే

కుట్రలను ఎదిరించి ఒక్కటై కదలండి!!

॥కార్మిక హక్కుల్ని॥

- చైతన్య ప్రసాద్



చాయ్ బండి

దవాఖాన అంటే దడ దడ

“ఏమైంది గురూ?... ఏదో విచారంగా వున్నావ్?...” అడిగాడు ప్రసాద్ చాయ్ గ్లాసు అందిస్తూ.

“మా అమ్మకు అస్సలు మంచిగ లేదు భయ్!.. నాల్గినాల్గింది ఒక్కటే జెరం. కడుపు నొప్పి. ఏం తిన్నా ఎల్లాస్తోంది. ఇంట్లనేమో ఒక్కతే వుండే. ఇయ్యాలన్నా జర దవాఖానకు తీసుపోదమనుకున్న. గింతల్నే గీ సూపర్వేజర్ గాడు ఓటి జెయ్యిమని బలిమి జేసే. లేకపోతే... కొల్సు ఊడుతదని బెదిరిచ్చే... ఇంకేం జేతు భయ్?...” అన్నాడు యాదగిరి చాయ్ గ్లాసు అందుకుంటూ.

పొగ వదులుతూ.

“అవును గురూ!... నాకు కూడా ఇ.ఎస్.ఐ. కి పోవాలంటే భయం వేస్తుంది!...” అన్నాడు ప్రసాద్.

“అవ్ భయ్!... అందరికీ బుగులే. అక్కడికి పోతే ఇంక జెరం ఎక్కువైతదని అందరి భయం. మా అమ్మ జెప్పినట్లు వాళ్ళు మనసులు భీ కాదు భయ్. దయ్యాలు. గా దవాఖానకు పోయిన మంటే... సీదా నరకానికి పోయినట్టే లెక్క. పోంగనే సిట్టికని గంటసేపు లైన్ల నిలబడాలే. కడుపు నొప్పికని నిలబడితే... కాళ్ళ నొప్పులు షురువైతాయి. దానెనుక డాక్టర్ దగ్గర మళ్ళోలైను. గింత జేసి డాక్టర్ సరిగ్గ జుస్తడా... అంటే గది లేదు. ‘సారూ!... నాకు...’ అని మొదలు పెట్టంగనే ‘అచ్చ!... గీ గోళీ ఏస్కో, గీ అరుకు తాగు...’ అంటడు. ‘అరే ... గది గాడ్సార్... నాకూ...’ అంటాంటేనే, ‘ఏంద్యయా... చెప్పిన గద...పో, తక్వగాకుంటే రేపురామల్ల’ అంటడు. గందు గురించే... గా దవాఖానకు బోవాల్నంటే మా అమ్మకు భీ ఇష్టం గాదు. ఇంట్ల మా అమ్మకు ఎట్లున్నదో జర్రంత తెల్సినా గింత వరేషాన్ వుండక పోవు భయ్!...” అన్నాడు యాదగిరి బీడీ పొగను బలంగా పీలుస్తూ.

“మనకు ఓటి డబ్బులు కూడా ఏ నెలలోవి ఆ నెలలో ఇవ్వకుండా, మరుసటి నెలలో ఇస్తున్నారు. ఎందుకో తెలుసా గురూ?...” అడిగాడు ప్రసాద్ మరో బీడీ ముట్టిస్తూ.

“ఇ.ఎస్.ఐ. ఎక్కువ కట్గాకుంట గట్ల జేస్తున్న మంటరు గద భయ్!...” అన్నాడు యాదగిరి.

“అవును. నిజమే!... కానీ, ఇ.ఎస్.ఐ. తక్కువ కట్ కావడం వల్ల కార్మికునికి ఐదు రూపాయలు మిగిలితే, మేనేజ్మెంటుకు పది రూపాయలు మిగులుతాయి గురూ!... ఈ విషయం కార్మికుని కేమైనా యాక్సిడెంట్

జరిగినప్పుడో, ఏదైనా రోగంతో ఇ.ఎస్.ఐ. లీవు పెట్టుకున్నప్పుడో తెలుస్తుంది. అతనికి రావల్సినంత నష్టపరిహారం రాదు. చాలా నష్టం జరుగుతుంది...” అన్నాడు ప్రసాద్.

“అవ్ భయ్!... ఈ మేనేజ్మెంట్లు మన్స్ జాదూగాళ్ళు. మొన్న మన పక్క కంపిన్ల నెలరోజుల్ల ముగ్గురు కార్మికులు సచ్చిండ్లు. ఫర్నసుల, ఆసిడ్ల, రోలింగ్ మిల్స్ల పడి సచ్చిండ్లట. వరుసగ మూడు రోజులు కంటిన్యూ డ్యూటీ జేసి ఒకడు నిద్రవచ్చి ఆసిడ్ ట్యాంక్ల బడితే... ఇంకో ఇద్దరు సేఫ్టీ మెజర్స్ సరిగ్గ లేక పడిపోయిండ్లట. వాళ్ళ కుటుంబాలకు నష్టపరిహారం ఏం రాకపోతే... కార్మికులు వాళ్ళ జీతాల నుంచి వది రూపాయల సొప్పున కట్ చేయించుకొని ఇచ్చిండ్లట. గివ్వి మన బతుకులు భయ్!...” అన్నాడు యాదగిరి మరో బీడీ అంటిస్తూ.

“అవును గురూ!... సేఫ్టీ మెజర్స్ సరిగ్గాలేక కార్మికులు నిర్దాక్షిణ్యంగా మెషిన్ల కోరలకు నిత్యం చిక్కుతూనే వుంటారు. చేతికో, మూతికో... కాలికో, వేలికో దెబ్బతగిలే వుంటుంది. మెహం మీద మచ్చో, కాలికో కట్టో వుండి కనబడుతుంది. తెగిపోయిన చేయో, తొలగించబడ్డ కాలో మనల్ని వెక్కిరిస్తూ వుంటుంది. వాళ్ళ బతుకులు మనల్ని వెంటాడుతూ వుంటాయి. వీటికి పరిష్కారం లేదా గురూ?...” అన్నాడు ప్రసాద్.

“ఏం లేదు భయ్!... మన కష్టాలకు కారణం మనం జేసుకున్న ఖర్చే అనుకోవద్దు. ‘ప్రాణం పోకుంటా, ఉద్యోగం వూడకుంట వుంటే సాలు...ఎంత పనైనా చేస్తనే వుంటం...’ అని కాంప్రమైజ్ గావద్దు భయ్!... గంతే మల్ల!...” అన్నాడు యాదగిరి.

సైరన్ మోగగానే ఇద్దరూ బీడీలు కింద పడేసి, గబగబా కంపెనీలోకి వెళ్ళిపోయారు.

- పులుగు శ్రీనివాస్

ఇద్దరూ గరంచాయ్ తాగుతూ, బండి పక్కనే వున్న వేపచెట్టు కింద కూర్చున్నారు.

“ఏం?... నీ రిలీవర్ రాలేదా గురూ?...” అడిగాడు ప్రసాద్ చాయ్ చప్పరిస్తూ.

“రాలే భయ్!... వానికి భీ డ్యూటీలు, ఓటీలు జేసుడు ఎక్కువై, రాత్రి నిద్ర మత్తుల మిషిన్ల చెయ్యి బడి తెగొట్టుకున్నడట. ఇ.ఎస్.ఐ. కి తీసుబోయిండ్లు!...” అన్నాడు యాదగిరి తాను కూడా చాయ్ తాగుతూ.

“ఆర్డర్ వున్నప్పుడు ప్రొడక్షన్ పెంచుతారు గురూ!.. ప్రొడక్షన్ కోసం కార్మికుల పని భారం పెంచుతారు కానీ, దానికి సరిపోయే సౌకర్యాలూ, సేఫ్టీ మెజర్స్ తీసుకోరు. దానితో ప్రమాదాలు పెరుగుతూ వుంటాయి. మేనేజ్మెంటు ప్రొడక్షన్ పెంపు కోసం కార్మికుల ప్రాణాలను కూడా లెక్క చేయదు గురూ!...” అన్నాడు ప్రసాద్ ఖాళీ చాయ్ గ్లాసు కింద పెట్టి బీడీ అంటిస్తూ.

“అరే... మా అమ్మకు అస్సల్ మంచిగ లేదార్..జర ఈ ఒక్క పూటకు ఇడుపుండ్లి... అంటే ఇనడే... ‘నాల్రోజుల్నుంచి బతికింది. ఇయ్యాల పగటిల వరకే చస్తందా?... పనిజెయ్!...’ అంటడు గా సూపర్వేజర్ గాడు. గిదేం అన్నాలం భయ్?...” అన్నాడు యాదగిరి తాను కూడా ఖాళీ చాయ్ గ్లాసు కింద పెట్టి బీడీ అంటిస్తూ.

“మీ అమ్మకు ఏం జబ్బుట గురూ?...” అడిగాడు ప్రసాద్ బీడీ పొగ పీలుస్తూ.

“ఏందో భయ్!... రాత్రంత నిద్రపోదు. నడుం పీకుతాందంటది. కడుపు పట్టుకొని ఉండలు సుట్టుక పోతది. ‘దవాఖానకు పోదమమ్మా!’.. అంటే ఇనది. ‘లే బిడ్డా!... ఇయ్యాల జరంత తక్వయింది!... గాడికి బోయినా గవాళ్ళు పోసేది గా రంగు నీళ్ళే గదా?... గవాల్లేమన్న దేవుళ్ళా?... వాళ్ళూ మనుసులేనాయే!... గదే తక్వతదిలే బిడ్డా!...’ అన్నది!...” అని వివరించాడు యాదగిరి బీడీ

కీ.శే. కా॥ సుధాకర్ ప్రసాద్ గారి ప్రథమ వర్ణంతి



జననం
10-08-1951

మరణం
27-09-2001

*General Secretary A.P.N.G.O. Association & A.P. Revenue Services Association
Vice Chairman All India State Government Employees Federation
Ex- Chairman Joint Action Committee of Employees, Teachers & Workers*

"ఉద్యమమే ఊపిరిగా, పోరాటమే తన శ్వాసగా, ఉద్యోగ, ఉపాధ్యాయ, కార్మిక హక్కుల పరిరక్షకై మొక్కువోని దీక్షతో అహర్నిశలు పోరాడి చివరకు ఉద్యమంలోనే తన తుది శ్వాసను వీడి మనకు మార్గదర్శకులైన సమరశీలులు, అమరజీవి కీ.శే. కామ్రెడ్ టి. సుధాకర్ ప్రసాద్ గారి ప్రథమ వర్ణంతి సందర్భంగా స్మృతార్థం కేంద్ర రాష్ట్ర ప్రభుత్వాలు అనుసరిస్తున్న ప్రజా, ఉద్యోగ, ఉపాధ్యాయ, కార్మిక వ్యతిరేక విధానాలను వారి ఆశయాల మేరకు ప్రతిఘటిస్తూ నిజమైన నివాళులు అర్పించుకుందాం.

కా॥ జి. ఎస్. విజయ రాజు
రాష్ట్ర కార్యదర్శి, A.P.N.G.O's Assn.

కా॥ ఎస్. మల్లిఖార్జున రావు
రాష్ట్ర కోశాధికారి, A.P.N.G.O's Assn.


కా॥ యం. విజయవాణి, చైర్మన్
రాష్ట్ర మహిళా విభాగం, A.P.N.G.O's Assn.

కా॥ కె. వెంకటయ్య
మాజీ రాష్ట్ర కార్యదర్శి, A.P.N.G.O's Assn.

కా॥ జి. విజయ్ చౌదరి
మాజీ కార్యదర్శి, City Centre, A.P.N.G.O's Assn.

కా॥ సుధాకర్ ప్రసాద్ గారికి జోహార్

పాపకరిల మూతలోని మోసం
వి.ఆర్.ఎస్.లోని మర్దం
ఆర్మవడానికి ఏ కష్టం వద్దు



సరళంగా వివరించే
ప్రజాశక్తి చాలు

Visit us at : <http://www.prajasakti.com>.



ప్రజల పత్రిక

ప్రకాశకత్తి

జనపత్రిక

హైదరాబాద్, విజయవాడ, విశాఖ, బెంగళూరు



మనసు ఫౌండేషన్
పుస్తకాల పరిశీలనాపట్టిక

పుస్తకం సంఖ్య	KLVOIA345
పుస్తకం పేరు	కాంక్షలు
తారీఖు	25/8/23
మొదట అట్ట	yes
వెనుక అట్ట	yes
మొత్తం పేజీలు	37
పెద్ద సైజు పేజీలు	No
ఖాళీ పేజీలు	No
లేని పేజీలు	No
తయారు చేసినది	Alandani
పేజీలు విడదీసినది	Alandani
స్కాన్ చేసినది	Mounika
పరీక్ష చేసినది	AMRUTHA
పేజీలు పరిశీలించినది	
లైండింగు చేసినది	
ప్యాకింగు చేసినది	
స్కాన్ చేయబడినది	
తప్పులు	No
పరిస్థితి	good